


بلصراط



داکتر دودو مهيري

پلصراط

پلصراط

(جيل جي دائري)

ڊاڪٽر دودو مهيري



نيو فيلڊس پبليڪيشنس
ٽنڊو وٺي محمد، حيدرآباد سنڌ.

1998ع

نيو فيلڊس پبليڪيشنس جو ڪتاب نمبر ۲۴ سو ويهه

ڇپائيندڙ نيو فيلڊس پبليڪيشنس

ٽنڊو ولي محمد، حيدرآباد سنڌ.

القادر پرنٽنگ پريس ڪراچي.

ڇپيندڙ

بشير جمالي

ڪمپيوٽر ڪمپوزر

نومبر 1998ع

پهريون ايڊيشن

قيمت 80/- روپيا

(سڀ حق ۽ واسطا قائم)

PULLSARAT (Jail Jee Diary) Written by DR. DODO MAHERI.
Published by New Fields Publications, Tando Wali Mohammad,
Hyderabad, Sindh. Pakistan. First Edition November 1998.

Price Per Copy Rs. 80/-

Book No. 220

پيش لفظ

ايوب شاهي خلاف هلندڙ عوامي لهر کان آئون ننڍپڻ کان متاثر هيس ۽ سياست جو دڳ اختيار ڪيم. ان دوران عوامي لهر تي شيخ مجيب ۽ ڀٽو چانيل هوندا هئا.

سنڌ ۾ سائين جي ايم سيد جي ڊگهڙي جدوجهد ۽ سندس سنڌ جي قومي حقن لاءِ ڪيل جدوجهد جو پڙاڏو به منهنجي ڪنن تي پيو. ان وقت کان ئي قومپرستي جي فڪر ۽ فلسفي هيٺ سنڌ جي جديد تخليق لاءِ، ان سفر ۾ پاڻ کي شريڪ ڪيم. پر ان وقت منهنجو ڪنهن به قومپرست تنظيم سان واسطو ڪونه پيو، اڳتي هلي جيئي سنڌ اسٽوڊنٽس فيڊريشن سان پاڻ مرادو پهل ڪري واسطو رکيم، جنهن ۾ 1974ع کان باقاعده تنظيمي شڪل ۾ حصو وٺڻ شروع ڪيم. 1976ع ۾ ايل ايم سي ۾ اچڻ سان پنهنجون سڀ توانايون تنظيم لاءِ اڀري ڇڏيم. جيئن پنڌ اڳيرو ۽ ڊگهو ٿيندو ويو، تيئن سور ۽ سختيون سامهون اينديون ويون. مٿان مارشل لا جي دور جي ڪري، آئون ان دؤر جي عتابن جو به شڪار رهيس. يارنهن سالن جي مارشل لا جي ڊگهڙي دور مان مون کي تقريباً پنج سال جيل ۾ رهڻو پئجي ويو. جان وڃي تڏهن ڇڏي جڏهن جنرل ضياءَ وڃي حادثي جو شڪار ٿي الله کي پيڙو ٿيو. آزادي ملڻ شرط تنظيم جون ذميواريون وري اچي ڪلهن تي پيون، هي ٽيون ڀيرو هو جو آئون جيئي سنڌ اسٽوڊنٽس فيڊريشن جو مرڪزي جنرل سيڪريٽري جي فرضن کي نڀائي رهيو هوس. جنهن ۾ اختلافن سبب اسان اڳتي پنهنجو الڳ دڳ رستو اختيار ڪندي جدوجهد ذريعي هن

وقت سنڌ ترقي پسند پارٽي جي بينر هيٺ جدوجهد ڪري رهيو آهيان. آئون جيلن جي دوران نوڙي ڦاٽڪ کيس ۾ ٻين دوستن سان گڏ رهڻ ڪري پرامن جمهوري ڪئمپ جو اڪيلو طرفدار هئڻ ڪري سخت اڪيلائي ۽ جيل ۾ به واقعي جيل طور وقت ڪاٽڻو پئجي ويو.

هن سڄي وقت دوران مون تي انهن دوستن جي اک نه ٻڌندي هئي. اڄ تاريخ جو اهو فيصلو سامهون آهي ته ڪيترائي دوست ڪڪ پڻ ٿي ويا آهن ۽ آئون حال سارو رڙهي رهيو آهيان. مون کي جڏهن به ٻاهر وقت مليو آهي ته آئون تنظيم کي ٺاهڻ ۽ سنڌ جي ٻرندڙ مسئلن لاءِ پوري سرگرمي سان لڳي ويندو آهيان، جنهن ڪري نوڙي ڦاٽڪ کان پوءِ مون کي وري پڪا چار سال ڊگهو جيل وڃڻو پئجي ويو.

هن دفعي سڌا رياست جا خطرناڪ الزام هڻي مون کي گرفتار ڪيو ويو، جنهن ڪري آئون پورا ست مهينا هن ملڪ جي خفيه ادارن وٽ تفتيش هيٺ رهيس. هنن وٽ قيدي هئڻ جو احساس جيل ۾ هئڻ کان وڌيڪ خطرناڪ ۽ پيڙاءُ وارو هوندو آهي. ان جو احساس فقط ان قيديءَ کي هوندو جيڪو انهن جي ڳرن هٿن مان مهڻجي ۽ لوڻجي نڪتو هوندو. اکين تي پٽيون هجن، بند سيل، جتي رات ۽ ڏينهن جي هڪ ئي حيثيت هجي. مٿان ذهني دٻاءُ جي شدت، اوجاڳا، چرڪ، تشدد، اداري جي اهلڪارن جي ڪرڙي نظر ۽ آڪڙ جي ڪري هڪ گهڙي به جبل جيڏي گذرندي رهي. اتي جو هڪ ڏينهن به ٻاهر جي سالن کان مٽي لڳندو آهي. پابندي ته هونئن ئي ڏکي هوندي آهي، پر جتي اکين تي پٽيون، اٿڻ ويهڻ ۽ سمهڻ پنهنجي وس ۾ نه هجي، اتي جيئن عذاب بنجي وڃي. تنهن ڪري هن دفعي ڪڙي امتحان مان گذرڻو پئجي ويو. جنهن جي ڪڙڻ جو احساس هميشه رهندو. هتان جيڪو سنجي نڪري ٿو، اهو سنئين لڳين نٿو رهي، ذهني توازن جي اثر کان بچي نٿو سگهي. ان کان وڌيڪ ٻاهرين دنيا ۾ موتي سياسي ڪردار ادا ڪرڻ ته وڏي ڳالهه ٿي ويندي آهي. هتي حقيقي پرک جو ميدان هوندو آهي، جتي ڪوبه همدرد نه رهندو آهي، جتي ماڻهوءَ جو وار وار شاهد ٿي بيهندو آهي. اتان پار پوڻ وڏو مسئلو هوندو آهي. هتي به ان معيار جو امحان ٿيندو آهي، جيتري ان جي جدوجهد ڪيل هوندي آهي يا ان جي پارٽي

جو معيار هوندو آهي.

هن دنيا مان ڪڍي مون کي جيل حوالي ڪيو ويو. حيدرآباد سينٽرل جيل، نارا جيل کان ڪڍي مون کي ڪراچي جيل رکيو ويو، جيئن آئون اتي به عقابِي نظرن جي ويجهو هجان. ڪراچي جيل ۾ مون کي ٽي سال رهڻو پئجي ويو. ان دوران مونسان وڏو حادثو، منهنجي پيءُ جي حادثاتي موت جو الميو سامهون آيو. ابا مون سان هلندي، پنڌ ڪندي، جيلن تي حاضريون پريندي، بهادر پيءُ وانگر مون لاءِ سهارو بنجندي گذاريو ويو. هن پيري اها ٻي قرباني ڏند.

نوڙي ڦاٽڪ دوران امڙ به مون لاءِ منهنجي راهه ۾ مون تان پنهنجو پاڻ واري ڇڏيو.

مون مسڪين ڪاڻ مارو رنا ڇو نه هوندا؟

روئي نين تن جا پنا ڇو نه هوندا؟

ان شعر جيان امڙ جو روح به ڇو نه تڙبيو هوندو؟

ان جي اکين ۾ ڪيئن ننڊ آئي هوندي، هن جا به رات.

ڏينهن ڪيئن گذريا هوندا. هوءَ به ماءُ جو احساس رکندي هوندي. پر آئون جڏهن به آزاد ٿي ويس ته منهنجي اڳيان اکين ۾ پاڻيءَ جي جڳهه تي مون لاءِ هميشه شفقت وارو ورتاءُ رهيو ۽ ائين منهنجا سڀ ڀاتي ۽ ڳوٺ واسي به مون سان ائين ئي پيار ڪندا اچن. ويچارا مهيرين جهڙا ماڻهو، منهنجي هن سفر ڪري، سڄي ڳوٺ ۽ ڳوٺ جي هر گهر، ۽ گهر جي هر ڀاتي کي بيگانه رات جو ڪٽرو چاڙهي، کين گهرن مان ڇڪي ٻاهر ڪڍي، بوٽن، ٿڌن ۽ ڏنڊن سان سيڪت ڏني وئي. آئون جڏهن جيل مان موٽي انهن جي اڳيان آيس ته ڪير به رڳي منهن سان نه مليو. البت مون کي اهو دلي صدمو پهتو ته هي سڀئي منهنجي ڪري مارون ڪائي وينا آهن. ڇو ته منهنجو جتڪو گهر انهن جي پاڙي ۾ آهي، اهي منهنجا عزيز ۽ ذات وارا آهن. هن جيل کان اڳ قومي تحريڪ جي اُڀار جي دؤر مان سنڌ گذري رهي هئي. جڏهن جيلن جون ماڙيون جيلن کان اڳڻ، ملاقات روم ڳاڙهن نوجوانن سان ڀريل هوندا هئا، جيل ۾ سياسي قيدي جو اچڻ فخر جهڙي ڳالهه هوندي هئي، جيل به هڪ تربيتي درسگاهه هوندا هئا. جيلن تي ايندڙ دوستن سان ملڻ ڪري جيل جو احساس ايسٽائين

محسوس نه ٿيندو هو جيستائين وڃي کولي حوالي نه ٿيون. پر هن پيري سڄو ميلو الاتجي ڪيڏانهن گم ٿي ويو. الاتجي سنڌ جي سياست کي ڇا ٿي ويو جيڪا ويڳاڻپ، لاتعلقي، بي حسي ۽ بيوسي جي ور چڙهي وئي. يا اها سنڌ جي سياست سان ويڌن ٿي وئي جيڪا انهن چاهي ٿي ۽ اسان سمجهي نٿي، هي سڄو قافلو ان جي ور چڙهي ويو. اها چس، اها رس، اهو دٻڊبو، اهو دهمان، اهو آسرو ۽ پرجهلو، اهو ويساه، عقيدو، ايمان، اعتبار، اهو نعرو ۽ اهو نينهن ماضيءَ جو قصو بنجي ويو. جنهن ميدان تي، وڃڻ لاءِ اهي آتا هوندا هئا، اڄ اتي انهن جي ٻانهن جي لور پيشي پوي.

جتي سنڌ جي سيند سنوارڻ جي ڳالهه ٿيندي هئي، اڄ ان تان هرڪو پاڻ مرادو پئي هٿ مٿي ڪڍي ميدان خالي ڪري ”سوشل“ ٿيڻ جي نالي هيٺ پنهنجي فرضن کان لاتعلق بنجي، پنهنجي پيٽ جي باهه اجهائڻ لاءِ آيو ۽ سرگردان لڳو پيو آهي. سياست جيڪو گڏيل اختيار ڏيڻ ۽ وٺڻ جي عمل جو نالو آهي، اهو اسان روايتي ڌرين جي حوالي ڪري ڇڏيو آهي. متبادل ڌر، تنظيم ۽ تحريڪ جي وجود لاءِ ڪوشش ته ٺهيو، پر ان کان هر ڪنهن کي روڪڻ لاءِ نهن چوڻي جو زور لڳائي رهيا آهيون. سنڌ جيڪا جبل ۽ ٿر تي به مشتمل آهي جتي ڏڪار پوندو آهي ته سانگي ماڻهو، سندن چواڻي ته ”سنڌ“ روزگار لاءِ ايندا آهن ان ڏڪار جا ته اهي عادي ٿي ويا آهن جيڪي طرح طرح خدا پاران سمجهي سهيو ويا آهن. پر هن وقت سنڌ سياسي ڏڪار مان گذري رهي آهي. جيڪو ذهن جو ڏڪار ۽ انتشار آهي. ۽ اهو انتهائي خطرناڪ آهي. سنڌ جي لاءِ ٿيندڙ سازشن کان وٺي سياسي طرح اٿيل طوفان تي غور ڪرڻ لاءِ به تيار ناهيون، جيڪو صرف سنڌ کي لپيٽ ۾ آڻي رهيو آهي. جنهن جو آخري معرقي سنڌ ٿي ٿيڻي آهي ۽ ان جا سڃاڻ ماڻهو لاتعلقي جي ور چڙهيل آهن جيڪي ڪنڌ مٿي ڪڍي ڏسڻ لاءِ به تيار ناهن. ڪيترن وانگي اڪيون پوري پنهنجي فرضن کان ڀڄڻ جي ڪوشش ڪري رهيا آهن. ان ۾ حڪومتي ۽ رياستي سببن سان گڏ اسان به هڪ سبب ٿي اڳيان آيا آهيون ان لاءِ اسان کي ۽ سڄي رياستي سٺ کي عام عدالت ۾ آڻڻو پوندو، ٿي سگهي ٿو سياست جي وهنوار جو نپ هجڻ سياسي ڪردارن

جي. گهريل اعتماد نه ڏيڻ به سبب هجي. جيل وڃڻ ۽ جيل ۾ رهي، پنهنجو پاڻ کي ڪنهن ڪردار ادا ڪرڻ لاءِ جيل ۾ روزو رکڻو پوي ٿو، يا ائين چوان ته جيل به هڪ روزو آهي جتي انسان جي حقيقي پرک ٿئي ٿي. جيل جي سوڙهي دنيا ۾ ڪوبه بهروپ نٿو هلي. هتي هر قيدي جي ننڍي وڏي چرپر سڀني جي اڳيان هوندي آهي. مٿان جيل جي دٻائن ۽ خواهشن جي گهٽجڻ ڪري ان جي ڪيفيت به ٻي ٿي ويندي آهي. هتي قيدي جي وڪ وڪ تي سڀني جي نظر هوندي آهي. هن دنيا ۾ جيڪو ڏسندڙن جي اکين ۾ ڪريو، اهو اٿي نه سگهندو. هونئن به جيل به ته ڪنهن مقصد لاءِ ٺهيل آهن، جتي انسان جي ور ۽ ماپ ٿئي، ذهني توازن رکڻ، سنجيده رهڻ، پڙهڻ ۽ لکڻ پڻ جا انگل کڻڻ، سڀني ساٿين کي ڪٿي هلڻ، هڪ امتحان هوندو آهي، جتي يڪسانيت، بوريت ۽ وقت جي هڪجهڙائي هجي، اتي زندگي مان تازگي، رنگيني، لطف ۽ انسان هئڻ جو احساس ختم ٿيڻ جو احساس پڻ ٿئي ٿو پوءِ ان جي پورائي يا اڻوڻندڙ ڌنڌن ۾ ملوث ٿي وڃي ٿو يا مضبوط ارادي سان بيهي ۽ پاڻ کي بچائي وري واپس اچي سماج ۾ پنهنجو ڪردار ادا ڪري. پر هتي جيسترو سياسي پارٽين جو ڪيڊر ۽ اڳواڻ جيل ۾ ويا آهن، انهن مان ڪي ٿورا ميدان تي بيٺل نظر ايندا، پر پوءِ به هي قيد و بند جو سفر جاري آهي. هي ملڪ ايترو ته غير روادار ۽ غير جمهوري ثابت ٿيو آهي، جتي جمهوري اختلاف رکڻ ۽ ان لاءِ آواز اٿارڻ ۽ جدوجهد ڪرڻ وارن جون زندگيون اجيرن بنايون وينديون آهن. انهن تان جيل جو پاڇو لهڻو ئي ناهي. انهن جي ٻانهن تان هٿ ڪڙين جو زنگ لهڻو ئي ناهي، هن وهنوار جو اصل ٽارگيٽ وري به سنڌ ئي آهي. سنڌ ۾ وري قوم پرست ڪارڪن ٿيا آهن، جن جيل وڃي هن رياستي ادارن کي ڪيتري قدر مائو ڪيو آهي، جنهن لاءِ هنن ڇا قربانيون ڏنيون آهن؟ انهن جو ذڪر تمام ٿورو ٿيو آهي ۽ کين داد ڏيڻ لاءِ ڪنهن اڃا قلم نه کنيو آهي.

پنهنجي زندگي جو گهڻو عرصو گذريو ئي جيل ۾ آهي، جتي مونکي وقت ملڻ سان مون جيل اندر قلمي پورهئي کي جاري رکڻ جي ڪوشش ڪئي آهي، ائون هيئن چوان ته مون جيڪي لکيو آهي اهو جيل ۾ ئي لکيو آهي، جيل جي ٻوليءَ ۾ جڏهن جيل ٽوٽل ٿي ويندو آهي

۽ جيل تي موت جهڙي سانت ڄاڻجي ويندي هئي تڏهن بند تالي ۾ آئون هر رات قلم کڻي، پاڻ سان، پنهنجي سائين سان، جيل جي عام قيدين سان ۽ ٻاهرين دنيا ۾ ٿيندڙ هر چرپر کي قلم ذريعي يادگيرين ۾ قلمبند ڪرڻ جي ڪوشش ڪندو رهندو آهيان. شايد آئون جيل ۾ وڃان ٿي ڪتاب لکڻ لاءِ ٿو. پوءِ قيد و بند جي قلمي پورهئي ۾، هي ڪتاب به انهن مان هڪ درد جو داستان آهي جنهن کي پلصراط جي نالي سان آئي رهيو آهيان. اصل ۾ هي ڪتاب هن ملڪ جي ان ڏني حڪمران ڌر جي طريقن واريات تي مشتمل آهي، جنهن کي ان ڏني حڪومت چئبو آهي.

1992ع ۾ ٿيندڙ آپريشن هيٺ سنڌ ۾ فوج جو لهڻ ڪا معمولي ڳالهه نه هئي. آخر جيڪڏهن ڪا به معلومات جي سگهه ۽ وسيلو آهن ته انهن وٽ ئي آهن اها ڪنهن ڪڙڪي تي، ڪنهن واريات کي اڳواٽ منهن ڏيڻ لاءِ ميدان تي نڪري آئي هئي. پوءِ ڪراچي ۾ ٿيندڙ ايم ڪيو ايم جو هيڏي مضبوط ارادي سان ٽڪر ڪا معمولي ڳالهه نه هئي ۽ سنڌ جي هر متحرڪ اڳواڻ ۽ ڪارڪن کي ٻڌي، جنجهوڙي ۽ بند سيلن ۾ رکڻ به ان جي ڪڙي هئي. پر اهو طوفان ڪنهن بين الاقوامي سبب جي ڪري ٿري ويو. جنهن تي اسان جي سياسي اڳواڻن کي تنهن وقت نه مون ڪو غور و فڪر ڪندي ڏٺو ۽ نه وري هاڻي تيار آهيون. هن ملڪ اندر سنڌ لاءِ ڪڏهن اوچتو وڏو چئلينج اچي ڪڙڪندو، اهو اسان کي ڪيتري مهلت ڏيندو به يا نه؟ ان لاءِ اسان کي جيڪا تياري ۽ محنت درڪار آهي ان لاءِ سوچڻو پوندو.

هي ڪاوش سمجهڻ لاءِ معمولي هڪ ڪوشش سمجهي، اڳي جيئن روايتي طرح اسان کي هر مسئلي کي اورانگهي هلي وڃڻ جي غير ذميوار روايت کي ڇڏڻو پوندو.

ڊاڪٽر دودو مهيري

مهاڳ

دودو: دل، دار ۽ ديس

دنيا جي گولي تي جيڪي به وڏا انقلاب آيا، انهن انقلابن پويان ٻه شيون واضع سبب طور موجود آهن؛ هڪ غلامي ۽ ٻي غربت. ۽ انقلابن جي آڻڻ وارن سالارن جو تعلق اڪثر انهي طبقي سان رهيو آهي، جن جا کيسا ايترا خالي هوندا آهن جيتري دولتمند ماڻهن جي دلين ۾ ويراني به نه هوندي آهي. پر لطيف جي انهيءَ سٽ ته: ”مسڪيني جو مرد کي، خطرو نڪو خيال“ وانگي پئسي جي پوڄا کي پاڻ سمجهي پئتي ڇڏي آيا، ايترو پئتي جيترو ڪا محبت ڪندڙ دل زماني جي بندش ۽ خوف کي پنهنجي پيرن جي ڪيهه سان لٽي ايندي آهي ۽ منزل سندس آس ۽ ارادي جي در جي داسي لڳندي آهي، جيڪا ڄڻ ته سندس وڪ کان به ويجهو هجي. پر ائين به ڪونهي ته دنيا پنهنجي ظلم ۾ ڪا رعايت ڪندي آهي، رعايت دنيا جي ڊڪشنري ۾ ڪونهي، ۽ مڙڻ مڙسن جي روايت ڪونهي، ۽ ائين رعايت ۽ روايت جي مهيارت ۾ ڪو ڪرشن جهڙو ڪردار ڄمي پوي ٿو، جنهن کي پاڻ ”دودو“ به چئي سگهون ٿا.

دودو، لاڙ جي سامونڊي ساحلن تان گهلندڙ سنڌي ماءُ جي لولين جهڙين هوائن مان جهلي جوان ٿيندڙ گل آهي، جنهن جي رڱن ۾ رت انقلاب ٿي ڊوڙي ٿو. هن جي ڳالهائڻ کان ويندي هلڻ تائين ۽ تحرير کان ويندي تقرير تائين سندس انگ ڍنگ ۾ هڪ اٽل ارادي ۽ بيچن آس ۽ انتظار جي جهلڪ هوندي آهي، جنهن جو شايد خود ’دودي‘ کي به

ادراڪ نه هجي. هونئن به انقلابين کي خود جي ڪهڙي خبر، انقلاب لاءِ سڳري جيئن سڙهندڙ ماڻهو خود کي وساري ويهندا آهن، سندن اکيون فقط اهي خواب چڻينديون آهن، جن ۾ هڪ آزادي ديس جا ٻار ڳاڙهن گلن جي ڦلواڙي ۾ رانديون ڪندي نظر اچن.

انقلابي جي اکين کان ويندي دل تائين ڪابه شئي پنهنجي ناهي هوندي. انهن جون دليون انهن اکيرن جيان ٿي وينديون آهن، جن ۾ آس ۽ اُميد جا پڪي پنهنجا ٻچا اٿاري ويندا آهن ۽ نيٺن جي سر زمين تي اهي گل تڙندا آهن، جن تي فقط آزادي ۽ انقلاب جا خواب پوئڙ جيان پيرا ڏيندا آهن. بلڪل ائين ’دودو‘ به پنهنجي اکين ۽ دل جي وچ ۾ وڃايل هڪ مسافر آهي، جيڪو پنهنجي منزل جي ڳولا ۾ محو ٿي خود کان به وڃائجي هڪ اهڙي ٽڪنڊي جي وچ ۾ اچي بيٺو جنهن جون ٽيئي ڪنڊون ٽن مختلف عذابن، ٽن، ٽن مختلف پوڳنائن جو تعين ڪرڻ لڳيون. جن جا ڇهڪ چمين جيان انگ انگ تي ڪڙڻ لڳا، پر پوءِ به الله ڪهڙي محبوبيت هئي، جيڪا هن ديوانن جهڙي ’دودي‘ کي چڪي ويئي ۽ هو دل، دار ۽ ديس جي وچ ۾ پڙ ڪڍي بيهي رهيو ۽ تنهي ڏسائن کان پٿر ۽ چٿر وسندا رهيا، پر هو منصور وانگر شبلي جا گلاب سمجهي، سهندو رهيو ۽ مسڪرائيندو رهيو. هو اياز جي انهن ستن جو ٽائيل ٿي بيهي رهيو، جنهن ۾ هن چيو هو:

شهر سارو چوڪري ٿو سنگ بازي،
ڏس ڪوئي عشق جو ڪافر ته ڪونهي.

’دودي‘ ۽ دل جو رشتو گهرو رهيو آهي، ايترو گهرو رهيو آهي جيترو عاشق ۽ معشوق جو رشتو گهرو هوندو آهي، پر ’دودي‘ ۽ دل جي رشتي ۾ هڪ الجهن آهي، ته انهن ٻنهي ۾ عاشق ۽ معشوق ڪير آهي. هڪ زبردست مونجهارو آهي ته ’دودي‘ کي عاشق چئون يا معشوق ۽ دل کي ڇا چئون. انهي دل کي ڇا چئون جنهن ۾ انهن جي ٻور جهڙو هڳاءُ آهي، جنهن ۾ سنڌ جي انهي حصي جي جواني جوان آهي، جتي عشق انهن جي ٻور جيان پڇي ٿو ۽ ’دودو‘ پنهنجي بيقرار جيون کي جهولي جيان ڦهلائي جهٽڻ جي ڪوشش ڪري ٿو، پر انهي کان اڳي زماني جي هوا،

هوڏ ۾ اچي سڀ ڪجهه اڏائي ٿي وڃي ۽ جواني اڃا ڪپڙا پائي، هٿن تي زور جي مينڌي سڃاڻن جي ڪوشش ٿي ڪري، پر مينڌي جا چٽ لڙڪن اڳيان هارائي ٿا ويهن، ۽ اهو سڀ ڪجهه ٻنهي ٿو وڃي جيڪو هڪ انقلابي لاءِ آڪسيجن هو، هڪ 'دودي' جي دل جي جواني هئي، هڪ عاشق لاءِ عشق جو قبلو هئي، هڪ ڪافر جو ڪفر هئي ۽ ديواني جي ديوانگي هئي. انهي 'دودي' جي ديوانگي جيل جي سلاخن پويان ڳل تي هٿ رکي ڳائي رهيو آهي ۽ قيدين جي چاڪ چڪائي رهيو آهي.

وڃو ڪنويليو، وڃو!

وڃي پرينءَ کي چئو،

رڙهي رڙهي وڙهان پيو،

وڙهي وڙهي رڙهان پيو،

ڪڏهن اُقت مران ته پو،

ٻه چار لڙڪ هارجو،

ڪڏهن ڪڏهن ته سارجو،

ته ڪير ماڳ ۾ مئو!

ته ڪير سڄ ۾ سبتو!

وڃو ڪنويليو وڃو،

وڃي پرينءَ کي چئو،

اڃان پيو جيٿان، اڃان ته پيو جيٿان.

ڪهڙي خبر، جڏهن لاڙ جون مالهن هوائون پنهنجي مالهن ۾ اهڙا گيت پوئي اٿن جي پور سان مهڪيل اڱن تائين پهچنديون هونديون، تڏهن چاندني جهڙن سفيد ڪپڙن ۾ ويڙهيل دل ڪيترن آواره لڙڪن کي پنهنجي دامن ۾ پناهه ڏيڻ ۾ ناڪام ٿيندي هوندي ۽ اندر مان نڪرندڙ گرم آهن، انهن خمار آلود هوائن کي ڪهڙا نياپا ڏينديون هونديون، ڪهڙي خبر اهو داستان ته فقط 'دودي' ۽ دل جي وچ جو سفر آهي ۽ انهي جو احساس يا ته 'دودي' کي هوندو يا دل کي هوندو. پاڻ ته فقط لطيف جي انهي ست جا گهايل آهيون؛

مونکي ماءُ! مجاز، پڃاري جيئن پڃيو.

’دودي‘ جي عشق جو الميو، دلبر ۽ ديس جي درد جي واردات آهي، جيڪا هن شرم ٻوٽي جهڙي ماڻهوءَ کي دنيا جي اجهڳ ۽ بي پرواهه ماڻهن جي غبار آلود هجور ۾ اڪيلو روئندي ۽ ڳالهائيندي ڇڏي ٿي ۽ تاريخ بي حس تماشائي وانگر وقت جي دريءَ مان سرمد سنت ۽ منصوري مسلڪ جي اڪيلي مسافر کي پنهنجو ٻنهي مسجون (سند ۽ سڄڻ) جي اڳيان سجده ريزي ڪندي چريو سمجهي ٿي ۽ درازن جي ڌوڙ مان پيوت ٿي اٿندڙ سموري سند کي لوڏي ٿو ڇڏي.

منصور هريا سرمد هريا شمس الحق تبريزي هو،
تيري گلي مين اي دلبر، هرايڪ کا سر نيلا مر هئا.

تاريخ جي حساس ۽ دلير ماڻهن سان ناانصافي اها ٿي آهي، جو وقت انهن کي نه سمجهڻ جي عالمگيري رسم دهرائيندو آهي ۽ اهي ئي عشق جي حضور ۾ سر ٽيڪيندڙ ماڻهو اجنبی ٿيڻ سان گڏ ماضيءَ جو نه ڇڏندڙ ۽ سدا چڪندڙ گهاءَ بڻجي ويا، پوءِ حال اهو ٿيو جيڪو اڄ سند جو آهي. خلوص ۽ سچائي جا دعويدار ڪردار چند چمڪندڙ سڪن سان گڏ ڦرندا رهيا ۽ ويساهه جا پڪي سائيبيريا جي پکين سان گڏ نه ڄاڻ ڪهڙي ديس ڏانهن اڏامي ويا ۽ سند فقط سندن راهون تڪيندي رهجي وئي. حقيقت اها به آهي ته سند سدائين ڪردارن جي قحط ۾ رهي آهي، چوڻ ۾ ته گهڻي چڻا پر وائڪو ليڪو ڪبو ته دعوائون هڪڙي هٿ جي آڱرين ۾ الجهي پونديون. شخصيت پرستي، قنوطيت پسندي، ناسمجهي ۽ بي انتظامي جهڙا روبا سند جي قومپرست پارٽين کي اڏوهي وانگر کائيندا رهيا، ۽ آخر ۾ حال اهو ٿيو جو قومپرست سياست نيرو جي بانسري جهڙي ٿي پئي جنهن مان فقط سند جي تباهي جا سر ۽ آلاپ ٻڌجن ۾ آيا، جيڪي اڄ سوڌو پنهنجو تسلسل برقرار رکيو اچن. حقيقت ۾ منهنجو هي مهاڳ لکن جو مقصد سند جي قوم پرست سياست جو تجزيو ڪرڻ ڪونهي پر فقط اها آرسي ڏيکارڻ آهي، جيڪا ’دودي‘ جي دل جهڙي صاف آهي، ’دودي‘ جي دلبر جهڙي نازڪ آهي، ۽ دودي جي

ديس جهڙي بي حس ۽ نابين آهي، جنهن ۾ اڄ ڏينهن تائين شايد 'دودو' خود کي به نه ڏسي سگهيو هوندو. ڇو ته 'دودو' خود هڪ آرسي آهي جيڪا ڏسندڙن کي پنهنجي اصل شڪل ئي ڏيکاري سگهي ٿي ۽ اڄ ڏينهن تائين پٿرن جي ديس مان خود کي بچائي اچڻ جو داد ئي وٺي سگهي ٿي، جيڪڏهن ڪو ڏي.

قومي تحريڪ کي پنهنجي چئن انچن جي کيسي جون خرچيون، خوشيون ۽ خواهشون ڏيندڙ 'دودو' سنڌ جي گاد فادر يعني سنڌي جي عاشق جو عاشق رهيو آهي ۽ سن جي مهڪ کي سنڌ جي اڱڻ اڱڻ تائين ڦهلائيندو رهيو آهي. چاچي صالح مهيري جي ڪڪائين گهر ۾ اڪيون کوليندڙ 'دودو'، بجاري شريف جي ڪيٽ ۽ واڙين کان وٺي ترقي پسند هائوس جي ڦرڻي ڪرسي تائين زندگي جي سمنڊ مان ايڪيٽاليهه سال اُڪاري چڪو آهي ۽ جنهن مان يارنهن سال جيل جي قيدين ۽ سلاخن سان ياري نپائيندي گذري اٿس. پنهنجي آزادي جي منزل کي پهرين عشق جي پهرين خواب وانگر نٿڻ جي نيري رومال ۾ ويڙهي رکيو اٿس، جنهن کي ٿي سگهي ٿو ته ڪنهن جي هٿ، گلابي چين جي چمين وانگر چهي آيا هجن ۽ هن نٿڻ ٻوٽي سنڀالڻ جي ڪوشش ڪئي هجي.

'دودو' قومي تحريڪ جي قافلي ۾ شامل هئڻ سان گڏ پنهنجي ذات ۾ هڪ قافلو رهيو آهي جنهن جو سونهون ڳوليندي ڳوليندي 'دودو' خود دلبر، دار ۽ ديس جي اڳيان اچي بيهي رهيو ۽ سامهون مير حسن آريسر جون ستون ڦاسي جي جهولي وانگر جهولينديون رهيون ۽ ارمان ڏينديون رهيون.

قافلو پنهنجي عشق جو، هو سونهون ۽ اڳيان،
دار يا منزل کان اڳ هن دؤر جي دلدار هئي.

تي عشق ڪندڙ ۽ پنجن فوٽن جي قد کي مشڪل سان پهچندڙ هي ماڻهو وقت جي بندشن اڳيان ظلم ۽ ستم کي للڪاريندو رهيو، ۽ پنهنجي اندر ۾ پهچندڙ ڪوري کي کوليندو رهيو پر اهوئي پنهنجي پنن تي تيئن ڪوڙن جا سچ ڀاريندڙ 'دودو' پنهنجي محبوبين اڳيان ڪڏهن به لفظن

جو دامن نه جهلي سگهيو، ۽ ٺوڙهي ڦاٽڪ تي پنهنجي ارڏن يارن جي رت هائي راند ڏسي مڇ جيل تائين پهتو ۽ آزادي کان پوءِ پهريون ڀيرو عشق جو اظهار ڪري سگهيو ۽ پنهنجي شرميلي هڃڻ واري عام رايي کي فيض جي هيٺين شعرن سان Justify ڪندو رهيو.

ڪهنه ڪو ان ڪو گئے تھے، فيض جان صدقہ ڪيئہ!
ان ڪهي وه ره گئي بات سب باتون ڪے بعد.

’دودو‘ انقلابي آهي، ’دودو‘ باغي آهي، ’دودو‘ عاشق آهي. قومون پنهنجي انقلابين، باغيين ۽ عاشقن کي تاريخ جي منڊيءَ ۾ هيرن جيان مڙهي رکنديون آهن، انهن جي قربانين جو احساس قومن جي وجود جي علامت ۽ زنده دلي جو دليل هوندو آهي. دودي جهڙا باغي ايندڙ نسل لاءِ اتهاس جا فخر به باب هوندا آهن، جن جو ذڪر انهن کي پنهنجي شاندار ماضي جو احساس ڏياريندو آهي. ستم ظريفي اها به آهي ته اسان وٽ ماڻهن کي ماڻڻ لاءِ ميزان ڪونهي. ننڍڙيون ۽ حقير غلطيون جي ڪري اسان انهن جي سموري زندگي جي ڪمائي کي ڪارو ڪري ڇڏيندا آهيون، ۽ اسان جي تجزين ۾ ڪو توازن نه هوندو آهي. انهي ڪري ڪيترائي ڪردار اسانجي بيجا تنقيد ۽ تعريف جي اڏيءَ تي انصاف لاءِ ڦٽڪي ڦٽڪي پلائي ويا. حياتي ۾ انهن کي (Homage) نه ڏيڻ اسان جي سڀ کان وڏي ڪنجوسي آهي باقي مرڻ کان پوءِ مرده پرستي ۾ واقعي پنهنجو ڪو ثاني ڪونهي.

بهرحال ’دودي‘ جهڙا دراوڙي ماڻهو جن کي پنهنجي ڌرتي جي انگ انگ سان انس آهي، سي ايئن ئي جاويد رهندا، جيئن دنيا جا ٻيا انقلابي پنهنجي ڌرتي جي چڱي چڱي تي جيئرا آهن. ڇا اسپين جي ماڻهن تي زيتون جي ٽارين تي ٻوليندڙ پڪين جي ٻولين ۾ لوپرا جا ماڻهو رالف فائڪس کي نه ڳوليندا هوندا؟ ڇا سڀئي ندي جي ڪناري تي پٿرس جون روشنين سان جڳمڳائيندڙ ۽ خوشبوئن ۾ وهنٽل گهٽيون گبريل پيري جي ذڪر سان اداس نه ٿينديون هونديون. ڇا بوليويا جي جهنگلن مان آندل انقلابي جي لاش کي هوانا جي گهٽين ۾ انهي چري انقلابي جي گوڙا جي

تصويرن سان ڇاپيل تي شرطن وارا نوجوان ”چي ويا چي“ چوندي ۽ اکين جو آب هاريندي ٽڪجن ٿا. ڇا پراڳ جون پهڙيون ۽ انهن پهڙين تي ڊوڙندڙ نارين جي چپن جون بهارون جيولس فيوچڪ جهڙين چمين جا گلاب نه ٿيڙينديون هونديون. ڇا گني بسائو جي آئوري ڪوسٽ جي اداس ساحلن تي هاڻن جا عاج ڪٽي ڪارا ايمل ڪئبرال کي وساري سگهيا آهن. يا انگولا جي ساحلن سان ٽڪرائجندي چولين ۾ پورچوگيزين کي للڪاريندي رانپوت هولڊن جون رڙيون ڪنهن نه ٻڌيون آهن. انقلابي ۽ عاشق پنهنجي ڌرتي جا سج هوندا آهن، جن جي چوڌاري ماڻهو سورج مڪيءَ جيان ڦرندا رهندا آهن. دودو به پنهنجي محبوب ديس جي ماڻهن کي اڄ کان سؤ سال پوءِ ائين ياد ايندو، جيئن اڄ سنڌ کي سائين ’جي ايم سيد‘ جو ڪجهه سالن جو فراق ماري رهيو آهي. سائين سان اسان حياتي ۾ انصاف نه ڪري وڌو قهر ڪيو ۽ اڄ اسان سائين جي عاشقن سان انصاف نه ڪري وڌي زيادتي ڪري رهيا آهيون. دودو سنڌ جي انهن چند عاشقن منجهان هڪ آهي، جنهن پنهنجي جواني سنڌ جي سينڌ ۾ سنڌوءَ جيان سينگاري ڇڏي آهي، جنهن پنهنجي دل جي دلبرن جون مڙئي دلبريون ۽ دلڪشيون سنڌ تان گهوري ڇڏيون. جنهن سنڌ ڪارڻ جيل جي سلاخن پويان اهو ماڻهو وڃايو، جنهن لاءِ ’دودو‘ اڄ به ٿري بولي جو هيٺيون شعر ٻڌي ٻڌيو وڃي:

ساجن هون ٿاري ٿڪي، وسان سُمهلي واس،

ڪم ڪران گهر آپري، مارو جيوڙو، تماري پاس.

(يارا آئون ٿڪل ٿي سهي پوءِ به تنهنجي سامهون رهان ٿي ۽

پنهنجي گهر ۾ ڪم ڪار ڪندي، منهنجي دل تو وٽ آهي).

عشق انقلابي جو سڀ کان وڏو هٿيار آهي، جنگ تي ويڃڻ کان

اڳ ۾ ڳلن جي سرخ جهنڊن تي ڪهاڙيءَ جيئن ڪزنڊڙ چمي هجي يا

بريو هارٽ فلم جي هيرو جي هٿ ۾ محبوبا جو گهٽ ڪيل نيرو رومال

ٻڌل هجي، اهي سڀ انقلابي جا هٿيار آهن، عشق جا اتساهه آهن، محبوب

جون ميارون آهن، جيڪي هن کي ڪڏهن به ٽڪجڻ نٿيون ڏين ۽ هو

مسلسل وڙهندو رهي ٿو. جيل ڪاٽي ۽ جواني ڏيندو رهي ٿو. ’دودو‘، مونکي بربو هارٽ (Braveheart) فلم جي انهي اسڪاٽ لينڊ جي آزادي لاءِ وڙهندڙ هيرو جيان لڳندو آهي، جيڪو گلوٽيڊ تي ڪٽجندڙ سر کي سو دفعو سوچي سنڌ ڏانهن وڌيو هجي ۽ وڌندو رهيو هجي. سنڌ سان عشق جي شدت يار جي ٻانهن جي گلابي هار کان چڪي دار جي رسي تائين پهچائڻ جي ڪوشش ڪندي آئي آهي، پر ’دودو‘ سدائين دل ۾ حسرتن کي اچار ويس پارائي نااميدين ۽ نامرادين سان لاٿون ڏياريندو رهيو آهي ۽ يار جي عمر کي (Celebrate) ڪندو رهيو آهي ۽ مظهر لغاري جي ستن کي معنيٰ بخشيندو آيو آهي.

پرينءَ چپن کي چئي ڇڏ، متان سڏين مونکي،
رڳو مڙي به ڏٺوسين، ته به مات ٿي ويندي.

نه مڙڻ کان وٺي يار جي نه مڙڻ تائين ارادن المين ۾ اٽڪيل ’دودو‘ سنڌ ۾ ڪردارن جي قحط واري دور ۾ سانوڻ جو وسڪارو آهي، جيڪو بي اعتمادِي ۽ غير يقيني جي رج ۾ انهي چشمي جيان آهي، جيڪو خود اچارو آهي، جنهن جي ديد ۾ ڪيتريون ئي اجاريون هرڻيون ڪنهن پيار جي هرڻي ڪارڻ ڊڪنديون رهيون آهن، پر شايد ئي ڪو سمجهي سگهيو هجي. ڇو ته اسان سدائين سمجهائڻ جو نڪو ڪنو آهي، پر جنهن کي سمجهڻ جي غلطي ايتري ڪئي آهي، جيتري ’دودي‘ کي نه سمجهي ڪئي آهي.

’دودو‘ سياستدان گهٽ عاشق وڌيڪ آهي، هن جي سياست ڏانهن اڻپروچ (Scientific) گهٽ پر (Romantic) وڌيڪ هوندي آهي. شايد انهي ڪري هو نظرائنداز ٿيندو آيو آهي، انهيءَ ۾ قصور ’دودي‘ جو ڪونهي پر سنڌ جي مٽي جو آهي، جيڪا سياستدان کي به عاشق ڪري ٿي وجهي. هو گيتڙو الفيون پائي درازن جي درٻار ۾ ”حق موجود“ چوندي ۽ ”جنهن دل پيتا عشق دا جام، سا دل مستو مست ملام“ تي جهمريون هندي ڏٺو وڃي ٿو ۽ اهائي سنڌ جي رومانويت ۽ ڪلاسيڪيت آهي، جيڪا ڪنهن به بٽاڪي سياستدان جي ڪيڏي مهل به ڪل ٿيڙي

سگهي ٿي ۽ هو عقل جو اوور ڪوٽ لاهي عشق جو جُبو پائي ٿو.
 'دودو' سنڌي آهي، پر لاڙي سنڌي آهي، جنهن جي ڳالهائڻ ۾
 ۾ر کان شيخڻ جي شاعري جهڙو چس آهي، جنهن جي اکين ۾ ڍنڍ جي
 پاڻي ۾ ڊوڙندڙ موراڪين ۽ سينگارپ جهڙا سڀنا آهن، جنهن جي دل ۾
 روپا ماڙي تي لهندڙ شام جهڙي اداس آهي، جنهن جي چپن تي عربي
 سمند جي ساحلن تي نچندڙ سيگل جهڙي مرڪ آهي، جنهن جي ڳائڻ ۾
 سانوڻ فقير جي نثر جهڙو درد آهي، ڇو ته هو 'دودو' آهي ۽ هن حاجي
 احمد ملاح جي لاڙ کي پنهنجي اندر ۾ر ٿڪ جي رلي جيان وڇائي رکيو
 آهي ۽ پاڻ سدائين عشق جي چچ ۾ر چانور جيان چڙبو رهيو آهي، شايد
 حسن درس اهو شعر دودي لاءِ ٿي لکيو هجي.

اسان کي لاڙ سان آئون، اوهان کي پيو پلا چا چئون،

اسان کي عشق چانور جيئن، چنڊي ڦوڪي چڙي ٿو پيو.

منهنجون هي سٽون يقيناً 'دودي' سان، انصاف ڪري نه
 سگهنديون، ڇو ته دودي سان انصاف تڏهن ٿيندو جڏهن اسان هن کي
 سمجهڻ جي ڪوشش ڪريون ۽ هن کي دل، دار ۽ ديس واري ٽڪنڊي
 جُي وچ ۾ ڳولڻ جي ڪوشش ڪريون ته اهوئي 'دودي' سان انصاف
 ٿيندو. ڇو ته هو عاشق آهي، ۽ عاشقن سان سڀ کان وڏي ناانصافي
 (Neglection) آهي، جيڪا اسان اڄ تائين ڪندا آيا آهيون. منهنجون هي
 سٽون هن جي ڪتاب جي مهاڳ طور نه پر 'دودي' جي عاشق هجڻ واري
 دليل جي مهاڳ طور سمجهيون وڃن ته بهتر ٿيندو. ڇو ته 'دودو' سراپا
 عشق آهي ۽ هي ڪتاب انهي عشق جي داستان مان چئن سالن جي
 عرصي ۾ جيل جي سلاخن پويان گذاريل ٻن اکين ۽ هڪ دل جي
 يادگيرين جي ڪهاڻي آهي، جيڪا توهان پاڻ پڙهندؤ ۽ انصاف ڪندؤ.
 باقي آئون 'دودي' کي توهان جي سياسي بازار جي دونهي مان ٻاهر
 ڇڪي وڃڻ جي ڪوشش ڪندس، ۽ انهي پار نيندس جتان عشق اتر
 جي واءِ سان انهن جي ٻور جو هڳاءُ کڻي موٽي ٿو ۽ 'دودو' ساري سنڌ
 کي پرين جو پاڇو سمجهي چمڻ جي ڪوشش ٿو ڪري. ۽ آئون انهي

سند سان مخاطب ٿي 'دودي' جي انڇيل شڪايتن کي آشڪار ٿو ڪيان
۽ سند پوڙهين جهانوريل اکين کي چنپ ڏيئي غور سان ٻڌڻ لڳي ٿي.

سوخيٺ، و سوزش ما ٻرڪس ظاهر نه شد،
چون چراغان، شب مهتاب بي جا سوخيٺ.

(سڙيا سون، مگر اسان جو سڙڻ ڪنهن تي به ظاهر ڪونه ٿيو،
چانڊوڪي رات جي ڏيئڻ وانگر اجايا پئي سڙيا سون)

سردار شاه

15- دسمبر 1992ع جي ڏينهن پياري دوست عنايت ٿيبي جي پيءُ جي فاتح خواني لاءِ ڳوٺ جرار ٿيڻو وڃڻ لاءِ هڪل سان حاضر ٿيندڙ بزرگ دوست شريف بوزدار کي گاڏيءَ سميت گهرايم. تقريباً يارنهن وڳي جرار ٿيڻو ڏانهن روانا ٿياسون، ڪجهه وقت ڊاڪٽر سليم ٿيبي جي اسپتال تي ترسڻ کان پوءِ جرار ٿيبي پهچي، عنايت جي ڀائرن سان فاتح خواني ڪئي سون. ڳوٺ ۾ ماني، چانهه وغيره کان پوءِ انهن کان موڪلائي چمبڙ روانا ٿياسون.

حيدرآباد مان نڪرندي پنهنجي دوست شريف بوزدار کي چونڊو هليس ته، ”يار موسم ڏاڍي خراب ٿي ويئي آهي، منهنجي لاءِ ڌرتي تپي ٿا مٺي ٿي ويئي آهي، ڳوٺ (بجاري شريف) ۾ سخت چاپو لڳو آهي، حيدرآباد ضلع جي انتظاميه اسان جي سياسي چرپر، روز روز جي جلسن ۽ جلوسن کان تنگ اچي، منهنجي پٺيان هٿ ڌوئي ڪاهي پيئي آهي، رياستي فورسز جا ڪارندا پٺيان لڳا پيا آهن، يار هاڻ مون کي خير نظر نٿو اچي.“ پاڻ ورائي ڏيندي چيائين ته، ”اهڙي ڪا ڳالهه ڪانهي، توتي ڪوبه ڪيس ڪڙو ڪونهي جو توکي گرفتار ڪن.“ پر منهنجي اندر لاءِ اها آٿت ڪافي نه هئي، آئون ذهني طرح سمجهي چڪو هوس ۽ ان لاءِ جهڙوڪر ذهني طرح تياري به ڪري چڪو هوس ته هاڻ امتحان وري مٿي تي آهي. پوءِ به سندس اهو ضد رهيو ته توتي ڪوبه ڪيس ڪونهي، توکي ڇا ڪندا؟ تون گهمندو ڦر، مڙئي خير آهي.

سندس اهو ڏڍ معلومات جي بنياد تي هوندو هو. سندس ڪجهه وقت کان هڪ ايجنسي جي انسپيڪٽر ليول جي ماڻهوءَ سان رابطو هوندو هو. سندس صبح شام اٿڻ ويهڻ ان سان ٿيندو هو. اصل هر پروگرام کان ڪيس باخبر رکندو هو، اڄ به پڪ حاضري پري مون

وت آيو هوندو. اهو سڀ ڪجهه معلوم هوندي به مون خيال نه ڪيو، باقي اهو اُڪو دل ۾ رهندو هو ته ڪٿي نه ڪٿي جهٽجي ويندس.

جرار ٿيبي کان هلندي اهو فيصلو نه ڪري سگهيس ته چمڙو وڃان يا نه وڃان؟ ڇو ته ان ڏينهن مون کي تنڊي محمد خان پهچڻو هو، جتي فوزيه سومرو سان سندس قتل ٿي ويل پيڻ جي عذرخواهي ڪرڻي هئي، ۽ ان سان گڏ فوزيه سومرو سان سندس پيڻ جي قتل جي الزام ۾ ملوث اشرف نوناري (جيڪو اسان جي سڄڻن ۽ دوستن نوناري برادران جو ڀاءُ هو) اسان کي ان جو لاچار هو، گهٽ ۾ گهٽ پير پري وڃڻا هئا. ان جي باري ۾ منٽ ميٽر ڪرڻي هئي، فوزيه کي سونهن ساڪ جو واسطو ڏيڻو هو. پر چوندا آهن ته جيڪي نصيب ۾ لکيو هوندو آهي، ان جو ٽڙڻ مشڪل ٿي پوندو آهي. ان ڪري دل به ست ڪاڏي ٿي ته انهن غريبن کان ٿيندو وڃان، جيڪي غلام حسين ڪوڪر جي ذاتي جيل مان سالن جا سال ذلت ۽ غلامي جي زندگي پوڳڻ کان پوءِ سگهارن ادارن جي ڇاپي هيٺ کين ظاهر ڪري پريس اڳيان آندو ويو هو، پر وري به اهو معاملو سياسي سپورٽ نه هئڻ سبب آهستي آهستي دٻجي رهيو هو.

تاريخ ۾ پهريون ڀيرو اسٽيبلشمنٽ پنهنجي روايتي اتحادي جاگيردار جي اصل شڪل کي اگهاڙو ڪري پريس ۽ عوام اڳيان ظاهر ڪيو ته، جاگيرداري ڪيڏي نه خطرناڪ شيءِ آهي، جنهن ۾ هن مهذب سڏجندڙ دور ۾ به ائين پيو ٿئي. اها شايد انهن کان غلطي ٿي ويئي هجي. تڏهن ته پوءِ هنن به ان معاملي تي سردمهريءَ جو رويو ڏيکارڻ شروع ڪيو.

هي اهو وقت هو جڏهن نواز شريف انصاف پسند ٿي، سنڌ ۾ ٿيندڙ لڄالت جي واقعن ۾ انصاف مهيا ڪرڻ لاءِ گهر گهر وڃي رهيو هو.

جڏهن هي ڪوٽن جا قيدي پريس اڳيان آيا ته نواز شريف جي هيڏانهن به تياري هئي، پر پوءِ سندس صلاحڪارن کيس سمجهايو ته انفرادي لڄالت جي واقعن ۾ انصاف جدا شيءِ آهي، پر هيءَ اڪيلي غلام حسين ڪوڪر جو مسئلو نه آهي، هي سنڌ جي روايتي جاگيرداريءَ جو مسئلو آهي. هن واقعي ۾ سرڪار پهل ڪري هڪ تي به وار ڪيو ته پوءِ ٻين جا به ڪوٽ قلعا ۽ ڀرڻم ٿي پوندا. حڪمرانن جي ٿيڪ تي بينل جاگيرداريءَ جي خلاف سنڌ ۾ وڏو طوفان ڪڙو ٿي پوندو، جيڪو حڪمرانن لاءِ وڏو نقصانڪار ثابت ٿيندو ۽ سنڌ جي مظلوم ماڻهن لاءِ وڏي انقلاب جو سبب ٿي پوندو، ۽ پوءِ نواز شريف جو انصاف اچي ڪوڪر شاخ تي بيهي رهيو.

هن واقعي ۾ سنڌ جي سياستدانن جو رويو انتهائي حد تائين افسوسناڪ ۽ ماڻ وارو رهيو، ڪير به هلي نه آيو ۽ ڪنهن به اچي ڪوٽن جي قيدين جي حالت نه ڏني!! وٽر هو ان ۾ غلام حسين ڪوڪر جا طرفدار ٿي بيهي رهيا. جڏهن سڄي سنڌ ۾ هيڏي وڏي واقعي تي عجب جهڙي صورتحال هڪ طرف، پر هو چون ته غلام حسين ڪوڪر ۽ حيدرآباد جي G.O.C جي ڪنهن پلاٽ تان اڻ بٽ ٿي پيئي آهي، تنهن ڪري سڄو اهو چڪر آهي، جنهن ڪري ڇاپو لڳو آهي. اهو هو سندن ڀڄڻ جو اصل جواز.

هن ملڪ جي تاريخ شاهد آهي ته هتي جي ”جاگيردارن“، ”خانن“، ”وڏيرن“ ۽ ”چوڌرين“ جو فوج اڳيان ڪهڙو ڪردار رهيو آهي؟ هن روايتي ڪردار ۾ سنڌ جو وڏيرو اڃا به ٻه قدم اڳيرو رهيو آهي، جيڪي هنن فوج جي خوشنودي حاصل ڪرڻ لاءِ جتن ڪيا آهن ۽ انسان جي وقار جون حدون اورانگهي، نيچپڻي جو مظاهرو ڪري، هر حال ۾ کين راضي ڪيو آهي. ان جو سنڌ جي هر سڃاڻ سياسي ڪارڪن کي

پتو آهي ته انهيءَ طبقي جو ڪهڙو ڪردار رهيو آهي ۽ سندس تاريخي حيثيت ۾ ڪردار ڪهڙو وڃي نهي ٿو. ان کان چڱي طرح واقف هوندي به هنن مسڪينن جي معاملي ۾ ٽپڻ کان پاسو ڪري، لٺوائي ويا. سنڌ جو هڪ بزرگ سياسي اڳواڻ اسان سان سياسي خيالن جي ڏي وٺ ڪندي چونڌو هو ته، ”خدا جو شڪر جو ايوب خان کي پٺاڻن واري عادت کان هٽي، نه ته سنڌ جا وڏيرا اهو ڏٺو به ڪرائڻ لاءِ تيار ٿي وڃن ها.“ ان طبقي جو ماڻهو ئي فوجي آپريشن دوران جواب ڏي ٿو ته G-O-L..... خير سنڌ جي انهيءَ روئي تي گهڻو لکڻ کان پاسو ڪندي، اڃان ٿو غلام حسين جي هٿان مصيبتن ۾ ماريل مسڪينن جي حال تي. جڏهن اهو قصو چڙي پيو ۽ ڪوٽن اندر بندوق جي زور تي لڪايل هيڏو ظلم ۽ ستم ظاهر ٿي پيو، ته ان وقت آئون ۽ منهنجا ساٿي هن واقعي تي ڪجهه ڏينهن صرف روايتي اخباري بيان کان سواءِ ٻيو ڪجهه به نه ڪري سگهيا هئاسون. جيئن ته آئون تنبذي الهيار مان انهيءَ ساڳي تڪ تان اليڪشن لڙي چڪو هوس ۽ ماڻهن جون مون ۾ وڏيون اميدون هيون. سڀني تڪ جي عوام جون نگاهون مون ڏانهن هيون ته ڊاڪٽر دودو هن واقعي ۾ ڇا ٿو ڪري ۽ اتان ميارون نياپا پئي آيا. ان ڪري آئون به سندرو ٻڌي ميدان تي لهڻ لاءِ تيار ٿي ورتم. جڏهن اهو سوچي رهيو هوس، تڏهن منهنجي ذهن تي اهي اکر تري آيا، جيڪي غلام حسين ڪوڪر جي پٽ خير محمد ڪوڪر کي اليڪشن دوران چيا هئا. ٿيو هيئن جو اليڪشن دوران آئون ڪجهه دوستن کي وٺي، سندن ڪوٽ تي کانئن کان اليڪشن ۾ مدد وٺڻ لاءِ ملڻ ويس، جتي مون سان حاجي خير محمد ۽ سندس ڀائر مليا، اليڪشن ۾ مدد وٺڻ لاءِ سڌو چيائون ته، ”جيئن ته اسان جو واسطو پ پ سان آهي، تنهن ڪري تنهنجي وڏي مدد ته ڪري ڪونه سگهنداسون، البت ٿوري ٽيڪ

ڏينداسون.“ ۽ پوءِ ٻين مسئلن تي وڏو بحث ٿيو، جنهن کي هتي ڊيگهه کان بچڻ لاءِ لکڻ مناسب نٿو سمجهان. بهرحال اليڪشن جو ڏينهن آيو ۽ آئون ان ڏينهن چمبڙ واري پاسي اليڪشن جي نگراني ڪندو رهيس، اتان ڦرندو گهرندو شام جو جيئن ئي ڪوڪر ڪوٽ جي اليڪشن بوٽ تي پهتس ته ڇا ڏسان ته، حاجي خير محمد ڪوڪر ووٽن جو نتيجو هٿ ۾ جهليو پيو آهي، پر ۾ سندس ڀائر ۽ ڀائيٽيا بيٺا هجن، نتيجي ۾ مون کي ڏهه ووٽ ۽ منهنجي مخالف کي ست سؤ ووٽ. اهو لڪاءُ ڏسي مون کان به رهيو نه ٿيو، خير محمد کي چيم ته، ”حاجي صاحب! جيڪي توهان ڪيو آهي، اهو سٺو نه ڪيو آهي. هن واري اهو توهان کي ڦهيو، ٻيو دفعو جڏهن به اليڪشن ٿي، تڏهن توهان کي ڪوٽ جي ڏيڍي اڳيان دفن نه ڪريان ته پوءِ ٺهيو، وقت جو انتظار ڪجو پاڻ وري ملنداسون. گهڻو پري ڇا اهو وقت 1993ع ۾ اچي ويندو ۽ اوهان کي هن ڏاندلي، نڀاڳيري ۽ اره زورائي جو حساب ڏيڻو پوندو.“ ان تي سندس هڪ ڀائيٽي چيو ته ”ڇاڇا! اسان ووٽ توهان کي ڏنا آهن،“ مون کي ان تي وڏو ذهني صدمو پهتو. اهو ڏک سهندي جيئن ئي يونين ڪائونسل ڪوڪر جو واءِ سواءِ ورتم ته پتو پيو ته حاجي خير محمد ڪوڪر مون سان صرف پنهنجي ڪوٽ تي اها جڻ نه ڪئي هئي، پر سڄي يونين ڪائونسل ۾ ڪاهي پيو هو، اصل جيڪي به سندس وس ۾ هئس اهو ڪري وڃي چڙهيو هو. اهو سڄو منظر منهنجي اکين اڳيان هو، اهو سوچيم پئي ته اڃا 1993ع ۾ ڪجهه ڏينهن پيا آهن ته اها گهڙي به اچي ويئي، جنهن جو اندازو لڳائي کيس مقابلي لاءِ چيو هئم. پوءِ مقابلي لاءِ تيارين ۾ لڳي ويس، هڪ زوردار پريس ڪانفرنس ڪري 19- ڊسمبر 1992ع تي تندوالهيار شهر ۾ ڊسڪو هوٽل اڳيان احتجاجي مظاهري جو اعلان ڪيم. ٻئي طرف حفيظ قريشيءَ سان ملي مسئلي کي انساني بنيادن تي

ڪٿڻ لاءِ سوچيم، اڃان به وڌيڪ هن مسئلي کي وسعت ڏيڻ لاءِ گھڻ رخي جدوجهد تي غور ويچار ڪيو ويو.

حفيظ قريشي ۽ سندس ڀيڻ فهميده قريشي ۽ ننڍن ڀائرن جهڙو دوست عمران لغاري ڪلهي تي وڊيو ڪئميرا کڻي وڃي ڪوٽ تي ڪڙڪيا، جتي تعارف ڪرائيندي چيائون ته اسان صحافي آهيون، بيگار جي قيدين سان ملڻ آيا آهيون. ديوتري بيٺل سپاهين به معاملي کي نه سمجهيو، جن انهن کي اندر وڃڻ جي اجازت ڏئي ڇڏي. هو اندر وڃي مصيبت ۾ ورتلن سان مليا، کين سرستو تعارف ڪرائي، آٿت ۽ آسرا ڏيئي - ڪئميرا کي تحرڪ ۾ آندو ۽ پوءِ سڀني جي روئداد ٽپ ٿيندي رهي. ورهين جي بيگار جا ماريل، ڪوٽن جي اوٽ ۾ سڙي ڳري ويل، لاشن جهڙن ماڻهن جون زبانون چُرڻ لڳيون. مردن جون ڏانهون، عورتن جا پار، معصوم نياڻين جون ڪيڪون، سيسٽا ڏياريندڙ سڌڪا، زمين تي مٿو ٽيڪي توبه ڪرڻ، پيرين پوڻ جا منظر، ليڙون ليڙون ٿيل پڙا، ڦاٽل گوڏيون ۽ تن تي ليڙون ليڙون ڪپڙن ۾ انسان نما جيئرا ڪردار اڄ عوامي عدالت اڳيان پنهنجو ڪيس پاڻ پيش ڪري رهيا هئا.

اسان جيلن ۾ رهيا آهيون، اسان بندن جا قيدي به ڏٺا آهن، اسان باريڪن ۾ سٿيل قيدي به ڏٺا آهن، جيل جو پٽ ڏٺو آهي ۽ کاڌو به آهي. سڀني سياستدانن به جيل ۾ قيدين کي اکين سان ڏٺو هوندو، هنن کي به هلي اچي ڏسن ها ته خبر پوين ها ته ڪيئن نه انسان کي هن مهذب سڌرائيندڙ دور ۾ جانورن کان به هيٺ ڪيرايو ويو آهي. جن ڏينهن ۽ راتيون ڪيئن ڪتيا هوندا؟ کين ڪهڙي تدليل سان هندو، مسلمان گڏي رهايو ويو، حاجت لاءِ جاءِ کليل آسمان هيٺ هوندي هئي، وهنجڻ، ڪپڙا ڌوئڻ ته هنن لاءِ ڪابه معنيٰ نٿي رکي.

جاگيردار جي روپ ۾ انسان ڪيڏو نه ڪنور ظالم، وحشي ۽ خطرناڪ ٿئي ٿو، جو سندس ڪمدار انهن سڙيل انسانن جي عصمتن سان ڪيڏن کان به گريز نٿو ڪري. مڙس جي ڏوهه ۾ گهر واري، پٽ جي ڏوهه ۾ ماءُ ۽ پيءُ جي ڏوهه ۾ پنجن سالن جي نياڻي ڪوئن ۾ قيد.

اي سياستدانو! اي انسانن جي حقن جا علمبردارو! هيڏانهن به ته نهاريو ها، هيڏانهن به ته پير پري اچو ها. ها! هتي واقعي فتاز ڪانه آهي، هتي نه ٿڌا هال، نه اخبارون ۽ نه وري صحافي، جو توهان جا انسانيت جا پر مغز ليڪچر هيڏانهن منهن مان نڪتا آهن ته هوڏانهن سرخيون لڳيو وڃن. هنن کي به اچي ڏسو ها ۽ سالن جي آئيني مٽيءَ جي گر ۽ گندگي جي ڌڀ ۾ وهنتل انسانن جي پير ۾ پنج منت بيهو ها. هتي انسان ۽ انسانيت کي ڀني ڏيئي ڇو بيهي رهيا آهيو؟ اچي چنڊچاڻ ته ڪريو ها ۽ هڪ ڏينهن سنڌ ضرور توهان کان پڇندي، ڇو ته ڪوئن جا قلف لهڻ شروع ٿي ويا آهن. برجيون ٻي پرم تڻڻ شروع ٿي ويا آهن، شيطان نما انسان پنهنجي اصلي شڪل ۾ ظاهر ٿيڻ شروع ٿي ويا آهن ۽ دور بدلجي رهيو آهي.

جڏهن بيگن جي ماريل انسانن جي نرگهڻن مان رڙين ۽ دانهن جو آواز سپاهين ٻڌو، جڏهن اهو آواز ڪوئن جي برجين سان ٽڪرجڻ لڳو، جڏهن اهو آواز خدا جي انصاف لاءِ آسمان تي ٻڙڻ لڳو، جڏهن دانهن تي ڌرتي ڌڏڻ لڳي، ڪوٽ ڪنڀڻ لڳو، تڏهن سپاهين جي ڊول ۾ وڃي ڳالهه ويئي ته معاملو هٿن مان نڪري ويو. جن پڇندي وڃي پنهنجي آفيسرن کي چيو ته ”ڪي سياسي ماڻهو ڪوٽ اندران فلم پري ويا آهن.“ پوليس آفيسرن جي دماغ ۾ به ڳالهه ڪڪي ويئي، حڪم جي دير هئي گاڏيون اچي ويون، بيگن جا ماريل قيدي گاڏين ۾ سڙجڻ لڳا ۽ کين

اتان ڪٿي. اچي چمبڙ ٿاڻي جي تحويل ۾ هڪ پرائمري اسڪول ۾ رهايو ويو. هو هاڻ سج جي ٽڙڪي تي موٽي آيا هئا، چنڊ جي چانڊاڻ کي ڏسي سگهيا ٿي، جنهن دنيا لاءِ سڪيا پئي تنهن ۾ موٽي آيا هئا. هو ماڻهن جي هجومن جي اڳيان عبرت بنجي ٻاهر آيا هئا. جن به کين ڏٺو هوندو، ان انسان جي دل ۾ ضرور ڪهڪاءُ ٿيو هوندو. ورهين کان انهن جي دلين ۾ دفن ٿيل سوال جنهن جي اوسيئڙي ۾ الائجي ڪيئن انهن جا ڏينهن ۽ راتيون گذريون هونديون، ڇا انهن انهيءَ خواب لاءِ ڏلت سٺي هئي. اهو خواب ۽ اهو سوال هر معصوم نياڻي پيرن تي ڪري، زمين تي توبه ڪندي ليلائيندي چيو هو ته ”خدا جي نالي اسان کي هتان ڪيو، پيرين ٿا پوڻ، هٿ ٿا ٻڌون ته هتان ڪيو.“ اها سندن آهه اگاهجي پوري ٿي ۽ هو سج جي روشنيءَ ۾ موٽي آيا هئا.

بيگر جي ماريل مسڪينن جي واهر لاءِ چمبڙ ويندو رهندو هوس، حفيظ ۽ فهميڏا قريشي به وڻندا رهندا هئا، انهن جي ساهتا لاءِ حيدرآباد مان دوائون ڪپڙا کاڌي پيتي جو سامان موڪليندا رهندا هئاسون. ائين ٻين وس وارن ۽ رحمدل ماڻهن هن خير جي ڪم ۾ هٿ وڻدايو، ڪن ته خود اسڪول ۾ اچي پنهنجي هٿن سان امداد ڏني، شهر جي ماڻهن به وسان ڪين گهٽايو، ائين هي نڌڻڪا هاڻ ڌڻيڪا ٿي پيا هئا.

فوجي آپريشن دوران سنڌ ۾ بغير اعلان ايمرجنسي لاڳو ٿي چڪي هئي، جيڪا اڃان به جاري آهي. فوج جي آمد سبب سياست سنڌ مان ڄڻ موڪلائي ويئي هئي ۽ سنڌ سڄي سُن ٿي ويئي هئي. ايڏي مانار چائنجي ويئي هئي، جو سياست جي چوڻ به ڪٿان نٿي ٻڌڻ ۾ آئي. سنڌ جي گهڻن سياسي اڳواڻن آپريشن جي مدد ۽ حمايت جو اعلان ڪري ڇڏيو هو ۽ ڪن ويچارن سنڌ ڇڏي ڀڄي وڃي پنهنجا ڪن

ڊڪيا. اهڙي ماحول ۾ هي فقير ميدان تي بيهي رهيو، پنهنجي سائين سميت سياست کي جاري رکيو ۽ سنڌ جي هن مانار کي ٽوڙڻ لاءِ اسان سڄي سنڌ جو ئي مهينا دورو شروع ڪري، سياسي ڪارڪنن مان ڊپ، ويڳاڻپ ۽ وحشت کي دور ڪرڻ جي ڪوشش ڪئي. جيئن پهرين آڪٽوبر جو ڏينهن آيو ته اسان به ٻين سياسي ڌرين وانگر ڏينهن ملهائڻ جي ڪوشش ڪئي. ان ڏينهن تي سنڌي توڻي مهاجرن جي مختلف گروپن کي ڏينهن ملهائڻ ڏنو ويو. پر ان ڏينهن تي اسان جي طرفان ٿيندڙ قرآن خواني تي پوليس چڙهائي ڪري، اسان جي سڄي قيادت کي گرفتار ڪري ڇڏيو. جن کي آزاد ڪرائڻ لاءِ سخت موقف اختيار ڪندي، دهمان هڪلن کان ڪم وٺي دوستن کي آزاد ڪرايوسين، جيڪا ڳالهه حيدرآباد جي انتظاميه کي نه وڻي. حيدرآباد انتظاميه کي اڃان اهو ڌڪ نه وسريو هو ته مٿان وري حيدرآباد جي متاثرين پنهنجي مسئلن جي حل لاءِ جدوجهد ڪندي، ڪمشنر جي آفيس اڳيان پاڻ کي ساڙي احتجاج بلند ڪيو. سنڌ جي تاريخ ۾ اهڙي نوعيت جو اهو پهريون انوکو احتجاج هو، جنهن مان نه صرف بيوروڪريسي پر حڪمران به سمجهي ويا ته هاڻ سنڌ ۾ مستقبل ۾ جيڪڏهن اهو رواج هلي پيو ته پوءِ سياست جو رخ ٻيو هوندو، جنهن مان سندن مفادن کي ڪاپاري ڌڪ لڳي سگهي ٿو.

تنهن ڪري ان احتجاج کي جهڙي بيدردي سان روڪيو ويو، بيجا تشدد استعمال ڪيو ويو، اهو اخبارن جي رڪارڊ تي شاهد آهي. هن ظالم ڪارروائي خلاف اسان پريس ڪانفرنس ڪري، سڄي سنڌ ۾ هڙتال جو سڏ ڏنو. هيڏانهن جيئن انتظاميه کي پريس ڪانفرنس جو پتو پيو، تنهن هڻي کين لوڏي ڇڏيو. پوءِ رات وچ ۾ انتظاميا متاثرين جي اڳواڻن سان ڳالهه ٻولهه ڪري، سندن مسئلن جي حل لاءِ يقين دهائي

ڪرائي کين آزاد ڪيو. جنهن کان پوءِ اسان به هڙتال کي واپس ورتو.

اڃان اهو مسئلو تڏوئي نه ٿيو هو ته مٿان گهنشام گرفتار ٿي F.I.U جي حوالي ٿي ويو، ان کان اڳ عبدالواحد آريسر ۽ الذوالفقار جي نالي هيٺ سوين نوجوان گرفتار ٿي F.I.U جي ٽارچر سيلن ۾ پهچي چڪا هئا. اهڙي وقت اسان گهنشام جي آزادي لاءِ سڄي سنڌ ۾ بڪ هڙتال جو سڏ ڏنو. سڄي سنڌ وانگي حيدرآباد دي - سي هائوس اڳيان بڪ هڙتال ڪئي ويئي، جنهن ۾ پنهل ساريو، غلام محمد هنجراه سميت ڪيترائي دوست گرفتار ٿي ويا، جن لاءِ به سرڪار تي دهمان کان ڪم وٺندي، ضمانت ڪرائي آزاد ڪرايوسين. مٿان وري 19- ڊسمبر تي بيگر جي ماريلن لاءِ تنڊي الهيار شهر ۾ احتجاجي جلسو هئو، جنهن حيدرآباد انتظاميه کي چتو ڪري وڌو. هاڻ ضلعي انتظاميه اسان کي چيپائڻ لاءِ تيار ٿي ويئي، جنهن ۾ اسلم سنجراڻي ۽ سياڳو جتوئي هٿ ڏئي پٺيان پئجي ويا. بيوروڪريٽس جا قلم جنبش ۾ اچي ويا، مون سميت سنڌ جي ٻين ڪيترن ئي سياسي اڳواڻن جي گرفتاريءَ لاءِ انعام مقرر ڪيا ويا، جنهن ۾ ڊاڪٽر دودم مهيري، بشير قريشي، حفيظ قريشي اچي ٿي ويا.

ان وقت اسان پليجي صاحب جي قيادت ۾ بهاري روڪيو ڪاميٽي ٺاهي جدوجهد ڪري رهيا هئاسون. مٿين سڄي روڻداد مان اندازو لڳائي سگهجي ٿو ته، نه اسان آرام ۾ هئاسون ۽ نه وري حيدرآباد جي انتظاميه نڊون ڪري ٿي سگهي. سندن ڪاوڙ، چڙ ۽ غصو ويو ٿي وڌندو، سڄي انتظاميه هاڻ حرڪت ۾ اچي ويئي هئي. ڪمشنر اسلم سنجراڻي ته اهو به پنهنجن دوستن کي چوندي ٻڌو ويو ته دودي سان جيڪي جٺ ڪرائيندس اها دنيا ڏسندي. هاڻ اهي ڳالهون راز

جون نه رهنون هيون ته حيدرآباد انتظاميه اسان کي ڪچو ڪاٺ لاءِ تربي رهي هئي.

هن ڪاوڙ جو ٻيو اهم مکيه سبب هي هو ته، مهاجر دهشتگردن هٿان ستايل سندين طرفان تمام ڊگهي جدوجهد کان پوءِ مرحوم ڄام صادق علي متاثرين جي مسئلي کي گهريل مدد کان به وڌيڪ هٿ جي سخاوت ڪندي حل ڪرڻ جو اعلان ڪيو. مثال طور مسئلن ۾ لکين هو 120 گز جو پلاٽ، ته مرحوم ڪيو، 240 گز جو پلاٽ. هڪ لک روپيه مالي امداد، ته پاڻ ڪيائون ٻه لک روپيه. جيئن ئي ڄام صاحب هن دنيا مان لاڏاڻو ڪيو ته سندس هوندي پلاٽن تي هڪ ڪروڙ روپيه خرچ ٿي چڪو هو، پاڻيءَ جي لائين، بجلي، روڊ وغيره نهي ويا ته هڪ عاليشان ڪالوني کليل آهيا، سنڌوءَ جي ڪناري تي ٺهندي نظر آئي، تڏهن هٿن پلاٽن جي قدر ۽ قيمت به وڌي ويئي.. حيدرآباد جي بلڊرن جو وات پاڻي پاڻي ٿيڻ لڳو، رشوتي عملدار به سٽون سٽڻ لڳا. هيڏانهن سنڌ جو وزير اعليٰ مظفر علي شاهه اچي برجمان ٿيو. سنڌ ۾ سيدن جون پيڙهيون وٺڻ تي گذريون آهن، هي انهن جي اولاد هئڻ سبب ۽ پنهنجي طبيعت موجب بي مروت، مرچوت ۽ مک چوس هئڻ ڪري متاثرين جي واهر ڪرڻ کان لهرائي رهيو هو. هن موقعي تي اسلم سنجراڻي، حيدرآباد جي مشهور بلڊرز الله بخش مگسي سان سازباز ڪري، هڪ ڪروڙ روپين جي رشوت هيٺ، هن سڄي اسڪيم کي هڙپ ڪرڻ لاءِ نانگو ٿي بيهي رهيو. مظفر شاهه جا به ڪن ڪٿائين ته سنڌ ۾ فوج اچي ويئي آهي ۽ امن امان بحال ٿي ويو آهي، تنهن ڪري هاڻ ماڻهن جو ڪئمپن ۾ رهڻ جو ڪوبه جواز ڪونهي ۽ هرڪو پنهنجي گهر واپس هليو وڃي، جتان هو آيو آهي. پوءِ ڪامور کي سازش ڪامياب ويئي ۽

شاه صاحب پلانن ڏيڻ تان ڦري ويو.

جڏهن هن ويساهه گهاتيءَ خلاف هڪ وفد حيدرآباد جي ڪمشنر سان ملڻ ويو ته سندس رويو هن ريت هو. هو وفد جي ميمبرن سان ڪنڌ مان ڳالهائي رهيو هو، جواربن کي هيٺ مٿي ڪرڻ ۾ مصروف هو، ڌڙڪن ۽ دهمانن سان ڳالهائي رهيو هو، جيڪو وفد لاءِ اشارو هو ته منهن تان ٽري وڃو. ٿورو وقت گذريو ته حيدرآباد جي دوري تي مظفر شاه جو اچڻ ٿيو، جنهن سان به وفد جو ملڻ ٿيو، شاه جو رويو ڪمشنر کان وڌيڪ اڱرو، حقارت ۽ نفرت پريو رهيو ۽ اهو ڏسي متاثرين وري جدوجهد جو اعلان ڪندي پنهنجو جهنڊو بلند ڪيو. هڪ ڀيرو ٻيهر ستايل ماڻهو روڊن تي نڪري آيا، لٽ لڳي، ڏنڊا هليا، مٿا ڦاٽا ۽ حيدرآباد جي روڊن تي انسان جلندا رهيا. روڊن تي هر چرندڙ ماڻهوءَ کي پوليس عملو گهلي لاکپ ڪندو رهيو. اسان به اهڙي وقت تاريخ ساز هڙتال جو سڏ ڏنو. جنهن جو وري ذڪر ڪري رهيو آهيان، اُهي سبب هئا منهنجي گرفتاريءَ جا. باقي فوجي آپريشن جو مقصد ۽ سندس نشانو ڇا هو؟ جنهن تي اڳتي موزون جڳهه ۽ مناسب موقعي تي قلم جي اپتار ڪبي.

جڏهن حالتون اتي وڃي پهتيون ۽ هيڏانهن هيڏي ٻرندڙ صورتحال تي تنظيم ڪڏهن به نه سوچيو، بس رڳو ٻچ تي زور لڳو پيو هو. جتان ڪٿان پئي خبر آئي ته ”ڊاڪٽر! ٻيلي ڏاهو ٿي، سرڪار گرم آهي اصل پينجي ڇڏيندي.“ اها حالت دوستن جي اڳيان هئي، هروڀرو زوربار مون به نه پئي مڃيو، جو ڀڄي جند ڇڏايان. هڪ ڏينهن شام جو قاسم آباد ۾ روڊ لڳ هڪ هوٽل تي پنهل، هوت خان ۽ آئون چانهه پي رهيا هئاسون ته مون کين چيو ته ”ٻيلي دوستن کي سمجهايو، مون کي ٻوهي ۾ ڏيو بيٺا

آهن، اصل خودڪشيءَ ڏانهن گهليندا پيا وڃن، کين خبر هئڻ گهرجي ته آئون عذاب هيٺ ويس ته پوءِ ٻاهرين جو شل خير هجي.“ تنهن هوندي به آئون اهو ساڳي ٻوهي ۾ سڀني جي اڳيان اڳيان، ٻندن جي مقدس ڳاءِ وانگر. اها ڳالهه سرڪار نامدار به ڪيسين قبول ڪندي، اها ڪنهن وجهه ۽ تاز ۾ اڳي ئي لڳي چڪي هئي، صرف مون کي رڳو وجهه ڏيڻو هو. هيڏانهن منهنجي مقدر ۾ گرفتاري ٿرڻي ڪانه هئي، اسان جي گاڏي جرار ٿيبي کان رواني ٿي اچي چمبڙ روڊ تي چڙهي، دل جو دل ۾ فيصلو نه ڪري سگهيس ته آيا بيگار ڪئمپ تي وڃان يا نه وڃان؟ تانجو گاڏي اچي ڪئمپ تي پيئي. گاڏيءَ مان لهي جيئن ڪئمپ اندر پهتس ته فهميدا مون کي ڏسندي چيو ته، ”ڊاڪٽر تنهنجي لاءِ پوليس پيئي پڇا ڪري.“ پوءِ به سندس چوڻ جو ڪوبه نوٽيس نه ورتم، اڳتي وڌيس ته حفيظ مليو، جنهن کان ڪئمپ جو حال احوال ورتم، چيائين ته نياز عامر به دوائون کڻي آيو آهي. هاڻ ان سان ملڻ به ضروري ٿي پيو، اڳتي وڌي ان وٽ ويس، اڃان ٿوري ڳالهه ٻولهه مس ٿي ته پوليس جو گهيرو ٿي ويو، ٿوري چڪ چڪان کان پوءِ مون کي ڪٿي پوليس گاڏي ۾ اڇلايائون، اک چنپ ۾ اچي ٿاڻي ۾ لاکپ ڪيائون. هاڻ آئون گرفتار ٿي چڪو هوس ۽ منهنجي زندگيءَ جي هڪ ٻئي امتحان جي نئين سر شروعات ٿي چڪي هئي. ڪامورن جي ڪاوڙ، فوجي آپريشن جو دور، اهڙي دور ۾ گرفتاري جي قيمت ڇا بيهندي، انهيءَ لاءِ ذهن کي تيار ڪري رهيو هوس. عجيب اتفاق اهو هو ته جنهن لاکپ ۾ مون کي بند ڪيو ويو، اتي مون کان اڳي غلام حسين ڪوڪر جا پٽ بند هئا، هاڻ به هو منهنجي اڳيان ۽ آئون انهن جي پٺيان. سج لٿي جي اونداهي ٿي چڪي هئي، نيڪ اوڏي مهل هڪ بازيش ماڻهو فوجي انداز ۾ کولي اڳيان بيهندي چيو، ”ڊاڪٽر توهان تي سختي آهي، ڪوبه ڪم ڪار هجي ته پوليس

کي چوندا، ته مهدي شاهه کي سڏائي وٺندا. ”سندس انداز مان محسوس ٿيو ته هو ڪنهن فوجي اداري جو مخبر آهي. آئون ان پوڙهي کي اڳي سڃاڻندو هئس ۽ هن کان وٺ وٺڻ لاءِ سندس گهر به وڃڻ ٿيو هو. ان وقت سندس گهر چمبڙ کان ٻاهر ٿوري مفاصلي تي هو، هو سادو نمازي ۽ نيڪ روپ ۾ سگهاري اداري جو مخبر ٿي منهنجي سامهون آيو. محسوس ڪيم ته ڪيڏي نه سرڪار بهادر جي حڪمت عملي ڊگهي آهي. هاڻ رات ٿي چڪي هئي، سپاهين طرفان لاکپ ۾ مليل چانهه جو ڪوٺ پي رهيو هوس، ته مون کي لاکپ مان نڪرڻ لاءِ چيو ويو. لاکپ مان جيئن ٻاهر نڪتس ته منهنجي اکين تي چڪي پئي ٻڌي ويئي. هيءَ پئي سڄي ساري اجرڪ هئي، جنهن منهنجو اصل ڪنڌ تي پڳو. اها اجرڪ هڪ سپاهي سياري کان بچڻ لاءِ قوم پرستي جي جذبي هيٺ ڏني هئي. اڃان گاڏيون روانيون نه ٿيون هيون ته صوبيدار مون کي گاڏيءَ مان لهرايو، اکين تان اجرڪ لاهي ويئي، شريف بوزدار وڌي اچي مليو. چيائين، ”پرواهه نه ڪر، الله چڱي ڪندو.“ اهو به ٻڌايائين ته سندس يار چوڌري به هن سان گڏ آهي، پر اهو ٻاهر گاڏيءَ ۾ ويٺو رهيو. آخر ۾ شريف صوبيدار کي چونڊو ويو ته، ڊاڪٽر چور ڪونهي، جو توهان سندس اکيون ٻڌيون آهن، جنهن تي صوبيدار چيو ته ”اسان پنهنجي رويي ۾ تبديلي آڻيون ٿا.“ تنهن کان سواءِ شريف هڪ سؤ روپيه منهنجي کيسي ۾ وجهندو هليو ويو. اهڙي طرح مون کي وري گاڏيءَ ۾ وهاريو ويو ۽ اسان جو قافلو اڻ ڄاتل منزل ڏانهن روانو ٿيو. اڃان ٿورو اڳتي هلياسون ته منهنجي گاڏيءَ ۾ اڳيان وينل پوليس آفيسر سپاهين کي چيو ته ”ڊاڪٽر جون اکيون ٻڌي ڇڏيو.“ پوليس وارا چون ته صاحب چيو آهي ته ڊاڪٽر جي اکين تي پئي نه ٻڌو، جنهن تي پوليس آفيسر چيو ته، وائيليس تي صاحب کيس چيو آهي ته ڊاڪٽر جون اکيون ٻڌيون

وڃن ۽ ٿورو سخت ٿيندي سپاهين کي ڇنڊ پٽيائين، جنهن مان پوليس وارا به سمجهي ويا، پوءِ لت ڏيئي منهنجون اکيون ٻڏي ڇڏيائون. گاڏيون هلنديون رهيون ۽ قافلو منزل لتاڙيندي اچي هڪ هنڌ بيٺو. مون کي گاڏيءَ مان لاهي هڪ ڪمري ۾ وهاريو ويو. ڪجهه دير کان پوءِ ٻئي ڪمري ۾ مون کي گهرايو ويو، اتي ڏنم ته ڪيترائي پوليس آفيسر ڪمرو ڀريو ويٺا هئا، جن کي شايد منهنجو درشن ڪرايو پئي ويو. انهيءَ ڪمري جي ديوار تي لڳل بورڊ تي نالا پڙهيم ته سمجهي ويس ته سي آءِ اي سينٽر حيدرآباد آهي، پوءِ وري اکين تي پٽيون ٻڏي ساڳي ڪمري ۾ ڇڏيو ويو. ٿوري دير اندر هڪ فوجي آفيسر آيو جنهن وري مون کي مٿي آفيس ۾ ٺهيل ڪمري ۾ بند ڪرايو، اکين تان پٽي کليل رکڻ اهو به چوندو ويو.

هاڻ آئون حيدرآباد سي آءِ اي سينٽر ۾ پهچي چڪو هوس. هتي وري ٻيهر ٻن ٽن ڏينهن کان پوءِ اکيون ٻڏيون ويون، اتي پوليس ۽ فوجي آفيسرن جي اچ وڃ جو سلسلو شروع ٿي ويو. هڪ ٽيم اکيون کولي نشان ڏسڻ جي ڪوشش ڪئي. هڪ ٽيم وارن مون کان پڇيو ته فلاٽو کوسو ميهڙ وارو سڃاڻندو آهين، مون چيو نه. ٻيلا ديدار جهڙيال سڃاڻندو آهين، مون چيو ها. هو اسان جو دوست آهي ۽ ميمبر پڻ آهي.

جيئن جيئن هتي پراڻو ٿيڻ لڳس ته پهريدار فوجي ٿورو ٿورو ويجهو ٿي تعارف جي ڪوشش ڪرڻ لڳا. جڏهن کين پتو پيو ته آئون ڊاڪٽر آهيان ته پوءِ اڃان وڌيڪ ويجهڻ ٿيڻ لڳا، ڪجهه ته دوائون به لکائڻ لڳا. سياري جي موسم هئي پهرين ته ٻه ڪٿا ڏنائون، پوءِ هڪ وڏي رضاعي (سوڙ) ڪئي اچي ڏنائون، ائين سيءِ کان بچڻ جو بندوبست ٿي ويو. هن سڄي عرصي ۾ ماني جيڪا لاکپ جي قيدن لاءِ ايندي هئي،

اها ڏيندا هئا. هتي مون سان ڪابه چيڙچاڙ نه ڪئي ويئي، هفتو پورو ٿيڻ تي هو، ته هڪ فوجي آفيسر ملڻ آيو. مون سان ايندي وڏي اخلاق سان پيش آيو ۽ چيائين، ”ڊاڪٽر هاڻ ڇا پروگرام آهي؟“ ”پهرين آزاد ٿيون پوءِ ڏٺو ويندو.“ مون ورائيو. ”پلا هندستان ويو آهين؟“ مون چيو، ”نه.“ ”هتي توسان وڙهيا ته نه آهن.“ مون چيو ته، ”نه.“ پوءِ هو واپس هليو ويو. ٻئي ڏينهن پنيهرن جو مون کي مٿان لاهي هيٺ کوليءَ ۾ وهاريو ويو، جتي ماني ڪاٺڻ لاءِ ڏني ويئي. ”جلدي ڪري وٺو، سفر وڌو آهي.“ ماني رکندي همراھه چيو.

ماني جا ٻه - ٽي گرهه ڪٿي پي کين واپس ڪيم. اکين تان ٻڌل پٽي کولي، ٻي پٽي ٻڌي ويئي، اجرڪ ڪلهن مان لائي ويئي، کيسي مان پتون به ڪڍيو ويو، اهو ڪم هڪ سپاهي ڪري رهيو هو، پوءِ اهو جوان جو پٽ اجرڪ به ٽٻائي ويو ۽ پتون مان ٻه سؤ روپيه به ڪڍي ويو، اهو وڃي اڳتي پتو پيو. انهيءَ کانپوءِ مون کي هڪ گاڏيءَ ۾ ويهاريو ويو، جنهن جي پٺيان سمجهيم ته ڪيتريون ئي گاڏيون اچي رهيون هيون. گاڏيون هلي ڪنهن جڳهه اڳيان بيٺيون، اتي هڪ سپاهي پاڻ سنڀاليندي چيو ته، ڇانوڻي!! ٻئي کيس چيو ته، ڇا چيو؟ چيائين بس. ايسٽائين هڪ گاڏي اچي بيٺي، هٿڪڙي بدلائي ويئي، پوليس جي گاڏي مان لاهي فوجي گاڏيءَ ۾ وهاريو ويو. هاڻ آئون اصل سرڪار جي حوالي ٿي چڪو هوس. ٿوري وقت اندر گاڏي ڪنٽرولمينٽ پهچي ويئي. مون کي گاڏيءَ مان لاهي هڪ سيل اندر اچي بند ڪيو ويو. هاڻ منهنجو اصل سفر شروع ٿي ويو، پاڻ کي ان سفر لاءِ ذهني طرح تيار ڪرڻ لاءِ پاڻ تي ضبط رکي ۽ دل کي ڏيڏيئي رهيو هوس. سوچن جا دور چڙهن ۽ لهن پيا ته هي ڇا ٿي ويو؟ نڪتو ته هوس غريبن جي مدد ۽

سهڪار لاءِ.

غلام حسين ڪوڪر جي مقابلي لاءِ آئون ته 1993ع کان اڳ گرفتار ٿي هتي پهچي چڪو آهيان، هاڻ اها جنگ ڪير ڪندو، غريبن جو ڇا ٿيندو؟ جن جي واهر ڪرڻ لاءِ نڪتو هوس! اوڏي مهل مون کي هڪ واعدو ياد اچي ويو، جيڪو اليڪشن جي دوران هن ئي شهر ۾ ماڻهن جي اڳيان ڪيو هوم، ته جڏهن دودو توهان چمبڙ ٽڪ ۾ نه ڏسو ته سمجهجو مري ويو آهي يا جيل ۾ بند آهي.

منهنجو واعدو وفا ٿي رهيو هو، هاڻ آئون گرفتار ٿي سگهان ادارن جي حوالي ٿي چڪو هوس. هر مصيبت کي سهڻ لاءِ ذهني طرح تياري ڪري ڇڏيم. ٻين وانگر منهنجي گرفتاري منهنجا ڪيترائي پروگرام، منصوبا، زندگي سنوارڻ جو سڌون ۽ گهٽ بئنجن جون خواهشون سڀ جون سڀ جهڙوڪر هاڻ ڊاءِ تي لڳي چڪيون هيون.

حيدرآباد ڪينٽ ۾ جنهن سيل ۾ رکيائون، اهو تمام تنگ هو، روشندان جو ڪوبه بندوبست نه هو. انهيءَ سيل کي هڪ ڏينهن ٻاڙيون هڻي ماپڻ جي ڪوشش ڪيم، جنهن مان اندازو لڳايم ته اهو پنج فوٽ ڊيگهه ۽ ٽي فوٽ ويڪر ۾ هوندو، مطلب ته قبر جيتري جڳهه هئي.

منهنجي هڪ هٿ ۾ لڳل ڳري هٽڪڙي کي در سان ٻڌو ويو، جيڪا رات ڏينهن لڳل رهي. اتي روزمره جي زندگي گذارڻ جا تائيم مقرر هئا، جنهن تحت اسان کي ڪولين مان ڪيندا هئا. اهي هئا: صبح جو سوير فجر، ٽپهري ۽ سج لهڻ وقت. انهيءَ دوران ٻئي ڪنهن تائيم تي ڪنهن به حاجت وغيره جو انگل ڪيو ته، اها ڳالهه ڪين اصل ڪانه وڻندي هئي. منهن ڦٽائي چوندا هئا ته، ”تون اسان جو سول مهمان ته ٿي ڪونه آيو آهين.“ ٻن ڳالهين تي ڏاڍو چڙندا هئا هڪ اهو بي تائيم حاجت

جو انگل ۽ ٻيو انهن جي اڳيان هندستان جو نالو - اسان جو هيڏانهن ساهه مٺ ۾ هئڻ سبب ڪٿي ٿي تائيم جي پابندي ٿئي، اصل امتحان جي منهن ۾ اچي وياسون. پوءِ ”مرتا ڪيا نه کرتا“ چوڻي، پيشاب جي بهاني سان ”بڙو“ پيشاب - بڙي جي آڙ ۾ ”چوٽو“ پيشاب - ائين پئي تائيم ڪي ترڪايوسين. اڃان وڌيڪ ڏچو اهو هو ته، باٺ روم اسان جي سيلن کان ڪجهه پريرو هئڻ سبب اوستائين پهچڻ به مسئلو هوندو هو، سيلن کان اوستائين ڪلهن تي هٿ رکيو هڪليو ونيو ويندا هئا. اڪيون بند، ور وڪڙ ۽ چڪ چڪان جنهن ڪري جنهن حاجت لاءِ ويندا هئاسون، اها چڙهيو ويندي هئي، پوءِ مٿئين فارمولا جو سهارو وٺو پوندو هو.

هتي منهن ڌوئڻ، وهنجڻ ۽ ڪپڙا ڌوئڻ جي ڪابه اجازت نه هئي. ٻاهر روز ڪپڙا بدلي ڪندڙ هوس، هتي ٻن هفتن ۾ اهي ڏاڍا ميرا گدلا ٿي ويا هئا، پر انهن کي ڏٺو ڪنهن ٿي!! اکين تي چڪيل ٿاڻيل پٽيءَ جو ڏاڍو آزار هوندو هو. سيل اندر هڪ ڊبو رکيو هوندو هو، جنهن ۾ پليٽون ڌوئڻ يا پيشاب وغيره ٿي سگهيو ٿي. ماني اسان کي ان تائيم تي ڏيندا هئا، جڏهن پاڻ کائيندا هئا.

هتي به ڏينهن گوشت جي پري وانگر ڪٿن تي پيو هوس، تنهن وچ ۾ نمون ڏانهن ڪير لڙي به نه آيو.

ٽين رات سيل مان ڪڍي پر واري هڪ ڪوليءَ ۾ آندو ويو، جتي مون کان پڇا شروع ڪئي ويئي، جيڪا هن ريت هئي: نالو، ڳوٺ، پرائمري تعليم، مڊل اسڪول، هاءِ اسڪول، انٽر ڪلاس، پروفيشنل ڪاليج، سياست ۾ ڪڏهن آيا، ڪنهن جي اثر هيٺ آيا، ڪهڙا عهدا ماڻيا، ڪهڙن جيلن ۾ رهيا ۽ ڪيترو وقت رهيا؟ اهو ابتدائي طريقو به هڪ به ڏينهن هلندو رهيو، جيئن ٿورو ٿورو وقت گذرندو ويو تيئن

سخت لهجو اختيار ڪندا ويا. جيئن هڪ رات ڀڄا ڪندڙ ٽيم جي ميمبر چيو ته، ”ڊاڪٽر جيڪي ڪيو اٿئي، اهو اسان کي کولي ٻڌاءِ نه ته پوءِ سچ پتر لڳندا، ڳڻي ۾ مرچ پوندا، شائون لڳنديون، اُف اُف ڪندين، الله الله ڪندين، دانهون ڪندين، باقي عزت واري لاءِ ڇا بچيو؟“ هن ڀڄا کان پوءِ جيڪي ڀڄڻ آيا سي اصل هٿ ۾ لٽر ڪنيو آيا، ايندي سان ڏاڪا ٻڌي چڙهي ويا، هڪلون ۽ دهمان ڌڙڪن سان اصل ساهه پيا ڪين، زمين تي پير نه پيو لڳي. ساڳي ڀڄا جو طريقو واڌو هٿ جي صفائي تي به لهي آيا هئا. مون کي هٿڪڙين سميت هٿ مٿي ڪٽائي بيهاريو ويو. هڪ جوان منهنجي سڄي بدن جي جانچ لاءِ بدن مهتي رهيو هو، ٻنڊڻن تان هٿ ڦيري رهيو هو، قميص جو پويون ڀلو وٺي ڀڄ ٺاهيس، ڪيڏي مهل ڀڄ لانگ ڀڄيو واري، ته ڪيڏي مهل ڪنيو ڪياڙي تائين گلي ۾ اٽڪايو ڇڏي. فوجي مباحول جنهن جو دٻاءُ، مٿان وري اهو حقيقي دٻاءُ هتي عملن سياسي ڪارڪنن سان ڇا ڇا نه ٿيو آهي ۽ ڪارڪنن ڇا نه سٺو آهي؟ ان لاءِ اڄ سوين نوجوانن جا پٽا بجليءَ جي شاڪن جا نشان زمين تي لڳل هرَ جي اوڙ وانگر شاهدي ڏيئي رهيا آهن. پوءِ ويا سڄي زندگي جو داستان ڀڄندا. هڪ بيان ڪئي آيا جيڪو سڀني اخبارن ۾ ڇپيل هو، جنهن ۾ هڙتال جو سڏ ڏنل هو. ڏهه نڪاتي پمفليت ڪئي آيا، جيڪو پڻ اخبارن ۾ ڇپيل هو، جيڪو اسان تي مهينا جدوجهد لاءِ صحيحن وٺڻ لاءِ سڄي سنڌ ۾ استعمال ڪيو هو. هڪ وڏو پوسٽر مون اڳيان ڪڙڪائي رهيا هئا، جنهن لاءِ مون کان نه پڇيائون. ڀڄا هلندي هڪ اهڙو مرحلو به آيو جو ڀڄڻ واري چيو ته، ”شلوار لاهه، بس دير نه ڪر شلوار لاهه. واضح رهي ته چوڻ وارو اڙدو ۽ پنجابي لهجي ۾ ڊاهي سان پيو چوي. دل کي پڪو ڪندي سوچيم ته هونئن دم ديدار جي ضرورت ته مون کان ڀڄندا به ڪونه! ٻيلي پڪو ٿي، پٽڪو ته هونءِ لاهي ڇڏيو اٿن، هاڻ

شلوار ٿا لاهين. وري ڪوڙن جو ذڪر نڪتو ته مون چيو ته ”مون تيهه ڪوڙا کاڌا آهن ۽ سمري ملٽري ڪورٽ جي سزا به ڪاٽي آهي، ڪوڙن جا نشان آهن، اهي ويا مٽجي. چون ته اسان کي شلوار لاهي ڏيکار. هاڻ ته قابو ٿي ويس، جيڏو وڏو آفيسر اوڏي وڏي فرمائش. اصل جند نه ڇڏين، وڏي صبر ۽ منهن جي پڪاڻي کانپوءِ وڃي جان چڻي. پڇا ڪندڙ ٽيم پلٽو ڪائيندي چيو، ”حيدرآباد ۾ بم ڪير ٿو ٽاڙي، 30- سيپٽمبر ۾ ڪنهن جو هٿ هو، هٿيار ڪٿان آيا، تنظيم وٽ هٿيار آهن يا نه، هندستان سان رابطو آهي يا نه؟ ڀلا توکي خبر آهي ته قمر پٽي ۽ حبيب الله ناريجو اٺن ماڻهن کي هندستان ۾ ٽريننگ ڪرائي آهي، پاڻ به ايندا ۽ ويندا رهندا آهن، توهان سنڌي ڪٿي ماڻهن کي سکيا ڏيندا آهيو، توهان جا سپنٽر ڪٿي آهن، آخر اسان پنجابين توهان کي ڇا ڪيو آهي؟ جو آزادي ٿا وٺو ۽ آزادي لاءِ پيا جدوجهد ڪريو. آخر پنجاب اندر آزاديءَ جو آواز يا جيڪي سنڌ ۾ هي بغلوت آهي، اها ڇو ٿي ٿئي؟ اسان توهان کي اها سڀ اجازت ڏني آهي، جيڪا اسلام ڏي. ٿو، توهان به ٿي چار به پيا شاديون ڪريو، ڪنهن توهان کي جهليو آهي؟ وري ٿڌا ٿي هيٺ لهي آيا. ڀلا عشق ڪيو اٿئي؟ ها - ٿي دفعا، هڪ ايل ايم سي دوران، جنهن کي خبر ڪانه هئي ته ڪو هيڏانهن آئون ڦٽڪاڻ پيو، ٻين جا نالا ڪونه ٻڌايم. فهميدا قريشي جي اخلاق جي باري ۾ ڇا ٿو چوين؟ ”سندس اخلاق نيڪ آهي.“ مون ورائيندي چيو. بينظير جي اخلاق جي باري ۾ تنهنجو رايو ڇا آهي؟ سٺو آهي. بينظير لاءِ هو ڪوبه چڱو تاثر نه پيا رکن. سائين بڙي سان ملندو آهين؟ ها. ڀلا جڏهن مري ويندو ته پوءِ سندس مقبرو به نهندو، ورسيون به ملهائينون؟ ضرور - اهو پوڙهو اسان جي جان ڪونه ڇڏيندو - پوءِ ته اولياءَ ٿي ويندو - ها اولياءَ قوم پرست اولياءَ!! - ڪهڙن فلاسفرن جا ڪتاب پڙهيا اٿئي؟ پوءِ ويس نالا ڳڻائيندو. رات

تمام گهڻي گذري چڪي هئي، هيڏانهن ڳالهين جو سلسلو ڪٽڻ جي نه پيو ڪري. نيٺ رات جي پوئين پهر ۾ وري اچي سيل ۾ بند ڪيائون.

ايندڙ ڏينهن شام جو ماني کان فارغ ٿيندي ئي مون کي سپاهي چيو ته ”ڊاڪٽر توهان لاءِ حڪم آهي ته اتي بيهو“ حڪم جي بجاواري ڪندي اتي ينس، پوءِ ڪلاڪ وهارين ته ان کان وڌيڪ بهاريو ڇڏين، اهو سلسلو شروع ٿيو ته ٽي ڏينهن ٽي راتيون هلندو رهيو. انهيءَ دوران ڪو آفيسر آيو، پڇيائين طبيعت ڪيئن ٿئي؟ نيڪ آهي. هندستان وڃڻ ٿيو آهي يا نه؟ پوءِ اهو واپس هليو ويو. مون سان ساڳي سزا جاري رهي، جنهن هڻي چور ڪري رکيو، اکين جا دودا نڪري آيا، اکين مان پاڻي بيهڻ جي نه پيو ڪري. اوجاڳي سبب پيت ۾ وٽ پوڻ شروع ٿي ويا هئا. آئون سڪي پڙو ٿي ويو هوس. دل تي ڪيترا دفعا خيال چاڙهيو وري لاهيو ڇڏيان ته سپاهيءَ کان پڇي ڏسان ته جيڪڏهن بيهي نه سگهان ته پوءِ ڇا ٿيندو؟ وري چوان ته بيلي چڪ پنڌ کي ڏسون اڳيان ڪيتري منزل آهي. اڃان انهيءَ اُٺ تڻ، بوريت ۽ بيزاريءَ ۾ هئس ته ان رات جو وري مون کي سيل مان ٻاهر ڪڍيو ويو، ساڳيا سوال، ساڳي هُڻر ويا لکندا. جڏهن اهو سڀ ڪجهه وري لکيائون، جيڪو اوجاڳي کان اڳي لکيو هئائون. جڏهن کين پڪ پڪائي ٿي ته لهي آيا اسلام تي، جيڪو آئون ننڍي هوندي سٽيءَ ۾ ملڻ جي باوجود ايل ايم سي جي ماحول ۽ جيئي سنڌ جي جوش ۾ جهڙوڪر وساري چڪو هوس. هڪ جيڏن کي ياد هوندو ته آئون پنج وقت بانگ، روزا، نمازون ويندي، اسڪول جي اسيمبليءَ ۾ قرآن شريف پڙهندو هئس. اهو گس سالن پڄاڻان دودو وساري چڪو هو. پوءِ هليا اسلام مان سوال، جنهن ۾ آئون صفا فيل ٿي پيس. مٿان پڇيائون عشاءَ جي نماز ۾ رڪعتون گهڻيون آهن، دعا قنوت

اچي ٿي يا نه؟ هڪ چيو ته ”هي اردو کي نٿا مڃين هنن جو عربي ۾ ڇا وڃي، نه ڊاڪٽر دودا؟“ مون کان تائيد ڪرائڻ لاءِ کڻي اڳيان سوال اڇلايائين. پوءِ وري وينا ملڪ جي صورتحال تي ڳالهائڻ ته ڊاڪٽر هاءِ سنڌ جي آزادي ناممڪن آهي. اترين سرحد محفوظ ٿي چڪي آهي. روس جو خطرو ٿري ويو آهي. خير هائي هتي آزادي جي تحريڪ اٿي يا اهڙو وقت آيو ته پوءِ پلي آمريڪا اچي انهن جي مدد ڪري، فوج بيرڪن مان نڪري سر سر سان وڃائي ڇڏيندي. ڊاڪٽر تنهنجو ڪيڏو نه رڪارڊ آهي، تنهنجي تنظيم لاءِ هيڏي قرباني، وفاداري، جنهن کي ڏسندي رشڪ اچي ٿو! پر هتي توکي ڪجهه نه ملندو، تون پ پ ۾ هجين ها ته اڄ اڳين صفحن ۾ هجين ها. اڃان به هن رستي هلندي ته هڪ ڏينهن پيو هوندين قبر ۾، پوءِ به تنهنجي مرضي. جڏهن ڳالهه ٻولهه بس ٿي فائيل ويڙهندي چيائين ته، بس ڪم ختم. چيائون ها - آفيسر چيو لڳايو نعرو پاڪستان - پائينده باد.

ڊاڪٽر کي وٺي وڃو. پهري تي بيٺل هڪ سپاهي آيو. هٿ ۾ لڳل سنگهر کي چڪي اچي سيل ۾ بند ڪيائين. هائي سمجهيم ته پڇا ڳاڇا پوري ٿي ويئي، ٿورن ڏينهن اندر جيل هليو ويندس. پر هيڏانهن به ڪو هٿ ڪڍڻ لاءِ تيار هئا ڇا؟ آئون به ڪنهن مس هٿ آيو هوس. ايندڙ ڏينهن جو سج لهڻ وارو هو ته مون کي سيل مان ٻاهر ڪڍي، گاڏيءَ ۾ وهاريو ويو، گاڏي کي ٿورو اڳتي هلي بيهاريو ويو. مون کي لاهي هڪ آفيسر اڳيان پيش ڪيو ويو، جنهن جي پڇڻ مان سمجهي ويس ته منهنجي ميڊيڪل چيڪ اپ ڪرائي پيئي وڃي. ڊاڪٽر کان فارغ ٿي، وري اچي سيل ۾ بند ڪيائون. مون تي ڊيوٽي لڳل سپاهي شايد عملدار کان پڇيو هجي ته ڊاڪٽر ڪيڏانهن پيو وڃي؟ ويندو پنهنجي گهر - سو همدرد ٿي

اچي چيائين ته، ”ڊاڪٽر تون ڳوٺ وڃي رهيو آهين.“ مون-کي هاڻ پڪ ٿي ويئي ته ڳوٺ معنيٰ جيل وڃي رهيو آهيان. ٻئي ڏينهن اڃان سج ٿورو چڙهيو ته مون کي سيل مان ٻاهر ڪڍي وهنجاريو ويو. وهنجڻ لاءِ صابن ڪپڙن ڌوئڻ وارو ڌنو ويو. اتان فارغ ٿيس ته حجام پهچي ويو، ڏاڙهي ٺهرائي ويئي، اصل گڏي ڪري تيار ڪيو ويس. مٿان وري ڪئمرا وارو به اچي ويو، منهنجي مختلف ٻن پوزن وارا فوٽو ڇڪيا ويا. ائين مون کي گهوت ڪري کوليءَ ۾ بند ڪيو ويو. پھري تي ٿرندڙ سپاهي چيو ته ”ڊاڪٽر توکي هڪ ٻيو وزٽ ڪرائي رهيا آهيون. سندس چوڻ واري لهجي ۾ مسڪراھٽ شامل هئي. دل ۾ سوچي رهيو هوس ته اهو وزٽ وري الاجي ڪهڙو آهي؟ ذهن تي زور پيو ڏيان پر معاملو نه پيو ڀڃان. اڃان انهن پورن ۾ هئس ته سيل جو تالو کوليو ويو، مون کي گاڏيءَ ۾ وهاريو ويو. منهنجي گهاٽ جو اهو سپاهي به گڏ هو، جنهن چيو هو ته توهان ڳوٺ وڃي رهيا آهيو. هن پيري آهستي چيائين ته، ”ڇاڇا! ڳالهائڻجو نه اڳيان آفيسر ويٺو آهي.“ گاڏي پنهنجي اڻ ڄاتل منزل ڏانهن رواني ٿي، جڏهن سپر هاءِ وي تي چڙهي تڏهن اندازو لڳايم ته منزل ڪراچي آهي. گاڏي روڊ کي لٽائيندي رهي، جيئن ئي ڪراچي ۾ داخل ٿياسون ته چادر سان منهنجو سنجو بدن ڍڪيو ويو. ڪلاڪ اندر هڪ وڏي در کُلڻ جو آواز ڪنن تي ٻڌڻ ۾ آيو. گاڏي اندر داخل ڪري مون کي گاڏي مان لاٿو ويو، هٿڪڙيون کوليو ويون، هاڻ آئون بي ٽيم کان ٽين ٽيم جي حوالي ٿي چڪو هوس. مون کي هڪ جڳهه اندر آندو ويو. داخل ٿيندي ئي هڪ اهلڪار چيو ته، ”ڊاڪٽر توهان جو انتظار گهڻي وقت کان هو، پر توهان دير سان آيا آهيو.“ پوءِ هڪ ڪمري ۾ وٺي ويا، جتي پڇيائون ته تشدد ته ڪونه ٿيو آهي؟ مون چيو ته ڪجهه ضرور ٿيو آهي. پوءِ قميص لاهي بدن کي چڱي طرح ڏٺائون ته تشدد جو ڪو نشان نه

آهي. ٿوري ڪاغذي لکپڙهه کان پوءِ مون کي هڪ باريڪ اندر آندو ويو، جتي محسوس ڪيم ته اڳيئي ڪجهه نوجوان کتن تي اهليا پيا آهن. سندن زبانن تي الله الله آه زاريءَ جي آواز مان ڪجهه سڃاڻل آواز لڳي رهيا هئا. وري آئت محسوس ٿيم ته اکين تي پٽيون ئي صحيح، ڪو اڻ ڄاڻ هنڌ ئي صحيح، سڀاڻي جو ڇا ٿيندو؟ اڳتي ڇا نصيب؟؟ ان کي به ڏٺو ويندو، پر سورن جا ساڻي اڳيئي موجود آهن. عاشقن جا ته هميشه سور ئي سیهه ۽ ساڻي رهيا آهن، هي جيئرا جاڳندا ساڻي انهن سان گڏ هر ڪنهن جا سور وري جدا هئا. هاڻي پاڻ کي اڪيلو نه پئي سمجهيم ۽ آئون سورن جي ويڙهي جو واسي ٿي چڪو هوس.

اڃان مس گوڏي بيڙڻي ڪري ويٺس ته هڪ پهريدار تالو کولي باريڪ اندر آيو، منهنجي ڪلهن تي هٿ رکندي چيائين اٿو، هاڻ هلو. پوءِ منهنجي ٻانهن کان جهلي ٻاٺ روم ۾ وٺي آيو، اڪيون کولي چيائين ته، ”ڪٿي آيو آهين؟“ مون چيو ته خبر نه آهي. دري کان ٻاهر اشارو ڪندي چيائين ته هن قسم جون جڳهون ڪنهنجون هونديون آهن؟ مون وري به بينخبري ڏيکاري. تنهن تي چيائين ته اهو راز آهي ۽ هي اصل پاڪستان آهي. پوءِ باريڪ ۾ رهڻ جي لاءِ هدايتون ڏيڻ شروع ڪيائين ته پٽيءَ کي اصل هٿ نه لائڻو. ڳالهائڻ تي بندش آهي، ڪو ڪم ڪار ٿئي ته هٿ مٿي ڪڍندا، اسين پهچي وينداسون. پوءِ پڇيائين ته ڇا ۾ آيو آهين – ”سياسي چڪر آهي.“ تعليم ڇا آهي؟ ڊاڪٽر آهيان. پوءِ اکين تي پٽي ٻڌي، ٻانهن مان چڪي اچي ساڳي هنڌ تي ڇڏيائين. منهنجي هنڌ ۾ هڪ چتران مٿان هڪ ڪٽو ۽ هڪ اوڍڻ لاءِ ڪٽو ڏنو ويو. هاڻ آئون هن نئين جڳهه جي پاڪرن ۾ قابو هوس ۽ ايندڙ هر چئلينج لاءِ پاڻ کي ذهني طرح تيار ڪري رهيو هوس. رات خير سان گذري. ٻي رات کان مون

سان وري اهڙي طرح سلسلو شروع ڪيو ويو، جهڙيءَ طرح اڳي ڇڄا واري ٽيم ڪيو هو. رات اندر ٿورو ٿورو ماحول کان واقف ٿي ويو هوس. کڻي جي ڀر ۾ پيل نوجوان چيو ته، ”ڊاڪٽر دودو آهين؟“ ”ها.“ مون کيس سڃاتو اهو اندر هو. ديوان اندر خسرو هئڻ سبب ننڍو لڳندو هو، تنهن ڪري ڊيوٽي تي لڳل سپاهي پيا هن سان مذاق ڪندا هئا ۽ دل وندرائيندا هئا، کيس ڳائڻ لاءِ پيا چوندا هئا ته، هو به پيو ڪين ڪلام ٻڌائيندو هو. امر ڀڳت ڪنور رام جي آواز ۾ ڳايل ڪلام:

نالو الڪ جي پيڙو تار منهنجو

هتي ڪو سنڌي سپاهي به اچي ڀلجي نڪتو هو، مون کي سڃاڻيندي چيائين، ”ڊاڪٽر دودو آهين.“ مون چيو ”ها.“ ڊاڪٽر ڏاڍي خراب جڳهه تي پهتو آهين، الله خير ڪندو. هيڏانهن آفيسرن به پنهنجي ڇڄا ڳاڇا جو طريقو آهستي آهستي شروع ڪيو. هڪ رات کڻي جي ٻئي ڀر جي همراھ مون کان پڇيو ته نالو ڇا اٿئي؟ ڊاڪٽر دودو.

هن کان پڇيم - ”غلام مصطفيٰ ڪورائي.....“

آئون اهو سمجهان نه پيو - ”هاشم شيدائي آهين؟“

هو چوي غلام مصطفيٰ - آئون وريو چوان هاشم - پاءُ هتان نڪرون پوءِ جيل ۾ ڏاڍو وڙهنداسون. هو چوي ته آئون غلام مصطفيٰ ڪورائي آهيان، اهو سڀ پڙهيو ويٺو آهيان. پوءِ وڃين ڳالهه تارون سان لڳي ته اهو غلام مصطفيٰ ڪورائي آهي. مون کي ٿڌي دٻ پٽيندي چوي ٿو ته، ”تون هيڏي ڪاري ٽوپي ائين اچي مٿن جيئن کڻي ۾ پيو آهين. ڪجهه اشارن ۾ ڳالهائ ته سهي.“ هاڻي تجربڪار ساڻي پاسي هئڻ ڪري وڌيڪ ڏڍ ٿي پيو. پڇيم ته هتي ڇا رويو ۽ طريقو ڪار آهي؟ چئي

ته جتان ٿي آيا آهيو، انهيءَ کان هتي مختلف ۽ مهذب طريقو آهي. هتي به دهمان ۽ سچوءَ کان ڪم وٺن ٿا پر اهو ڪلهن تي هٿن ٿا ايڏي تڏليل ڪونه ٿا ڪن - پرواهه نه ڪر.

پڇا ڳاڇا ويئي آهستي آهستي گرم ٿيندي، تانجو هڪ رات حسب معمول مون کي باريڪ مان آفيس ۾ وٺي ويا، اڳي ويندو هوس ته ڪٿي تي هيٺ وهاريندا هئا، هن واري جيئن اندر پهتس ته آڪڙ مان چيائون اٿي بيهه. پيرن جي آهت جو آواز ٻڌڻ ۾ پئي آيو ۽ ڪرسي تي عملدارن جي وهڻ جو ڪڙڪو ڪن تي پيو ٿي. جيئن ٿورو وقت گذريو ته، سچو جو وسڪارو ڪلهن کان اچي بيٺو، پوءِ هيٺ لهي اچي بندڻن کي لڳو، اصل چلي ڇڏيائين. هيڏانهن هڪلن ۽ دانهن سان ساهه پيو ڪڍي، ٻڌاءِ ٻڌاءِ ڇا ڪيو اٿئي، ڇا خبر اٿئي؟ وري سچو سربستو حال احوال شروع ٿي ويو، جيڪو هميشه ڀڄندا آهن. مون چيو ته ”جيڪو مون ڪيو آهي، اهو سڀ اخبارن ۾ آهي.“ اهو نه هندستان سان توهان جا رابطو ڪهڙا آهن، توهان کي ڪهڙين ڳالهين جي خبر آهي؟ ڊاڪٽر سنڌ ۾ تمام گهڻو ٿي چڪو آهي. ريلن تي حملا، پاڻي ۽ گيس لائين تي حملا اسان کي ٻڌاءِ نه ته ڏاڍو حشر خراب ٿيندو. توهان جا فنڊ ڪٿان ٿا اچن، سنڌ جا وڏيرا ڪهڙا ٿا مدد ڪن ۽ ڪهڙا آفيسر توهان جي مدد ڪن ٿا؟ پوءِ انهي سڄي داستان تي لک لکان تي زور هو، هتي مون محسوس ڪيو ته هو ورور ڏيئي پيا ساڳي داستان کي دهرائيندا آهن، جيئن داپ ڌڙڪي ۽ ڌنڌي هيٺ سچ منهن مان ٻاهر اچي. مون هي سوچي ڇڏيو هو ته جڏهن به باريڪ مان ڪڍي پڇا لاءِ گهرائين ته بي عزتي لاءِ ذهني طرح تيار ٿي وڃو، جيڪڏهن بچي ٿا وڃو ته توهان جا ڀاڳ نه ته مقدار ۾ لٽر ته لکيا پيا آهن.

هن سڄي روئداد ۾ منهنجو مؤقف اهو رهيو ته اسان سنڌ جي هڪ سياسي پارٽي آهيون، پنهنجي جدوجهد کي سڀني ماڻهن ۽ پريس جي اڳيان رکيو آهي. پهرين اسان سائين جي - ايم سيد سان گڏ هٿاسون، ٻن سالن کان خود مختيار آهيون. هنن ٻن سالن اندر اسان پ پ ۽ ايم ڪيو ايم جي ٺاهه هيٺ ٿيندڙ سنڌين سان ويساهه گهاتين جي خلاف اڳيان اڳيان رهياسون. جنهن کان پوءِ وري ڄام، ايم ڪيو ايم جو دؤر آيو. هن دور ۾ سنڌ جي وسيلن سان هٿ چراند، سياسي ڌرين تي تشدد ۽ ايم ڪيو ايم کي کلي چوٽ ڏيئي اسان تي حڪمراني ڪري ڪنڌن تي چاڙهي ڇڏيو. اسان هن گٽ جوڙ خلاف به سڀني سياسي ڌرين جي اڳيان اڳيان رهياسون، جنهن ۾ اسان ٽن مهينن جي مسلسل تاريخ ساز جدوجهد هلايسون. تاريخ ۾ پهريون دفعو سنڌين جو نشتر پارڪ ۾ جلسو ڪيو ويو. ڄام جي جاءِ تي جڏهن ايم ڪيو ايم جو وزير اعليٰ بنيو ته اسان ان خلاف ٽن ڏينهن جي تاريخ ساز هڙتال ڪرائي. هن دور ۾ ڄام سان سياسي طرح ڳالهيون به ٿيون، پر اهي ناڪام ٿي ويون. تنهن کان پوءِ اسان مظفر شاهه اڳيان سنڌ جا ٻرندڙ مسئلا رکيا، پر انهن تي ڪوبه ڌيان نه ڏنو ويو. اسان پنهنجي مسئلن جي حل لاءِ 19- مئي 1992ع تي چيف منسٽر هائوس اڳيان ڌڙو هڻڻ جو اعلان ڪيو. آخري وقت اسان ۽ سرڪار جي نمائيندن وچ ۾ هڪ ٺاهه عمل ۾ آيو، جنهن ۾ ڪراچيءَ جي ڳوٺن کي ريگيولر ڪرڻ، ڄام جي دور ۾ سرڪاري نوڪرين مان نڪتل ماڻهن کي اپيل جو حق ڏيڻ، ڊاڪٽر قادر مگسي سميت 30- سيپٽمبر جي اسيرن جو ٻن مهينن اندر ڪيس هلائي پورو ڪرڻ، يا کين ميرٽ جي بنياد تي ضمانت ڏيڻ ۾ سرڪار رنڊڪ نه بڻبي ۽ ٿر واسين لاءِ ڪڙڪ جي امداد ڏيڻ اچي ٿي ويا. پر فوجي آپريشن ۽ ڪجهه سرڪار جي سردمھري سبب اسان جي مطالبن کي

اڇلايو ويو. آپريشن شروع ٿيڻ سان سنڌ جي صورتحال بدلجي ويئي. آپريشن دوران اسان ٻه مهينا مسلسل سنڌ جو دورو ڪري ڪارڪنن مان سياسي پياڇ، ويڳاڻپ ۽ خوف ڪڍڻ جي ڪوشش ڪئي. هن دور ۾ به سنڌ جي مسئلن کي حل ڪرڻ لاءِ سرگرم ۽ متحرڪ رهياسون، اسان ڪڏهن به پاڻ کي روپوش نه سمجهيو. اهوئي سبب آهي، جڏهن آئون گرفتار ٿيس ته ان وقت به غريبن جي مدد لاءِ انهن جي ميٽ ۾ پينل هئس. آئون ڪڏهن به ڪرمل ڌنڌي ۾ نه رهيو آهيان، افسوس اسان سميت سنڌ ليول ته ڇا؟ پر ملڪ جي جيتري وڏي پارٽي اوترا چور ۽ ڌاڙيل ان ۾ به ڏسڻ ۾ ايندا ۽ اهو ماحول اسان سان به لاڳو آهي. اسان ڏاڍي جدوجهد ڪئي آهي ته ڪرمل ڏوهي ماڻهو پنهنجي صنف مان ڪڍون. ان ۾ گهڻي ڪاميابي حاصل ڪئي آهي پر مڪمل ڪامياب نه ويا آهيون. ڪجهه اسان جي ڪاتي ۾ آهن، پر اهي به اسان کي چيئي سنڌ جي گڏيل ورثي مان پلٽ پيا آهن. هن فيلڊ ۾ 1990ع کان 1992ع تائين توهان کي نوان چهرا ڏسڻ ۾ نه ايندا. پراڻي ماڊل ڪرمل فيڪٽر مان به ويندي جان چٽي. اسان ڏوهي فيڪٽر کي سياست لاءِ زهر سمجهون ٿا. هندستان جي معاملي ۾ سائين هميشه اخلاقي مدد ۽ تعاون جو طلبگار رهيو آهي، پر اتان کيس اها گهريل مدد ۽ سهڪار ملي نه سگهيو. ٽريننگ ڏانهن سائين جو ڪڏهن به ڌيان نه رهيو آهي ۽ نه وري سائين اهڙي ڪوشش ورتي. جڏهن کان اسان خود مختيار ٿيا آهيون ته اسان وٽ دنيا ليول ته ڇا ملڪي سطح تي به اڃان مڃيل شخصيت نه آهي. نه وري عوامي تائيد واري پريور ماس پارٽي آهي ۽ نه اسان جي جدوجهد جي ايڏي وڏي تاريخ آهي. اسان مسڪين غريب لڏي مان ورڪر ڪلاس جا ماڻهو آهيون انڪري نه ٻاهريون ملڪ مدد ڪري ٿو نه وري اسان جو اهڙو واسطو آهي.

سپاهيءَ کي سڏ ڪيو ويو، جنهن مون کي وٺي اچي باريڪ ۾ بند ڪيو. سيئي ساٿي سمهي رهيا هئا، ڪي هوندا جاڳندڙ به اهي کڻن ۾ ويڙهيل هئا. جڏهن هتي به ڪنهن نوجوان جو گهري ننڊ جي الوٽ ۾ کونگهري جو نڪاءُ هوندو آهي ته انهن جو آواز ٻڌي دل ۾ چوندو هوس يا ته وڏا بهادر آهن يا ڪابه حس ڪانه اٿن.

ايندڙ رات وري مون کي گهرايو ويو، جتي وري ساڳي رام ڪٿا ۽ هن هٿان، اصل ماڻهو پيزار ۽ ڪڪڙي پوي ٿو. مون کي وري به ساڳي ست جو ڏيرو کولي ويڙهڻو هو. مون کان هنن کي ڏاڍي شڪايت پئي رهي ته تون پنهنجي منهن سان نٿو ٻڌائين - ٻيو ته تنهنجي جيڪو پيٽ ۾ آهي اهو ڪڍي ٻاهر ڪر، بهتر تعاون ڪندين ته تنهنجي لاءِ سٺو ٿيندو. هن پيري مون کي به ايجنڊائون ڏنيون ويون ته وڃي سوچ. توهان جي سپاڻ ورڪنگ ڪاميٽي ڪهڙي آهي؟ توهان جا هندستان سان ڪهڙا واسطا آهن؟ سپاهي مون کي وري باريڪ ۾ وٺي آيو، بند ڪرڻ کان پوءِ مون کي چيائين ته اتي بيهو ۽ بيٺا رهو. پوءِ سڄي رات بيٺو رهيس، صبح ٿيو پوءِ به ساڳيو حال. ٻي رات جيئن ٿي ته وري مون کي گهرايو ويو، ساڳي پڇا ساڳيا سوال. هتي اهو ورور ڏيئي پڇڻ جو مطلب ته بيان ۾ ڦري ته ڪونه ٿو، ڳالهين وڌائي گهٽائي ته نٿو، جيڪو به ٿورو ڦريو ٿڌو، هر واري نئين ڳالهه ٻڌائي ته پوءِ ڦاسي ويندو. هن چڪ چڪان کان پوءِ واپس باريڪ ۾ بند ڪيو ويو.

ايندڙ رات هڪ ٻئي آفيسر اڳيان پيش ڪيو ويو: مون کي اٽندي چيائين ته ڊاڪٽر دودي جو نواب لغاريءَ سان ڪهڙو واسطو؟ ڪوبه نه آهي. پوءِ تنظيم ۾ ڇو آهي؟ اهو ڏاج ۾ اسان کي مليل آهي. تو ڪهڙا ڪارناما ڪيا آهن، جو تنظيم جو صدر ڪيو ويو آهين. تو ڇا

ڇا ڪيو آهي؟ ڪهڙا ڪارناما ڪيا آهن جو تنهنجي دوم آهي؟؟ جي - ايم سيد کان پوءِ تنهنجو نالو آهي. آخر ڳالهه ڇا آهي؟ مون چيو ته، ”جيئي سنڌ اسٽوڊنٽ فيڊريشن کي نظرياتي ڪرڻ، تنظيم کي عام شاگردن ۽ عوام ۾ عزت جي نگاه سان ڏسڻ لاءِ گهر گهر وڃي ان جو پيغام پهچائڻ جي ڪوشش ڪئي آهي. شاگردي جي دور ۾ پنهنجي ڪاليج ۾ سڀيتو ڪتاب گهر ڪوليو سون، بلڊ بئنڪ قائم ڪئي سين، غريب مريضن جي لاءِ مفت دوائن جو بندوبست ڪيو سون.“ انهيءَ تي توکيندي چيائين ته، ”جيڪا ڪينسر اسپتال ٺهي رهي آهي، اها ڊاڪٽر دودو پيو ٺهرائي.“

ايندڙ ڏينهن به ساڳئي آفيسر اڳيان پيش ڪيو ويو. ساڳيا سوال، ساڳي رام ڪٿا. هن دفعي مون چيو ته آئون هڪ ذيلي فرنٽ جو صدر آهيان، اسان جو چيئرمين قادر مگسي آهي. تنهنجو معاملو پيو آهي. مون چيو اهوئي محنت جو نتيجو آهي.

چٽي طرح ياد آهي ته 11- جنوريءَ جو مون کي هڪ باريڪ مان ٻاهر ڪڍي هڪ ننڍي گاڏي ۾ وهاريو ويو. اسان جي گاڏي پيهه ۽ رش مان هلندي هلندي هڪ جڳهه اڳيان اچي بيٺي. گاڏي مان لاهي ڇاڙهين تي چڙهندي مٿي آندو ويو، هڪ ڪمري ۾ داخل ٿيڻ شرط اکين تان پتي لائي ويئي، اڳيان ڏٺم ته سادن ڪپڙن ۾ هڪ آفيسر ويٺو هو، جنهن مون کان پڇيو ته تشدد ته نه ٿيو آهي؟ ها.

تنظيم جو ڇا آهين؟ صدر.

نالو ڇا آهي؟ دودو مهيري. ڪٿان گرفتار ٿيو آهين؟ چمڙ، تندو الهيار مان. ڇاجي لاءِ اتي ويو هئين؟ غلام حسين ڪوڪر جي خانگي جيل

مان بيگر جا قيدي نڪتا هئا، انهن جي مدد لاءِ ويو هوس. اڃا چڱائي لاءِ ويو هئين ۽ برائي ۾ ڦاسي ويئين. نه تعارف ڪرايائين ۽ نه وري گهڻو بحث ڪيائين، چيائين پلي ويو. در تي جيئن ئي پهتس اکين تي وري پتي ٻڌي ويئي، چاڙهين تان لاهي گاڏيءَ ۾ ويهاري اچي کڻي تي اڇلايائون.

جيئن رات ٿي ته ڀر ۾ کڻي تي پيل غلام مصطفيٰ کي چيم ته، ”سمجھان ٿو ته اڄ مون کي ڪنهن مئجسٽريٽ وٽ پيش ڪيو ويو آهي.“ جواب ۾ چيائين ته، ”تنهنجي رٿ پيشن لڳي ويئي آهي، هاڻ توکي ڪجهه به نٿا ڪري سگهن. به ٿي ڏينهن اڃا پڇا ڳاڇا هلندي پوءِ وهاري ڇڏيندي.“ اهو به چيائين ته، ”مون کي هاءِ ڪورٽ ۾ پيش ڪيو اٿن، توهان کي به هاڻ پيش ڪندا.“

13- جنوريءَ جي ٽيپهريءَ جو مون کي آفيس ۾ گهرايو ويو، جتي ساڳي آفيسر چيو ته، ”ڊاڪٽر ڪنهن سان ملندي؟“ مون چيو ته، ”والد صاحب سان ملائيندو ته مهرباني ٿيندي.“

وري پلٽو کائيندي چيائين ته، ”ڊاڪٽر ڪالهه توکي اهو ٻڌائڻ وسري ويو هو ته پٽ شاھ تي ٿيندڙ ڪانفرنس ۾ جيڪي هندستاني ماڻهو آيا هئا، اهي تو وٽ رهيا يا حيدر شاههائيءَ وٽ.“ مون ورائيندي چيو ته، ”نه مون وٽ رهيا آهن نه وري حيدر شاههائي وٽ. نه وري اسان جو اهڙو واسطو آهي.“ ”ڊاڪٽر ڏس آئون ته توهان سان ڪونه وڙهيو آهيان، ڪنهن وٽ رهيا آهن ٻڌاءِ؟“ آئون ڀرڙور ترديد ڪريان ٿو ته ”اهڙي ڪا به ڳالهه ڪانهي.“ خير توهان تياري ڪريو، توهان کي توهان جي والد صاحب سان ملاقات ڪرايون ٿا، پر اتي روئڻ کان پاسو ڪج. ”ڇو روئندس؟“ مون کيس چيو. ٿوري تياري کان پوءِ گاڏي ۾ وهاري هڪ جڳهه اندر آندو ويو، جتي منهنجي پتي کولي ويئي. جيئن اندر

داخل ٿيس ته ابا اڳي اندر وينو هو. کيس پيرن تي هٿ رکي حال احوال ڏنر ته اڃان خدا خير ڪيو آهي، اڳتي الله مهر ڪندو. ڪابه گهٻرائڻ جي ڳالهه ڪانهي، ٿوري ڊيگهه ٿي وڃي ته ان لاءِ تيار رهندا، ڇو ته هي سيڪجهه ڪري سگهن ٿا. پوءِ حال احوال ڏيڻ وينو ته هاءِ ڪورٽ ۾ ڪوبه کيس پيش نه ڪري سگهيا آهن ۽ سنوائي 14- جنوري تي رکيل آهي. آئون ابا ڏانهن چٽائي ڏسي رهيو هوس. هو پُر اعتماد لڳي رهيو هو. اها ڳالهه شايد مون سان گڏ وينل ميجر به محسوس ڪئي هوندي. ڪلاڪ کن ملاقات ڏني ويئي، پوءِ بابا جي پيرن پئي کانئس موڪلائي، سرڪار نامدار جي گاڏي ۾ سوار ٿي، اچي ساڳي کٽن تي ڊيري تي ڪريس.

پڇا ڳاڇا پوءِ به جاري رهي، ٻن ڏينهن کان پوءِ اهو تيمر جو بالا آفيسر گجندو، گڙندو، اچي مون مٿان ڪڙڪيو، ”ڊاڪٽر ٻڌاءِ! اسان کي سڀ خبر آهي، اسان تنهنجي منهن مان اهو ٻڌڻ گهرون ٿا. تعاون نه ڪندين ته ٻيو تشدد جو رستو آهي، اهو صرف توکي ٻڌائڻ آيو آهيان.“ پڇاڙي ۾ اهو چوندو ويو ته، ”ٿيندو اهو جيڪو منظور خدا هوندو“ اڃان اهو آفيسر منهن تان مڙيو ته ساڳيو ميجر اچي پهتو، ٻه ٽي اڃا پنا هٿن تي کنيو آيو. ”ڊاڪٽر هنن تي صحيح ڪريو.“ اها سنت سڄي سنگت نڀايو ويئي هئي، صلاحڪارن به چيو ته انهيءَ جي ڪابه معنيٰ ڪانهي، هروڀرو پادر نه ڪاءِ، صحيح ڪري هتان نڪرڻ جو بندوبست ڪريو. اڳيان ڪورٽون ڪليون پيون آهن، وينداسون نڪري. منهنجو ضمير قبول نه پيو ڪري، مون لاءِ اها انتهائي شرم جهڙي ڳالهه هئي. اها ذلت پري گهڙي جيڪا زندگيءَ لاءِ ٽڪو چوان ته گهٽ نه ٿيندو، هو اڃن پڻ تي صحيحون وٺي ويا، اهوئي آخري امتحان جو وقت هو. انهيءَ گهڙيءَ جي

اڄ به ڪٿڙا محسوس ڪري رهيو آهيان. اهوئي ته پرڳ جو وقت هو، جنهن لاءِ پادر کاتم، اوجاڳا برداشت ڪيم، سڄي محنت تان پاڻي ڦيري وينس ۽ بازي هارائي ويس. اها صحيح اڳتي هلي منهنجي ڳچيءَ ۾ پئجي ويئي. اهو ضمير جو ڪٿو سوال منهنجي ذهن تي تري آيو ته، دودا! جنهن رستي تي تو شعوري طور هلڻ پسند ڪيو آهي، ان جي حاصلات لاءِ، جنهن پنڌ تي هلڻ ڪري اچي ڏاڙهي واري پيءَ کي دريدر ڪيو اٿئي، جنهن راهه تي هلندي، تنهنجي ماءُ تنهنجي منهن ڏسڻ لاءِ سڪندي سڪندي مري ويئي ۽ جنهن لاءِ تو پنهنجي انمول زندگي کي وقت جي هر آمر اڳيان اڇليو آهي. اها گهڙي ڪيڏي ڳري هوندي آهي، جڏهن ماڻهو ڪين جهڙن ماڻهن جي پيرن جون نوڪرون، ٿڌا ۽ گاريون کائي ٿو. پنهنجي والدين کي ٻوهي ۾ ڏيئي، انهن جون راتيون ڪٽڪن ۽ وسوسن پيرل اوجاڳن ۾ وڃائي ڇڏيئي ۽ پوءِ هتي ويهي دوستن جا نالا ڪئي، پنهنجي جند ڇڏائڻ لاءِ ڪميٽپ تائين هيٺ لهينءَ ته پوءِ اهو رستو ورتي ئي ڇو؟ سپاڻي اخبارن جو سينگار بنجي، ماءُ ۽ پيءُ جي اوجاڳن، ارمانن کان وٺي ٿڃ کي لڄائي، هڪ جيڏن ۾ شرم سار ٿيڻ کان بچ. اهو دل کي ڏيڍ ۽ ويساهه پڪو ڪري، هي سڪو سڄو درياءُ امتحانن جو اُڪري پار پيس، مڙسي ۽ همت سان ثابت قدم رهيس. اهو سڀ ڪجهه پار ڪندي، هن گهڙيءَ هٿ سان وڃائي رهيو هوس. پگهر مان شل ٿي ويس، صحيح ڪنڊي ميچر کي چيم ته، ”صاحب پارت هجي.“ هو چوي ته، ”اٿون انسان آهيان. خدا کان دعا گهرو اهو رحم ڪري سگهي ٿو.“ اهو اچو پٺو ۽ صحيح جنهن جي آڌار تي هندستان جو ايجنٽ بنجي ويس. اها خبر ملاقات تي پاءُ رمضان ٻڌائي.

پوءِ به پڇا جو ڏيرو رکيو ويٺا هوندا هئا، ڪڏهن وڏو آفيسر اچي

کولڻ جي ڪوشش ڪندو هو، اهو ميجر ته روز پيو پڇا ڪندو هو، پر هاڻ ٿورو وقت وٺي رهيا هئا، وقت ڳنڍي ڪاٺي رهيا هئا. پوءِ ٿورن ڏينهن اندر وهاري ڇڏيائون.

اڪين تي پتي جيڪو آزار ڪندي آهي، ان جو پتو ته اسان کي آهي، هڪ ڏينهن جيئن ئي پتيءَ کي هلڪو ڪرڻ جي ڪوشش ڪيم ته ڪرنل ڏسي ورتو، ديوتڻي تي لڳل سپاهين کي دٻ پٽيائين ته، ”ڊاڪٽر ڏسي رهيو آهي.“ جن اچي مون کان پڇيو ته ”ڇا تو ڪنهن کي ڏسڻ جي ڪوشش ڪئي آهي؟“ مون هنن کي سڄي ڳالهه ٻڌائي ته پتيءَ اڪين تي سخت بار ڪيو هو، ان کي ٿورو هلڪو ڪرڻ جي ڪوشش ڪئي اٿم.“ ان تي سپاهي چيو ته، ”ڊاڪٽر! صاحب اسان جو ته منهن پتي ڇڏيو آهي.“ ڪرنل جو خيال هو ته ڪنهن ڏانهن ڏسي رهيو آهي. ان لاءِ آفيس ۾ گهرائي، پهرين ته مون کي ٿڌو ليڪچر ڏيندي پڇيائين ته، ”ڊاڪٽر! ڪنهن کي ڏسڻ جي ڪوشش ڪري رهيو هئين؟“ مون چيو ته، ”ڪنهن ڏانهن به ڏسي نه رهيو هوس.“ تنهن تي چيائين ته، ”هتي تنهنجو ساٿي هوندو به، ته توهان جي ڪهڙي مدد ڪري سگهندو. ڪجهه خيال ڪر نه ته پوءِ لٽر لڳندا، ڀلا اهو توهان جي لاءِ صحيح ٿيندو.“ پوءِ ڏاڍي دٻ پتي واپس ڪيائين. ديوتڻي تي لڳل سپاهين کي حڪم ڪيائين ته سڀني جون پٽيون نئين سر چڪي ٻڌيون وڃن ۽ پتي اندر ڪپهه رکي وڃي، پوءِ پتي اڪين تي ٽائيل، ٻيو وري ان اندر ڪپهه ڀريل، پتي آزار ۾ اچي وياسون. انسان جي اها فطرت رهندي آئي آهي ته ڄمندي عهد شڪن رهيو آهي، هيڪاري جنهن شيءِ جي منع ڪريو ته پوءِ انهيءَ لاءِ سڀ ليڪا لتاڙي بيهي رهندو. اسان به ڪٿي تار هون، پوءِ ڪپهه کي اڪين تي اهڙي نموني سان رکندا هئاسون، جو پري کان ڏسڻ

۾ اچي ته مڙس قابو آهي، باقي هيڏانهن پنهنجو ڌنڌو به جاري رکيوسون.

انقلابي تاريخ شاهد آهي ته جڏهن انقلابي ڪارڪن تشدد کان وٺي دابي ڌڙڪي ۾ نه اچي، ته پوءِ ٻيو وارو ڪنڊ جي گولين جو هوندو آهي. هاڻ پڇا ڪندڙ ٽيم پلٽو کاتو، چون، ”ڊاڪٽر! توکي سڌو ٻڌايون ٿا ته، هر ڪنهن جي خواهش هوندي آهي، ته هتان جلدي جيل پيڙو ٿئي، اسان سان تعاون ڪندين ته ڪيسن کان به بچيندين ۽ جلد جيل به موڪلي ڇڏينداسون نه ته پوءِ رهندين اسان جي ٽيپ ۾؟ سال ۾ سال اکين تان پتي نه لهندي!“ وري ساڳيا سوال وري شروع ٿين، هيڏانهن ڪنڊ جي گولين جا فائر جاري هجن. ”ڏسو ڊاڪٽر ٻار نه ٿيو، جان ڇڏايو.“ هاڻ مون لاءِ نئين سر امتحان شروع ٿي ويو هو. اهڙي موقعي تي پاڻ تي ضبط رکڻ، اکين ڏٺو ايجنسين جي عذاب ۾ قيد گذارڻ ڪا معمولي ڳالهه نه هئي، ماڻهو هيڪر لڏي وڃي ٿو. انهيءَ گهڙيءَ مان ٻار پوڻ وڏي ڳالهه هوندي آهي. منهنجو وري به ساڳيو مؤقف رهيو، جيڪو پهرين کان ورتو هئم. ان هٿ ڪڍيا ته وري ڪرنل وٽ پيش ڪيو ويو. اهو تڪڙ ۾ چوندو ويو ته، ”ڊاڪٽر! توهانجا ڪهڙا ماڻهو هندستان اچن وڃن ٿا؟ جلدي ٻڌاءِ - ٻڌائڻ ۾ فائدي ۾ ويندين.“ ”اسانجو ڪوبه ماڻهو هندستان نه وڃي ٿو نه اسان جا اهڙا واسطا آهن.“ مون ورائيندي چيو.

”بابا تعاون ڪر ڪيسن کان بچ.“ منهنجو ساڳيو جواب هجي. ”ڊاڪٽر ڪي ڪيسن جي پرواهه ئي نه آهي، ڇاڙهيو ڊاڪٽر کي ٽڪٽڪيءَ تي. 30- سيپٽمبر به تو ڪيو آهي، جهنڊو به تو ساڙيو آهي، هندستان جا ايجنٽ به توسان مليا آهن.“ ويو ڪاوڙ ۾ الزام هڻندو. ڌنڌو ٿيندي منهنجي مٿي تي هٿ ڦيريندي چوي ٿو، ”ڊاڪٽر سوچيو، توهان کي ٿوري مهلت ڏيان ٿو.“ پوءِ مون کي وري اچي واپس ڪٿن تي اڇلايائون.

اهو لکندي، چوندي، برملا اظهار ڪندي مون کي ڪابه هڪ يا ججهڪ محسوس نه ٿي ٿئي ته آئون جيئي سنڌ جي سڄي لڏي ۾ تمام ڪمزور ۽ صلح پسند ماڻهو رهيو آهيان؛ مون نه ڪڏهن ڪنهن کي چمات هنئي ۽ نه کليل طرح يا پس پرده ڪنهن سان وڙهڻ ۾ شريڪ رهيو آهيان، نه وري ڪڏهن شاگردن جي هڪٻئي سان ٿيندڙ جهيڙن ۾ حصو ورتو ۽ نه زندگيءَ ۾ ڏاڙو هنيو، نه ڪنهن شاشو خان سان سنگت رهي، نه راڊو ٻڌي ان صف ۾ شامل ٿيس ۽ نه وري شاشو خان ٿيڻ جي سڌ رهي. منهنجي هٿن ۾ سدائين ڪتاب رهيا، هاسٽلن جي ونگ ۾ رات ڏينهن ڦرندو تبليغ ڪندو رهيس. هر روز هر هاسٽل جو چڪر ڏيندي آزاديءَ جو پيغام پهچائيندو رهيس. هاسٽل کان ڪاليج تائين پهچندي پهچندي، ڪڏهن گيت کان ٿي واپس ٿيندو هوس. بائيڪائن جي اڳيان، پرائي ۽ پنهنجي جلسي ۾ تقرير لاءِ تيار، حضرت حسين رضي الله عنه ڏينهن کان وٺي سيرت ڪانفرنس يا ثقافتي ميلو هجي، اتي به اهائي تند تنوار. شب قدر جي رات هجي ته غزل پڙهڻ لاءِ اڳين قطار ۾ حاضر. پنهنجي روم تي گهٽ حاضر هوندو هوس ۽ پاڻ کي هميشه فڪري پرچار ۾ مست ۽ مڱن رکيم. اسان جي دور ۾ جيئي سنڌ جي اڳواڻن لاءِ ضروري هو ته، هو ڏاڙو هڻي يا مخالف ڌر سان جهيڙو ڪري. اهو ڪلچر ايڏو ته وڌي ويو جو سرڪاري ادارن به اڪيون پوري چوٽ ڏيئي ڇڏي. جڏهن اهي وڏي وڻ ٿيا، تڏهن سرڪار به ڪرت ڪڍي اچي ويڻ شروع ڪيو. اڄ جڏهن پوئتي نهاريان ٿو ته اهي ڪلنگيدار، ڄامشوري جي زمين جا ناخدا، جن جي ڪمرن تي رش، هاسٽلن مان نڪرن ته شاگردن جا جلوس، يونيورسٽي ۾ صرف زمينداري چڪر ڏيئي، ڪينٽين تي ويهي، سوين ڪوپ چانهه جا پي جڳ جهان کي ٻانهون ٻڌندي، وقت کي ڪٽيندي، وري اهو جلوس واپس ورتو هو. هاڻين

جيڏا مڙس، وقت جا لڳندڙ ٻلوان، جن سان معصوم شاگردن جا ڪئين خواب سلهاڙيل، عجيب ڪٿائون، بس آزادي اکين سان پئي ڏني. اها به ايڏي سولي جو چڻ ڪنهن مخالف شاگرد ڌر سان جهيڙو هجي. ڀلا ڄام شورا تنهنجي سر زمين تي دونهن ڌار تقريرون، جنهن سان يونيورسٽي آڊيٽوريم ته ڇا پر آسمان پيو لرزندو هو. مرڻ ۽ مڄڻ جا قسم، ڌرتيءَ تان غلاميءَ جا داغ رت سان ڌوئڻ جا قسم، آزاديءَ کي ايندڙ مارچ تائين ماڻڻ جا اعلان، آزاديءَ جي ڳاڙهي ڪنوار کي مارڪيت حيدرآباد ۾ ملندڙ گلن جا ڳاڙها هار سمجهي، بس ڳچي ۾ پائڻ لاءِ آنا ۽ ڪنهن مٿان گلن جون چليون ورسائڻ لاءِ منظر! پر اهي سڀ خواب ڪافور ٿي ويا ۽ اهي خواب ڪڪ پن تي لڙهي ويا. انهيءَ ڄام شوري جي سر زمين تان انهن کي بيدخل ڪيو ويو، ڪيترا ڪيڏانهن گم ٿي ويا، ڪيترا وڃي سرڪار ۽ ايجنسين جا ٻولڙيا ۽ دهلڙيا ٿيا، اڄ اهي افسانوي ڪردار ڳوليا به نٿا لڳن. هو هيڪڙ پيڪڙ پيو ڦري، سو ٺڪ جي ڏاڍائي ڪريو، ڪن بچايو، سرڪار سان سرپر ڪريو وٺي ڦرندو. هڪڙي شاشو خان جيل ۾ مون سان ڳالهين مٿان ڳالهيون ڪندي پڇيو ته ”هن بوت جي قيمت گهڻي هوندي؟“ اهو سندس پيرن ۾ پيل هو. مون چيو ته ”پنج سؤ روپيه.“ تنهن تي چيائين ته ”تو کي ڪهڙي خبر هي بالي جو بوت آهي، هن جي قيمت پنجويهه هزار روپيه آهي.“ جنهن تي مون پري محفل ۾ ڪوبه رک رکاءُ نه ڪندي چيو ته، ”لاڻو به پرائي پير مان هوندئي.“

جڏهن جيئي سنڌ جي اندروني ڪهاڻيءَ تي قلم کڻي رهيو آهيان ته اها به بي واجبي ٿيندي، جو جيئي سنڌ جي مثبت پاسي جو ذڪر نه ڪريان، سوين هزارين ڪارڪنن جا خواب هن تحريڪ سان وابسته هئا، جن ساڀيا کي رسڻ لاءِ پنهنجي وسان کين گهڻايو هو، پيئر ٿاڻن تي، پاڻ

لاڪن ۾، مائرون ۽ پينرون ٿاڻن تي ڪاهي آنديون ويون، والدين جا سرگس نڪتا، ڪارا منهن ڪري گڏهن تي گهمايا ويا، جيل ياتراڻون ۽ ٽڪٽڪيءَ جا شهسوار بنيا، رستيڪيت ٿيا، اجل جي منهن پئي آهر ٿيا. نظرياتي ميدان تي سنڌ جي وجود ۽ بقا جي هلندڙ جنگ ۾ ڪاٻي توڻي ساڄي ڌر، ويندي وفاق پرستن کي شڪست ڏيڻ ۾ اڳيرو رهيا. پر تنظيم اندر ڏوهي ڪلچر هيڏين محنتن، قرباني ۽ فتحن تان پاڻي ڦيري ڇڏيو، سندن خواب شيشي جي چوڙين وانگر چڻ چڻ ڪري اچي پٽ پيا. آئون ته ان پل پلان جي دور ۾ ان راڄ ڀاڳ جو ڪمزور پاتي رهيو آهيان، اڄ به پاڻ کي ڏاڍو مڙس يا طرم خان نه پيو سمجهان.

هتي ڪيئن ۽ ڪهڙي نموني سان فوجي اهلڪارن کي منهن ڏنوسين، جتي ساڻه مٺ ۾ هجي ۽ زمين تي پير نه پيو ٽڪي. پوءِ ڪيڏي مهل خدا جا واسطا وجهندي، گوهيون ڏيئي، کين ٿيڙيندي، هٿيون هڻندي، بيتون سيتون ڏيندي، ڪيڏي مهل بهادري، ڪيڏي مهل پاڻ تي ضبط ڪندي وڃي چڙهياسين. پوءِ به ڪي پلهه آجا آهن ڇا؟ وري به ڏسان ٿو پاڻ پنهنجي حال کي، ته فخر ڪرڻ کان سواءِ رهي نه پيو سگهان. هاڻ ڪنڊ جون گوريون هڪ طرف ته آزاديءَ جا آسرا ٻي طرف هئا ۽ ڪيسن کان بچڻ جي آڇ! جنهن وقت آئون گرفتار ٿيس، تنهن وقت مٿي تي موڙ ٻڌڻ جا جتن ڪري رهيو هوس. هاڻ ته ان مسئلي سميت تنظيم جي عزت ۽ وقار کان وٺي ذاتي ۽ سياسي حيثيت جي پرک ٿي رهي هئي. منهنجي ذهن تي اهي اکر ور ور ڪريو اچيو اڳيان بيهن، ”تعاون ڪر نه ته پيو هوندين اسان جي ٽپ ۾.“

جڏهن آسرو لائون، کين پڪ ٿي ويئي ته ڪنهن به چوڳي چوڻي هيٺ سندن ڦٽڻ ۾ نه پيو ڦاسان، تنهن کان پوءِ هڪ ڏينهن

ڪرنل گهراڻي چيو ته، ”ڊاڪٽر توتي الزام آهي سنڌو ديش جو، سائين جي - ايم سيد کان پوءِ تون آهين، توسان هندستان جا ايجنٽ مليا آهن، تو پنج ست قتل ڪيا آهن.“ منهنجو وري به ساڳيو موقف هجي، جيڪا ڳالهه هنن کي اصل نه پيئي وئي. هو چون ته جيڪي تنهنجي پيٽ ۾ آهي، اهو لڪائين پيو. مون سان وٽائي فقير واري ان - هوند ڪم اچي ويئي نه ته پوڳ ٿين ها ڏاڍا. جيئي سنڌ ۾ سڃاڻي کي هميشه رازداري چيو ويو آهي. هن سڃاڻي خلق کي ڪٽايو ۽ مارايو آهي، رڪارڊ وڌو ۽ داستان طويل آهي. پوءِ ائون الله تي رکي ويهي رهيس، جيڪي مقدر ۾ هوندو، ان کي قبول ڪندي ٻاهرين وڏي دنيا جي جاءِ تي، بند لاکب ۾ وڃايل ڪٿي جي سوڙهي ۽ سڪڙيل دنيا کي آباد ڪندي سندن ٿيپ کي قبول ڪيم.

گهڻي وقت کان پوءِ پتو پيو ته هيءُ F.I.U جو هيڊ ڪوارٽر آهي. هتي مون سميت ٻين جي زندگي ڪيئن گذري رهي هئي، ڪيئن جيئرا انسان ڪٿن تي لڇي ڦٽڪي رهيا هئا، الله جي اڳيان ٻاڪارون، آزيون نيازبون، آهون ۽ دانهون هجن، مڙس سڪي ڪانيون ٿي ويا هئا، هتي جي دهشت، وحشت، نفسياتي دٻاءُ ۽ اندر جي پيڙا جو ٻاهرين لاکين سان ڪوبه مقابلو نٿو ٿي سگهي. جتي ماڻهو سماجي سرگرمي کان ڪٽجي وڃي ٿو، اکين تي پٽيءَ سان نور جي روشني کان وانجهجي وڃي ٿو، جڏهن جسم جي چرپر به سندس وس ۾ نه رهي، جڏهن دل جي دنيا ويران ٿي وڃي، حسين خوابن جي جڳهه تي ايندڙ وقت جو خوف، الڪا، اوجاڳا، خوابن کي ڪٽڪا، نيم خواب راتيون، جي ڪٽن جي نه ڪن ۽ ڪٿن تي ڏينهن، جيڪي لهڻ جي نه ڪن. اکين تي پٽي جنهن ڪري زندگي جي چرپر سڪڙجي ڪٿي تائين محدود ٿي وڃي، جسماني

چرپر ٺپ ٿي وڃي، اکين تي پٽيءَ جي بار ڪري نه نند ٿي آئي نه وري وهڻ ٿي آيو. جن کي گرفتار ٿئي ڪي مهينا گذري ويا هئا، اهي پنهنجا ڪنڌ جهليو نٿي سگهيا. پتي ڪنڌ کي هيٺ ڇڪڻ جي ڪوشش ڪري، ته ڪنڌ وري مٿي ٿيڻ تي زور پري. هن ڪشمڪش ۾ ڪنڌ جون رڳون سور ۾ وڃي ويون هيون. پتي صرف ڪپڙي جو نالو نه آهي، جيڪا وقت گذرڻ سان ويندي آهي، پنهنجو اثر ڇڏيندي. سندس ڇڪ، تڪ ۽ ڪنڌ جي ڌوڻ، سري جي ست جو پتو انهن کي آهي، جن جو پٽيءَ سان پلٽ پيو هوندو. نظر کان سواءِ زندگيءَ جو ڪهڙو سواد؟ سندس ميناج لطف ته نيٺن جي مرهون منت آهي، پوءِ نه ماني ڪاڻن ۾ مزور ۽ نه وري چانهه جي چسڪيءَ جي لذت جو احساس. ٿوئا ڏيئي ماني ڪاڻي، هٿوراڙيون هڻي پاڻي پيئڻو، هن حال ۾ هيڊ ڪوارٽر جي هر رات اسان کي ڏاڍي ڏکي لڳندي هئي. هر رات ڪنهن نه ڪنهن دوست کي پڇا لاءِ وٺي ويندا هئا، پوءِ ته جهڙوڪر سڀني کي وٺي ويا. پيرن جي آهت تي چرڪ، هر ڪچنڌر قدم جهڙوڪر مون ڏانهن پيو اچي. هر وقت ڪلنڊر تالو، بس جهڙوڪر منهنجي ٻانهن ۾ هٿ پيو. اهڙي ذهني ڪيفيت ۾ پنهنجو پاڻ تي ضبط رکڻ ۽ پاڻ کي بچائڻ وڌي ڳالهه هوندي آهي. جتي دٻاءُ ۽ پيڙا بدن جي سڄي تاجيءَ مان اُٿت تندن تندن ٿي وڃي، جتي نه زمين تي پير ۽ نه آسمان ۾ اٽڪيل. اهڙي وقت ۾ جڏهن کٽن تي ڳهريا پيا هوندا هئاسون ته اسان جي ان حالت تي هڪ پهريدار سپاهيءَ اچي اڙدو جو غزل پڙهندو هو:

گلا نه ڪر شڪوا نه ڪر يهان ڪوئي تيرا نهين.

تڏهن سڄ پڇو ته منهنجي اکين مان ڳوڙها ٻڌل پٽيءَ جا بند پڇي، جهول جو سڪل تلاءُ پري ڇڏيندا هئا. تڏهن آئون پاڻ تي ضابطو رکڻ لاءِ

وڏي مشڪل ۾ پئجي ويندو هوس، نه کڻي تي ٽڪي سگهندو هوس نه کڻي تان اڏامي سگهندو هوس. اهڙي دنيا ۾ هر ڪنهن جي لمن تي اها دانهن ۽ آه هوندي هئي ته مولا هتان ڪڍ، رحم ڪر، جيل قبول آ، بس رحم ڪر. هتي هڪ رات ۽ ڏينهن به گذارڻ مشڪل هوندو هو، پر هي ڏينهن ۽ راتيون هن دفعي وڃي، مهينن ۽ سالن کي ڌڪ هنيو هو. هن سڄي صورتحال تي هڪ دوست جو تبصرو هوندو هو ته، ”اڳي به ڪارڪن گرفتار ٿيا آهن، پر اهي وڌ ۾ وڌ مهينو رهيا آهن، هاڻ ڪو چڪر ٿي پيو آهي، جو مهينن جا مهينا گذري چڪا آهن. ڪنهن کي به ڪونه ٿا جيل موڪلين، پڪ سڀني کي ڪورٽ مارشل ڪندا ۽ سزائون ڏيئي پوءِ جيل روانو ڪندا.“ تجربي وارن دوستن کي خبر هئي ته ڪورٽ مارشل يعني پندرهن سال ٿيڻ. گهڻن کي اها خبر نه هوندي هئي، پوءِ هو ڏاڍو لڄندا ٿيڪندا هئا ته، بس مون کي ڇڏيندا. يار هڪ جوان، نڌڪو، نه بيان، نه رٿ پيشن ۽ نه ملاقاتي - ادا هي مون کي ڇاهي ڇاڙهيندا. هڪڙي ڏينهن وجهه وٺندي، مون کان پڇيائين ته توتي ڪيس ڪهڙو آهي؟ تو واري ساڳي ڪورٽ مارشل - چيائين، توکي!! ها! يا الله مري وياسون، ادا هي ڪونه ڇڏيندا. ائون ڪيس چوان ته دل نه هار دلبر آسمان ٿتو، ته به پنج سال سزا. ”يلا توتي تشدد ٿيو آهي؟“ مون پڇيو. ”حيدرآباد ۾ ڏاڍو وڙهيا آهن، هتي رڳو ڪلها ڪتيا اٿن ۽ گوڏا ڪڪين ۾ هنيا اٿن.“ دل ۾ چيم ته هر ڪنهن جو پنهنجو نصيب ڪنهن جا ڪلها ٿا ڪٽجن ته ڪنهن جي ڳڻي. هڪ دوست چيو ته، ”يار مون تي تاريخي تشدد ڪيو اٿن، ڏاڍو رلايو اٿن. جيڪا مار ڪائي آيو آهيان ان جو نه پڇ هتي به هلڪا هلڪا شات هنيا اٿن. سندن زور آهي ته بيگم پٽو تي بيهه. هيڏانهن آسان جو هي حال آهي، ٻاهران آسان تي الزام هڻن ته ايجنسين جا ماڻهو آهيون!! ادا هيءَ ته سڀ ڪجهه سهي

وينداسون، پر پوءِ ان جو لاپ پائڻ کي ڪونه ملندو. مڊل ڪلاس عجي
سياست جو ڪوبه مستقبل ڪونهي.“ ها اهو هو غلام مصطفيٰ
ڪورائي.

سچ وڏو ڏوهاري آ،
روز ازل کان پگڙيو ويو آ.
ڳولي ڳولي ماريو ويو آ،
تيل ڪٽهائي ۾ ڪاڙهيو ويو آ.
پت مٿان اڇلايو ويو آ،
جنهنجي من ۾ ڪاٺ هئي ٿو،
تنهنجو سارو جيءُ ڪٽي ٿو.
اڄ تو وٽ مهمان ٿيو آ،
تو کي خبر ڪنهن سان تنهنجي ياري آ،
سچ وڏو ڏوهاري آ.

جنوريءَ جي آخري ڏهاڪي ۾ اسان سڀني کي هيڊ ڪوارٽر
مان ڪڍي ٻئي هنڌ بدلي ڪيو ويو. اهو F.I.U وارن جو سب جيل
هو. اسان سڀني کي جدا جدا سيلن ۾ رکيو ويو. جنهن سيل ۾ مون کي
رکيو ويو، انهيءَ ۾ جيئن ڪٿن کي چنڊي رهيو هوس ته وهائي هيٺان
هڪ نظر جو چشمون، ڪپڙي جو وڳو ۽ گڊي پيئي هئي، جن کي مون
سيچاتو، اهي آريسر صاحب جا هئا. سندس بيل چشمو ڏسي مون کي
عمر مختيار جي فلم جو اهو منظر اکين اڳيان اچي ويو، جنهن ۾ عمر
مختيار ڦاسي تي چڙهڻ وقت چشمون زمين تي رکي ڦاسيءَ جي ڦندي ۾
ڪنڌ ڏيئي، هميشه لاءِ امر ٿي ويو. ماڻهن جي ميڙ مان هڪ ننڍڙو نينگر

ڊوڙندي اهو چشمون کڻي ٿو، آئون به ان ٻار وانگر سائين جو چشمون کڻان ٿو. پوءِ آريسر ته اڃان زنده آهي، هن واري آريسر صاحب جو جسماني طرح انت ٿي ويو آهي يا وري روحاني طرح. ان تي آئون ڪوبه تبصرو نٿو ڪريان، اهو ايندڙ وقت ٻڌائيندو. هتي رهڻ کان پوءِ پتو پيو ته هن سب جيل ۾ تقريباً ڏهه سيل هئا، هر هڪ سيل ۾ هڪ قيدي بند ڪري رکيو ويو، ڳالهائڻ تي هتي به سخت بندش هئي. پر هتي ڪجهه ماحول بدليل هو، جنهن ۾ اڪيون کليل رهيون، سمهڻ لاءِ بسترو ڏنو ويو جنهن ۾ هڪ چتر به کڻا ۽ سادو وهائو. پهري تي سپاهي سادن ڪپڙن ۾ ڦري رهيا هئا، جيڪي پنهنجي ليکي سخت چوڪس هئا، پر بندش انسان کي ڪٿي ٿي روڪي سگهي!! منهنجي ڀر ۾ فضل سميجو بند هو، جيڪو اڪبر چانڊئي سان هر هر ڳالهائڻ جي ڪوشش ڪري رهيو هو، نيٺ مون کان به پڇيائين ته ڪير آهين؟ ”دودو.“ مون جواب ڏنو. اهو هن لاءِ وڏو تعجب هو ته تون به هتي اچي پهتو آهين. مون چيو ”ها“ هڪ دفعي اڪبر کان پڇيائين ته ”تو سان وڙهيا آهن؟“ چيائين ”ڌڙڪا دهمان ڌڪا دوما سان گڏ اوجاڳا پڻ ڏنا اٿن،“ پاڻ اڪبر کي چئي رهيو هو ته ”مون سان ڏاڍو وڙهيا آهن ۽ ڳڻي ۾ مڙج وڌا اٿن، خصيا مهٽيا آهن ۽ ٻيو به ڪجهه ڪيو اٿن.“

ڪوليءَ ۾ جيئن اڪبر تان پڇي ٿي ته دنيا کي ڏسڻ لاءِ اچي در تي بيٺس، نيٺ نهار تائين پتين جي چتين مٿان نيرو آسمان ڏسي رهيو هوس. اها ڳالهه پهري تي لڳل سپاهي کي نه وڻي، پوءِ اچي مون کي چيائين، ”در تي بيهڻ سخت منع آهي ۽ ڏوهه آهي، ٿورو اندر ٿي ره.“ پر آئون وريو اچيو ڪوليءَ جي در تي بيهان. نيٺ مون کي ان سيل مان ڪڍي، ٻئي پاسي سيل ۾ بند ڪيو ويو. اهڙي طرح اسان کي

اڪيلائي سهي، پر اڪيون کليل ۽ بند سيل جي زندگيءَ نصيب ٿي. هيءُ اسان لاءِ وقفو هو جيئن ڪجهه آرام نصيب ٿئي ۽ ڊپریشن مان قيدي ٻاهر نڪري. هتي اسان سڀني لاءِ بات روم هڪڙو هوندو هو، جنهن ۾ هڪ حصو بات لاءِ ۽ ٻيو حصو حاجت لاءِ ٺهيل هو. حاجت لاءِ جيئن اندر ويس ته R.H جي نالي سان اپيل لکي پيئي هئي ته پنهنجا نالا لکو. ڪيترن دوستن ان اپيل جي ورائي به ڏني هئي، جنهن ۾ منهنجو نالو به لکي ڇڏيائون. هونءَ به مون ڪڏهن اسڪول ۾، ڊيسڪن تي ۽ پتين تي نالو نه لکيو آهي. اڳتي هلي پتو پيو ته اهو R.H گهنشام هو. اصل ديوان جي منڍي ڪا ماڻ ڪري وهڻ جي هئي ڇا؟ گهنشام هندو هئڻ جي ڀاتي سڻجي ويو آهي، جيڪڏهن شعور وٺل هجي ها ته هي گهڻن خانن کان به خان اڻ موت نوجوان آهي، پر سندس هن خطرناڪ رستي تي هلڻ ته ڇا، پر عزت سان به رهڻ جو مستقبل محفوظ نه آهي. گرفتاري دوران نه ڪنهن تي بڪيو، نه گواهه ڏيڻو، سزا قبول ڪيائين، سرست ۾ ڏنائين، سر نه وڃايائين.

ڪجهه هفتا هتي رهڻ کان پوءِ وري اسان کي آفيسن ۾ گهرايو ويو. ساڳيا آفيسر ساڳيا سوال، ساڳي رام ڪٿا. ڪرنل چوي ته، ”ڊاڪٽر دودا! تون هيڏو وڏو ليڊر هندستان ڇو نه ويو آهين؟“ هروڀرو ڇو وڃان، مون کي ڪنهن ملڪ ڏسڻ جي خواهش آهي ته اهو ملڪ لنڊن آهي.“ ”پلا ٻڌاء ته مستقبل ۾ سنڌ جو ڇا ٿيندو؟ ڇا ٿيڻ وارو آهي؟“ مون ورائيندي چيو ته ”غيب جي خبر خدا کي آهي.“ هن واري پڇا ۾ اضافو اهو ٿيو ته جيئي سنڌ جي تنهي گروپن جي مرڪزي عهديدارن جا نالا لکيا ويا. ڪنهن جا آيا ٿي، ڪنهن جا نه. آئون چوان ته هاڻ اسان جو ڪوبه هڪٻئي سان واسطو نه آهي. هو چون ته توهان

سڀني جو بنياد جي - ايم سيد آهي. توهان ۽ ٻين ۾ اهو فرق آهي ته هو عدم تشدد ۾ ايمان رکن ٿا. توهان مسلح جدوجهد ۾ ايمان رکڻ ٿا. هن واري هفتو رهڻ کان پوءِ وري اچي سڀ جيل جي سيل ۾ ڇڏيائون.

هتي روزمره جي زندگيءَ ۾ هي ڪم ڪندا هئاسون، ڪمري جي صفائي، سيخن کي ڪپڙو هڻڻ ۽ پليٽون ڌوڻ. پيئڻ جي لاءِ پاڻي ٻاهر ڪٽي ۾ رکيل هوندو هو، جيڏي مهل ضرورت ٿي ته پاڻي ڏيندا هئا.

هتي پڇا ڳاڇا ۾ هٿ جي صفائي ضرور هلندي هئي، باقي ٻين جو رويو انتهائي احتياط وارو هوندو هو. هتي به وضو ۽ وهنجڻ جا ٽائيم مقرر هوندا هئا، هر ماني جي ٽائيم تي پڇا ڪئي ويندي هئي ته ماني ملي يا نه. روز ڊاڪٽر جو نمائيندو ايندو هو. هفتي ۾ هڪ دفعو ڪپڙن ڌوڻ لاءِ صابن ڏنو ويندو هو، وهنجڻ لاءِ به اهو استعمال ڪيو ويندو هو. هيٺين صفائي لاءِ بال صفا صابن ڏيندا هئا. اسان تي ڊيوٽي لڳل سپاهي پاڻ کي خادم چورائيندا هئا ۽ ٻانهن مان جيڪي جهلي حاجت وغيره لاءِ وٺي ويندا هئا ان کي استاد چوندا هئا. هڪ استاد مخصوص انداز ۾ چوندو هو ته، ”ڊاڪٽر! هي صابن وٺو ان سان ڪپڙا به ڌو ۽ وهنجو ۽ هي وٺو مال مسالو.“ اهو مال مسالو بال صفا صابن هوندو هو، جيڪو ڪيريءَ جهڙو ڪارو ڪنو ڏپ وارو هوندو هو، لڳائڻ سان اصل ڪل ساڙي ڪاري ڪري ڇڏيائين. لڳائڻ وقت اهڙي ته چڙ ۽ نفرت ايندي هئي، پر مجبور هئڻ سبب اڪيون پوري اهو به سور سهندا هئاسون. ماني حسب معمول صبح جو پوري ۽ چانهه جو ڪوپ. نوين وڳي پڪوڙا، نمڪ پارا ۽ سمبوسا واري واري سان چانهه سان گڏ. ٻارهين وڳي مانيءَ ۾ دال، ڪڏهن چڻا ته ڪڏهن مسور. شام جو چار

ڏينهن وڏو گوشت، هڪ ڏينهن ننڍو گوشت، اڱاري ڏينهن ڪڪڙ جي ٻوڙ جو رهو، اربع ڏينهن سائي پاڇيءَ سان گڏ ڪير ۾ چانور رڌل ۽ خميس جي شام جو چانور وغيره. هن عرصي دوران ٻڙي ڪاني جو ڪاٺ به نصيب ٿيو، جنهن ۾ شامي ڪباب ۽ مٺا چانور اڃائي طور ڏنا ويا هئا.

رمضان شريف جو مهينو به بند سيل جي زندان جي ڏينهن ۾ اچي مٿان پيو، قابو هئڻ سبب، هتي بدن جي چرپر لاءِ ۽ ذهن کي تسڪين ڏيڻ لاءِ نماز ۽ روزي جو سهارو وٺڻو پئجي ويو. هونءَ ته نماز ۽ روزو رکڻ جهڙوڪ پلجي ويو هوس، پر هاڻ هتي اها قضا به ڪانه ٿيندي هئي. مٿان وري روزا اهي به نياڻا پئجي ويا. دنيا جو هر اهو ڪم جنهن ۾ هڪ پابندي هجي ۽ ٻيو ان مٿان ڪنهن جو پهرو لڳل هجي، اهو نياڻن ڏاڍو ڏکيو هوندو آهي. نماز سان ته وري مختلف تائيم لاڳو، انهن تي اٿي الله جي عبادت ڪرڻ مسئلو هو، پر الله تي رکي روزا رکياسون ۽ وياسون اهو امتحان به چڙهي، جنهن جو اجر الله ڏيندو. عيد به بند ڪوليءَ ۾ ملهائڻي پئجي وئي. هن ڏينهن تي ڪيترائي آفيسر عيد ملڻ آيا، مٺائي ڏنائون، عيد مبارڪ ڏنائون ۽ ٿورو ٿورو بحث به ڪن پيا. هڪ آفيسر کي چيمز ته، ”گهڻي وقت کان پوءِ نماز شروع ڪئي آهي، روزا به رکيا آهن، اهو به ڪورس پورو ڪيم.“ اتي هڪ آفيسر کان رهيو نه ٿيو ۽ چيائين، ”جيڪو هاڻ اصل ڪورس اچي پيو، ان لاءِ تياري ڪريو.“ معنيٰ ته اسان جي لاءِ اڳتي اڃان پادر پسيا رکيا آهن.

هتي هڪ اهم واقعي تي به لکڻ ضروري ٿو سمجهان ته 15- مارچ 1993ع تي مون کي فوجي ڪورٽ ۾ پيش ڪيو ويو. به شاهد به گهرايا ويا، ان کان اڳ ڪورٽ جي سربراھ مون سان هيڏانهن هوڏانهن جو ذڪر ڪندي چيو ته، ”توهان جي تحريڪ صحيح آهي، توهان جون

شڪايتون پنجاب ڏانهن واجب آهن، پر اها تحريڪ غلط هٿن ۾ هلي وئي آهي. ائين نه ٿيڻ گهرجي ها، مون تنهنجو رڪارڊ پڙهيو آهي، تو زندگيءَ جو گولڊن حصو جيل ۾ گذاري ڇڏيو آهي. آئون توکي پرسنل ٿو چوان ته سياست مان هٿ ڪڍي وڃ ۽ ملڪ ڇڏي لنڊن هليو وڃ. هيڏي توکي ڊگري آهي، اتي باقي زندگي سٺي گذرنديءَ. ”مون کيس چيو ته، ”مون وٽ ايترا پئس ڪونهن.“ هو چٽائي ڏسي رهيو هو. پوءِ ڪورٽ شروع ڪئي وئي. شاهد بنا تعارف ۽ قسم ڪڍڻ جي مون تي الزام ٻڌائي رهيا هئا، ميجر اهي پينسل سان اڇي پني تي لکي رهيو هو، جنهن ۾ شاهد الزام هڻندا رهيا ته، توتي سنڌو ديش ٺاهڻ جو الزام آهي، تون 30- سيپٽمبر ۾ ملوث رهيو آهين. تو جهنڊو ساڙيو آهي، توسان هندستان جا ايجنٽ مليا آهن. مون هر ڪنهن الزام جو ترتيب وار جواب ڏيئي کيس مطمئن ڪرڻ جي ڪوشش ڪئي. ميجر چوي ته، ”ڊاڪٽر توتي هيءُ کيس اسان کي هلائڻو آهي، پر ڪورٽ ۾ تنهنجي درخواست هلندڙ آهي، پهرين اتي فيصلو ٿيڻو آهي، ڏسون ته فيصلو ڪنهن جي ٿو حق ۾ وڃي.“ مون کي چيائين ته، ”تو مئجسٽريٽ اڳيان ڏوهه قبوليو آهي، جتي تون ته اڪيلو هئين ان ڪري اڇي هتي شاهدي ڏي.“ مون کيس چيو ته، ”اهڙي ڪابه ڳالهه ڪانه ٿي آهي، مون ڪابه قبول داري ڪانه ڪئي آهي؛ ٻيو ڪو ڀلي اڇي بيان ڏي، پوءِ اهو مون کي قبول آهي. باقي هتي مون کي سچو هڻي اڇي پني تي صحيح ورتي وئي آهي.“ ”ها پوليس ۽ ايجنسيون ڪنهن کي وٺنديون آهن، تنهن کي آساني سان ٿوروئي ڇڏينديون آهن.“ ميجر ورائيو: وري مون کي چيائين ته، ”تنهنجي جوابن مان لڳي ٿو ته تو سياست ۾ رهڻ جو پڪو پروگرام ڪيو آهي، آئون توکي وري به چونڊس ته سياست ڇڏي وڃ ته تنهنجي لاءِ ڀلو ٿيندو.“

مون کي وري واپس وارد ۾ ڇڏيو ويو. عيد کان به ڏينهن اڳ رمضان ملاقات تي آيو. چيائين ته، ”آصف زرداري آزاد ٿي ويو آهي، کيس نياڻي به ڄائي آهي. ڪيترن ئي وزيرن صدر جي حق ۾ استعيفائون ڏيئي ڇڏيون آهن، الذوالفقار وارا به ضمانت تي ڌڙا ڌڙ آزاد ٿي رهيا آهن. اتي ملاقات مهل ويٺل آفيسر چوي ته سڀ آزاد ٿي ويا آهن، صرف تنهنجو اڪيلي جو مسئلو آهي، توتي اعتبار ڪري، اسان توکي آزاد به ڪريون پر وري وڃي ساڳي هلڙ بازي ۾ مشغول ٿيندين. آفيسر اڳيان رمضان جي رپورٽ تي تبصرو ڪندي چيم ته 1993ع اليڪشن جو سال آهي، جنهن کي ڪير به روڪي نٿو سگهي. آفيسر چوي ته اليڪشن نه ٿيندي، ملڪ اهو خرچ برداشت نٿو ڪري سگهي. مون ورائي ڏيندي چيو ته، ”منهنجو ته اهو اندازو آهي. باقي اڳتي ڏسون ته ڇا ٿو ٿئي؟“

ڪجهه ڏينهن کان پوءِ اسان کي سب جيل مان ٻاهر ڪڍيو ويو. جڏهن به اسان کي هڪ ٽيم کان ٻي ٽيم جي هٿن ۾ ڏيڻو هوندو هو ته، ميڊيڪل سرٽيفڪيٽ ضرور وٺندا هئا، جنهن مان اسان به اندازو لڳائيندا هئاسون ته هاڻ اسان جا بسترا گول آهن. اهڙي نموني اسان جي ميڊيڪل چيڪ اپ کان پوءِ اسان کي وري اچي آفيس ۾ ڇڏيائون. اتي چار پنج ڏينهن انتظار ڪندا رهياسون، پر بدلي ڪانه ٿي، ان ڪري اسان کي اچي واپس سب جيل جي سيلن ۾ بند ڪيو ويو.

20- اپريل تي پهري تي لڳل سپاهي رازداريءَ ۾ اچي ٻڌايو ته قومي اسيمبليءَ ٽٽي چڪي آهي. ملڪ جو وزير اعظم بلخ شير مزاری ٿيو آهي ۽ پنجاب جو وزير اعليٰ ياسين وٽو کي ڪيو ويو آهي، اڃا خبرون اچن پيون. مون کي به ٿورو جيئن وڻي ملي ته گهنشام کي آهستي ٻڌايم ته ملڪ ۾ هيڏي تبديلي اچي ويئي آهي. پوءِ همراهه ڪپڙن ۾ نه

پيو ماڻهي، جيڪو پهريدار اچي تنهن کي چوي ته اڄ منهنجي لاءِ انتهائي خوشي جو ڏينهن آهي، ان لاءِ عجيب غريب ڳالهيون گهڙي سپاهين کي مٿي ۾ پيئي هنياين. آئون اچي ڦاٽس ته همراھ کي ڪيئن روڪيان، اڳيئي مڙس ڦاٽل دهل وري مٿان هيڏي ڳالهه هٿ اچي ويئي هجيس. انهيءَ سوچ ويچار ۾ هئس ته اسان وٽ هميشه ايندڙ آفيسر ۽ عملدار اچي پهتا. اسان کي چيو ويو ته اکين تي پٽيون ٻڌو ۽ جلدي تياري ڪريو. ٿوري وقت اندر سب جيل مان ٻاهر ڪڍي، ڊاڪٽر وٽ پيش ڪيو ويو، اتان ضروري لکپڙهه ڪري اسان کي اچي آفيس ۾ ڇڏيو ويو. ڪلاڪ ڏيڍ اندر اسان کي باريڪ مان ٻاهر ڪڍي ٻاهر آندو ويو، ٻاهران آيل گهات تي اسان جون ٻانهون پٺيءَ ڀر ورائي پنهني هٿن ۾ هٿڪڙيون هنيون ويون. هڪ فوجي گاڏي ۾ چاڙهيو ويو. اسان کي گاڏيءَ ۾ لڳل بينچن جي وچ ۾ هيٺ وهاريو ويو ۽ سپاهي بينچن تي مٿي ويٺا رهيا. اهڙي طرح اسان جو قافلو نامعلوم منزل ڏانهن روانو ٿيو. زندگيءَ ۾ پهريون دفعو پٺيون ٻانهن ۾ هٿڪڙيون لڳيون هيون، پر اسان سڀني سورن کي سهڻ لاءِ تيار هئاسون. مون کي آفيسر جا چيل لفظ ياد هئا، شايد اصل ڪورس ڪرائڻ ڏانهن وٺي وڃي رهيا هئا.

اهڙي طرح قافلو ڪراچيءَ جا اسان لاءِ نامعلوم روڊ لتاڙيندو، پنهنجي منزل ڏانهن روان دوان رهيو. هلندي هلندي ڳچ پٽت کان پوءِ هڪ هنڌ گاڏي کي بيهاري اسان جا نالا پڇيا ويا، جنهن کان پوءِ قافلو وري منزل ڏانهن اڳتي وڌيو. ڪجهه مفاصلي تي گهنشام کي گاڏيءَ مان لاتو ويو، هيستائين آئون گاڏي ۾ گهنشام جي پٺيان هئڻ سبب جوتي جي نوڪ ڪيس ٻنڊڻن ۾ هڻندو آيس، هو وري ٻڌل هئڻ سان جوتي کي هٽائڻ جي ناڪام ڪوشش ڪندو رهيو. گهنشام گڏ هجي ۽ ماڻهو

سنجيدو رهي اهو ناممڪن آهي. گهنشام برن ۾ لهي ويو هو، دل ۾ ارمان ٿيم، پر هتي هر ڪنهن کي پنهنجو بار پنهنجي ڪلهن تي کڻڻو آهي، هتي ڪنهن کي مشڪل مهل آتڻ ڏيڻ ڏاڍي مشڪل هوندي آهي. هتي ته چارئي پهر خوف چنبڙيل هوندو هو، ان کانسواءِ اصل قبر جهڙي ماٺ، ڪيڏي ڪيڏي مهل ڪنگهار الله الله ڪري هڪٻئي کي پرپاسي ۾ هڻڻ جو احساس ڏياريندا هئاسون، نه ته پيو مڙئي خير. پوءِ به ٻڌل هٿڪڙين، جهوڙيل ٻانهن ۽ اکين تي پتيون هڻڻ کان پوءِ به ڪنهن ساٿي جو ويجهو هڻڻ اسان پاڻ لاءِ وڏو ڏڍ سمجهندا هئاسون. هڪ کان ٻن جو احساس هڻڻ ڪري وري به دل کي ڪي قدر چين مليو ٿي، پر هاڻ آئون اڪيلو ٿي ويو هوس.

فوجي گاڏي هلندي رهي، تانجو هڪ هنڌ اچي بيٺي، ته پوءِ اتان هلڻ جي نه پيئي ڪري. منهنجون ٻانهون پٺيان ٻڌل هجن، گرميءَ سبب بدن پگهر ۾ پسي ويو ۽ مٿان وري اچي اڃ ورايو، پر هتي منهن کولڻ جو نتيجو ڪوبه نه نڪرندو. هتي سپاهي پيڇڻ جي ڪوشش ڪري رهيا هئا ته، ”توتي ڪهڙو الزام آهي؟“ مون چيو ته، ”ڪوبه الزام ڪونهي، بس سياسي چڪر آهي.“ هو چوڻ تون هندستان جو آهين، چرڪ پريندي چيم ته، ”ڪنهن چيو؟ آئون بابا هتي جو آهيان، بدين ضلعي جو ويٺل آهيان، سڄي سنڌ سڃاڻي ٿي، شايد توهان جا وڏا آفيسر به سڃاڻندا هجن. بس سياست ۾ ائين ٿيندو آهي، جو اڄ توهان جي پيرن ۾ پيو آهيان.“ ڀلي اسان کي نه ٻڌاءِ اڳتي خبر پئجي ويندي، سپاهين ورائيو.

گهڻي دير کان پوءِ مون کي گاڏيءَ مان هيٺ لاهي هڪ باريڪ ۾ آندو ويو، جتي منهنجي هٿڪڙيءَ کي دريءَ ۾ ٻڌو ويو. جڏهن

هٽڪڙيءَ کي سيخن ۾ هڻي رهيا هئا ته سپاهيءَ کان پڇيم ته، ”آئون نماز پڙهندو آهيان، هن وقت ڇا حڪم آهي؟“ نماز، ماني کائڻ ۽ حاجت وقت تنهنجي هٽڪڙي کولي ويندي. جيئن ته ان مهل نماز جو وقت ٿي ويو هو. هٽڪڙي کولائي وضوءَ لاءِ باريڪ جي در سامهون ٿي وينس. سامهون وڏو کليل علائقو نظر اچي رهيو هو، جنهن مان سمجهي ويس ته ملير ڇانوڻي ۾ اچي پهتو آهيان. شام جو ڪجهه آفيسر آيا جن پهرئين تاثر ۾ رعب ڇڏڻ لاءِ اچي آڪڙ ۾ ڳالهائيو، تون ڊاڪٽر آهين - ها - ڪٿان ڊگري حاصل ڪئي آهي، ڪهڙي سبجڪٽ ۾؟ جن جا جواب ڏيندو ويس، تنهن کان پوءِ هليا ويا. هاڻي آئون ڊيوٽي لڳل سپاهين جي حوالي هوس، جن مون سان رعايت ڪندي چيو ته، ”ڪو آفيسر ايندو ته اڳواٽ توکي ٻڌائينداسون ته پتي ٻڌي ڇڏجانءِ نه ته اکين کي کليل رکو.“ ائين شروعات ته چڱي ٿي آهي، اڳتي به الله چڱي ڪندو.

صبح جو جيئن ئي سج چڙهندو ويو، تيئن ئي منهنجي باريڪ اڳيان ۽ اندر ڪم ڪندڙ سپاهين جي رش وڌندي ويئي. اها تياري ڪور ڪمانڊر سنڌ لاءِ ٿي رهي هئي، جيڪو نئين ڪوارٽر گهاٽ جي انتظام لاءِ اچي رهيو هو. جنهن باريڪ ۾ آئون بند هوس، اها نئين ڪوارٽر گهاٽ ۾ اچي ٿي ويئي، ان ڪري منهنجي باريڪ اندر به سپاهي ڪم ڪار لاءِ موڪليا ويا، جيڪي سيخن کي گريس هڻي رهيا هئا، درين ۽ درن تان چارو هڻائي رهيا هئا. انهيءَ رش مان ڪيترائي سپاهي وڌي اچي مون سان مليا، جيڪي اڪثر سنڌي هئا. سنڌ جا پنجابي سپاهي به ملڻ ايندا رهيا، منهنجي لاءِ اهو ٺهڻ هلي ويو هو ته، ڪو هندستان جو ايجنٽ آيو آهي، جيڪو ڊاڪٽر آهي. پر سنڌي سپاهي سڃاڻي رهيا هئا، سي پريٽ منهنجي تائيد ڪندي چئي رهيا هئا ته آئون سياسي ڪارڪن آهيان

۽ پنهنجي تنظيم جو اڳواڻ به آهيان، جنهن ڪري گهڻن جون غلط فهميون دور ٿي رهيو هيون. جيڪي نه پيا سڃاڻن انهن لاءِ اها عجب جهڙي ڳالهه هئي ته جيڪڏهن سياسي اڳواڻ آهي ته باريڪ 50 ۾ چو اچي سنگهرن ۾ بند ٿيو آهي. خير پوءِ ته صبح کان شام تائين ڪيترائي سپاهي ملن ايندا رهيا. ائين هتي ماحول وري جهڙوڪر پنهنجائپ وارو ملي ويو. انهن کان پتو پيو ته آئون هنن وٽ مهمان آهيان، شايد اڃان ڪنهن ٻئي هنڌ موڪلين. گهنشام جو به پتو پيو ته اهو به منهنجي پرياسي ۾ آهي ۽ آرام ۾ آهي. انهن واقف ڪارن ۾ تبدي محمد خان جو سپاهي به اچي مليو، هن ايندي سان مون کي سڃاتو، وڏا پاڪر پائي مليو. چيائين، ”پرواهه نه ڪر، توکي ڇا ڪپي حڪم ڪر.“ مون ڪجهه ضرورت جو سامان چيو. وڌيڪ چيائين ته، ”رات جو اسپيشل ڊيوٽي هٿايان ٿو، پوءِ ڪچهري ڪنداسون.“ رات ٿي ته اهو دوست پهري تي اچي چڙهيو. ڳالهين مٿان ڳالهيون ڪندي چيائين ته، ”هنن اڳيان ڪابه رڌي ۽ ضد نه ڪر، جيڪي چون اهو لکي ڏيندو اچ، هنن جي گوڏن هيٺان نڪر پوءِ پاڻ شينهن آهيون.“ مون چيو ته، ”اهو وقت گذري چڪو آهي، اسان جو فيصلو 27- اپريل تي ٿيڻو آهي.“ ”پوءِ انتظار ڪر. انڌي طاقت آهن، هنن کان بچ ته سٺو ٿيندو.“ پوءِ واقفيت ويئي وڌندي، ڪيترائي سپاهي پئي آيا ۽ چڙهي ڏيندا ويا، هرڪو هٿ ملائيندو، ڪچهري ڪندو، حال احوال پڇندو، دعائون ڪندو ۽ منهنجي حال تي افسوس ڪندو ويو. ائين منهنجون راتيون ۽ ڏينهن ملير ڪينٽ ۾ گذرڻ لڳا. ملير ڪينٽ ۾ ايندي محسوس ڪيم ته هاڻ سنڌي ماڻهن کي به بڪ ستايو آهي. سوين نوجوان فوج ۾ پهچي چڪا آهن. آئون جتي بند هوس اهو سڀلائي جو يونٽ هو، جنهن جو ڪم سامان پهچائڻ هو.

28- اپريل تي مون کي اچي سڀاهين ٻڌايو ته توهان لاءِ مئجسٽريٽ آيو آهي، توهان وري واپس وڃو پيا. مئجسٽريٽ جي اچڻ مان اندازو لڳايم ته اسان جو معاملو سول ڪورٽ ۾ منتقل ٿي ويو آهي، پر اڃان به وڌيڪ حال احوال جو منتظر رهيس. ٻئي ڏينهن يونٽ جو ڪرنل ملڻ آيو، جنهن ڳالهين مٿان ڳالهيون ڪندي چيو ته، ”بابا توهان ٻچي ويا آهيو، توتي قتل وغيره جو ته کيس ڪونهي؟“ مون چيو ته، ”اهڙي ڪابه ڳالهه ڪانهي.“ ”يلا پٽ اسان کي ٻڌاءِ ته ملڪ جي لاءِ سٺو سياستدان ڪير ٿيندو؟ مون ورائيو ته، ”جيڪڏهن ملڪ جي ماڻهن جي راءِ ٿا پڇو ته، بينظير کي حڪومت ڏيو.“ ”يلا مظفر شاهه ۽ قائم علي شاهه ۾ ڪير سٺو آهي؟“ قائم علي شاهه. ”ڇو؟“ ”ڇاڪاڻ ته هڪ کي عوام جي تائيد آهي، ٻيو نٿا هڻي اچي ويٺو آهي، ان کي ڪوبه حق نٿو پهچي ته هو وزير اعليٰ رهي.“ ”ڊاڪٽر توهان پرنسپال به رهيا آهيو ڇا؟“ مون چيو ته، ”چون ٿا.“ ڪرنل چيو، ”پٽ توتي ڪم رڪان ٿو ته تون اسان کي ڪائنات ۽ وقت تي مضمون لکي ڏي.“ مون ان جو ڪوبه جواب نه ڏنو. ”ڪهڙي پارٽي ۾ رهيو آهين. گهڻو وقت سائين جي - ايم سيد سان رهيو آهين؟؟“ ڪرنل پڇيو. ”هاڻي اسان پنهنجي تنظيم ٺاهي آهي.“ مون ورائيو. ”سائين ته ملڪ دشمن آهي.“ ڪرنل چيو. مون چيو ته، ”توهان صحيح ٿا چئو. هو سنڌو ديش لاءِ جدوجهد ڪري رهيو آهي.“ جنهن تي ڪرنل چيو ته ”کيس چئوس نوي سيڪڙو عوام جو اعتماد وٺي اچي ته پوءِ اسان ان سان ڳالهايون.“ وري پلٽو ڪائيندي چيائين ته، ”پوءِ کيس حق نٿو پهچي ته ملڪ خلاف ڳالهائي ۽ ملڪ ٽوڙي.“

ڪجهه ڏينهن گذرڻ کان پوءِ ملير ڪينٽ مان اسان کي واپس

ڪرڻ لاءِ گهات اچي ويو. هاڻ اسان جي منزل وري ساڳيو هيڊ ڪوارٽر هئي. پهرين مون کي گاڏي ۾ کنيو ويو، پوءِ رستي تان گهنشام کي به کنيو ويو. حسبِ دستور اسان کي چيڪ اپ لاءِ ڊاڪٽر وٽ پيش ڪيو ويو. چيڪ اپ دوران اسان کي پاڻ ۾ ملڻ جو پهريون موقعو مليو، اها اسان جي پهرين ملاقات هئي. کيس حال احوال ڏنم ته پنهنجو معاملو سول ڪورٽ ڏانهن موٽي آيو آهي. ان تي گهنشام جو تبصرو هو ته هاڻ الله چڱي ڪندو. جيئن وقت گذرندو، تيئن الله سٺائي ڪندو. اهو کيس افسوس هو ته جيڪي هندستان ويا سي آزاد ٿي ويا، پر اسان قابو آهيون! يار ڏس ائين پيو ٿئي. وري به چوي، ”ڊاڪٽر پاڻ سياسي ڪارڪن آهيون، لڪل ڪونه آهيون جو پاڻ کي هضم ڪري وڃن. پرواهه نه ڪر ڊاڪٽر! گهڻا توبه ڪري ويا، اسان به ديوان آهيون وينداسون هيڏانهن هوڏانهن ٿي. ڊاڪٽر تون مڙس ٿي دٻ جهل سنڌ جو مستقبل تون آهين. ڊاڪٽر هاڻ تون معمولي ماڻهو ناهين، ٻيا ويا سڀ ڌوڇي. تنهنجو مستقبل شاندار آهي، هاڻي جيئن هتي رهندين، تيئن پنهنجي پارٽيءَ جي عزت ۽ وقار ۾ اضافو ٿيندو. هن وقت تنهنجو مقابلو پ پ سان آهي“ مطلب ته اهي پييون ڏيندو رهيو.

جڏهن قلم هلي رهيو آهي ۽ وقت به مناسب مليو آهي، تڏهن سنڌ ۾ پيل هڪ روايت تي اپٽار ڪندو هلان ته ڪيئن اسان پنهنجي اڳواڻن کي ٽڪايو آهي؟ ڪيئن نه سياسي ميدان مان ڪلنگيدار ۽ شهنشوار ڀڳا آهن، اهو هيئن ته اڃا ڪو مس اڳواڻ اڀرندو آهي ته سڄو بار ان تي اُچلي ڇڏيندا آهيون. رڳو بار هجي ته به خير، وري اچي ان جي پٺيان پوندا آهيون، جن خدا ڪارڻ جي دشمني. ان لاءِ نعرا لڳي ويندا، ثنائون سڀ ان لاءِ، تخلص گهڙجي ويندا، شعر لکجي ويندا، جلسن ۾

ان کي ناقابل تسخير ڪري پيش ڪيو ويندو ۽ اهو محسوس ڪرايو ويندو ته جيڪي سڄ لهي ۽ اڀري پيو اهو هن مٿي جي ڪري ۽ هن جي پٺيان سڄ آهي. پوءِ جڏهن ايجنسيون به انهيءَ جي هاڪ ۽ ڏاڪ ٻڌنديون آهن ته پوءِ لڳي وينديون آهن ان جي پٺيان. پوءِ همراھ جي پٺيان باھ ٻري ويندي، اصل وٽ وٺان. هو اڳيئي گهر کان تڙيل هوندو آهي، هاڻ وري مٿان همراھ ٽاپين ۾، پوءِ ڪي گرفتار به ٿي پوندا آهن، پوءِ جيل ڳچيءَ ۾ ۽ دوست گمرا مائٽ ماڙيءَ ۾ سيخن تي تنگيل ۽ پوءِ پيو همراھ اٺ جي پيرن ۾ لتاڙيو، اصل هٿي هڏگڏ ڀجرائي، بدن مان ست ڪڍي، نور وڃائي وهندو آهي. پوءِ هي دٻ ڪير جهلي؟ هن راند ۾ ڪي همراھ ٿئي ويا، ڪجهه ڀڄي ويا، ڪي وڃي ايجنسين جا مخبر ٿيا ۽ ڪي حاڪمن جا ڀڄ لٽڪاڻو بنيا، ٿورو پوئتي نھاري ڏسو ته ڪيئن نه ميدان صاف ٿي ويو آهي. اڄ ته انهن نعرن کي به شرم محسوس ٿيندو هوندو، هٽنڊڙن جو حال الاڻجي ڇا هوندو؟ ڪيڏانهن ويو؟ تنهنجو ساھ، منهنجو ساھ - ڪيڏانهن ويو؟ جنرل ڊومڪا - ڪيڏانهن ويو؟ تنهنجو شان، منهنجو شان، پڪو ديشي، سڄو ديشي، مزاحمت جو نشان ڪمانڊو آف ايل ايم سي؟؟ اڃان به ائين ٻوهي ۾ آئيندا رهياسون ۽ اڃان اهو طريقو نه بدلايوسون، جيئن ڪٿ جائي برنال لڳاڻو، جل جائي برنال لڳاڻو - هاڻ اهو طريقو سياست مان ختم ڪرڻو پوندو. گھنڀار جي لفظن کي پاڻي ڏيڻ لاءِ تيار آهيان، پر اهو طريقو بند ٿيڻ گھرجي. ڇو ته سندس انهن ريمارڪس جي معنيٰ هئي ته جڳ جهان ٻاهر دودو اندرا ڇو ته سنڌ جو مستقبل آهي.

ملير ڪينٽ جي اسپتال مان ميڊيڪل چيڪ اپ جو سرٽيفڪيٽ وٺڻ کان پوءِ، اسان کي فوجي ٽرڪ ۾ سوار ڪيو ويو، قافلو هلندو اچي

F.I.U. هيڊ ڪوارٽر پهتو. اسان ٿورو انتظار ڪيو ته هيڊ ڪوارٽر جو هڪ اهلڪار جيڪو باريش هوندو هو ۽ اسان جي خدمت چاڪريءَ تي لڳل هوندو هو ۽ جيڪو مودودي فڪر جو پوئلڳ هو، اهو ٻاهر نڪري آيو. اسان جون هٿڪڙيون ڪوليون ويون، اسان کي وري اچي سب جيل جي سيلن ۾ بند ڪيائون. هن اسان کي دلداري ڏيندي چيو ته، ”توهان اسان وٽ چند ڏينهن لاءِ مهمان آهيو، توهان کي اسان آزاد ڪري رهيا آهيون، توهان کي پوليس جي حوالي ڪيو ويندو، جتي توهان جي داخلا ڪري، توهان کي آزاد ڪيو ويندو.“ هاڻ اسان هتي هفتي جا مهمان هئاسون، باقي آزاديءَ جو آسرو دل سان نه پيو لڳي. پوءِ وري به اهو اطمينان هو ته، سول ڪورٽ جي حوالي ٿينداسون، وڪيل ٿيندا ۽ قانوني جنگ ۾ وينداسون نڪري. پر پهرين هتان اُن جي گوڏن هٽائڻ تـ نڪرون.

هاڻ اسان ڪجهه ڏينهن کان انتظار ڪرڻ لڳاسين تانجو اسان جي واپسي واري سفر لاءِ، اسان کي هيڊ ڪوارٽر جي لاک اپ ۾ آندو ويو، ڊاڪٽر وٽ ميڊيڪل چيڪ اپ ڪرائي ويئي. هن وقت مون سان گڏ هاشم شيددي هو. ٻه ٽي ڏينهن گذارڻ کان پوءِ هڪ رات جو مون کي لاک اپ مان ڪڍيو ويو، هٿڪڙيون هڻي، هڪ پڪ اپ ۾ وهاريو ويو. گاڏي ڪراچيءَ جا روڊ لتاڙيندي جڏهن سپر هاءِ وٺي تي چڙهي تڏهن سمجهيم ته منزل حيدرآباد آهي. اسان جي گاڏي هلندي رهي تانجو منزل مقصود اچي ويئي، مون کي پڪ اپ مان لاهي هڪ سيل ۾ وٺي آيا، رات جا يارنهن ٿي ويا هئا. جنهن سيل ۾ بند ڪيو ويس، اتي مون کان اڳي هڪ نوجوان ستو پيو هو، منهنجي اچڻ تي پاسو به ڪونه ورايائين. منهنجي هٿڪڙي جي زنجير سيل ۾ لڳل هڪ ڪڙي ۾ ٻڏي ويئي ۽

سمهن لاءِ ٻه ڪٿا ڏنا ويا. سيل جي ٻاهران ايندڙ رڪشائن جو آواز سڃاڻي رهيو هوس ته هاڻ حيدرآباد ۾ آهيان. اهو به اندازو لڳايم ته ساڳيو اهو هنڌ آهي، جتي اڳي رهيو آهيان، صرف سيل تبديل هو. هي سيل اڳي واري سيل کان خلاصو هو ۽ ان ۾ پنڪو به لڳل هو. رات سمهي رهيس صبح جو سوير باٿ لاءِ ٻاهر ڪڍيو ويو، باٿ روم کي به سڃاڻي پڪ ٿي ته هاڻ حيدرآباد ۾ آهيان. صبح جو نوجوان پنهنجو تعارف ڪرايو ته هو لاهور جو پنجابي آهي، ڪاروباري فيملي سان واسطو رکي ٿو، گهڻو وقت دٻئي ۾ رهيو آهي. محبت جي چڪر ۾ هندستان ويو، هو اتي ڇهه مهينا جيل ۾ رهيو، اتان کيس سرحد ٽپائي پاڪستان موڪليو ويو، جتي کيس گرفتار ڪيو ويو، هاڻ هو ايجنسین جو حوالي آهي. هو ڪٿي آهي اها کيس خبر ڪانهي؟ سندس محبت لاءِ هي منطق هوندو هو ته ڪنول جو گل گند ۾ پيدا ٿيندو آهي، ان کي حاصل ڪرڻ لاءِ گند ۾ گهڙيس. ڪنول ته حاصل ڪيم پر ان گند ۾ ڦاسي پيس. سندس مختصر زندگي اها آهي. مون کان پڇيائين ”توهان هتي ڪيئن پهتا آهيو؟“ مون کيس چيو ته، ”آئون سياست جي عتاب جو نشانو بنيو آهيان.“

ڇانوڻين ۽ هيڊ ڪوارٽرن ۾ ڊگهو وقت اوجاڳا ڪندي، ڪجهه دٻاءُ ۽ دهشت سبب مون کي بلڊپريشر جي شڪايت ٿي پئي هئي. اها شڪايت هيڊ ڪوارٽر ۾ ڊاڪٽر اڳيان ڪيم، جنهن مون لاءِ Diasy-pam 5mg لکي ڏني، پر اتان جيئن جلد حيدرآباد ۾ پهتس ته اتي به ساڳي شڪايت ڪيم. هن غير قانوني دنيا کي به پنهنجا قانون ۽ اصول آهن. منهنجي شڪايت جي مدنظر مون کي اسپتال ۾ آندو ويو، حيدرآباد جي ڪينٽ اسپتال ۾ منهنجي فل چيڪ اپ تي ڌيان ڏنو ويو، ايڪسري ڪڍيو ويو، بلڊ پريشر، پيشاب جون ٽيسٽون ورتيون ويون، جيئن ان جي روشنيءَ ۾

منهنجي لاءِ دوا تجويز ڪئي وڃي ها.

اسپتال مان واپس جيئن سيل وٽ پهتاسون ته سپاهي اڳيئي منهنجو سامان کنيو بيٺا هئا. وري اتان مون کي واپس اسپتال ۾ آندو ويو. ڊاڪٽر چيڪ ڪندي چيو ته، ”انهيءَ چوڪري کي ڇا ٿي ويو آهي، جيڪو 1983ع ۾ ڳورو ۽ وچولي قد جو هو.“ مون کيس چيو ته ”بند جي زندگي گذري آهي، ان جو ضرور رنگ ٿي اٿس ڀيرو هوندو.“ ”آئون توهان کي چڱي طرح سڃاڻان ٿو، توهان جي اخلاق کان به واقف آهيان، توهان ڪڏهن به ڪامياب نه ويندا. جڏهن بندوق ڏسو ٿا ته پير ٿا ڏڪن، جڏهن ريل چڙهو ٿا، تڏهن مسافرن جي ڦرلٽ ٿا ڪريو ۽ انهن کي بيعزتو ڪريو ٿا.“ جنهن لاءِ هن خوشحال خان ريلوي ۾ 1985ع ۾ ٿيندڙ لاڙڪاڻي اسٽيشن جو واقعو ٻڌايو. هن چيو ته اخلاق کان سواءِ ڪيئن تحريڪ اڳتي وڌندي؟ هن پڇيو ته هيڏو وقت سياست ۾ رهيو آهين، ان جو آئوٽ پُٽ ڇا آهي؟ چيائين ”تو ڪڏهن ڪاٻيءَ جي مرض خلاف به جدوجهد ڪئي آهي، ڪڏهن مثبت ڪمن ڏانهن به ڌيان ڏنو آهي.“ مون چيو ”ها - اسان ان لاءِ هاڻ ڪوشش آهيون.“ اهو مون کي معلوم آهي. چڱو هن وقت توهان وڃو پيا، حالتون سازگار رهيون ته ٻاهر ڪڏهن ملنداسون. چڱو خدا حافظ چئي پاڪر پائي مليو.

مون کي پڪ آهي ته وهايو ويو، گاڏي رواني ٿي جنهن جو رخ سينٽرل جيل حيدرآباد هو، گاڏي هلندي اچي اهڙي جڳهه تي بيٺي جتي رکشائن، گڏهه گاڏين، ٽانگن ۽ سوزوڪين جي ڏاڍي رش لڳي پيئي هئي، هوشياريءَ سان اکين جي پٽي مان نهاريم ته منهنجي نظر خواجه جماعت خاني تي پيئي ۽ سمجهي ويس ته مارڪيٽ ٿاڻي تي آندو ويو آهيان. ٿوري دير کان پوءِ فوجي اهلڪار موٽي آيو، چيائين ته ستي ٿاڻو -

گاڏي حيدرآباد جي مصروف روڊن تان هلندي اچي سٽي ٿاڻي تي پهتي. ٿوري وقت اندر مون کي گاڏيءَ مان لاهي، ٿاڻي اندر صوبيدار اڳيان پيش ڪيو ويو. ٿوري لڪ پڙه کان پوءِ فوجي اهلڪار منهنجي اکين تان پٽي لاهي پنهنجي ماڳ ڏانهن واپس ٿي ويو. مون کي آفيس مان ڪڍي اچي سٽي لڪ اپ ۾ بند ڪيو ويو. هتي به سول اهلڪارن جو حڪم اچي پهتو ته اکين تي پٽي ٻڌي وهندا ڪريو. پر هتي مون پٽيءَ جو گهڻو خيال نه ڪيو، اها جهڙي ڪر رسم روا ٿي چڪي هئي، جيڪو به ٿي آيو، ان کي اکين تي پٽي ٻڌي لڪ اپ ۾ رکيو ويندو هو.

هتي به منهنجي ملاقات تان ڪانگ هڪلڄن شروع ٿي ويا، بس مٿان حڪم آهي، اسان مجبور آهيون. هي بهانو سول آفيسرن کي مفت هٿ اچي ويو آهي، ڪڍن پنهنجون ڪسرون، پر چون مٿان حڪم آيو آهي. تمام ٿورا دوست مليا سي هٿ ملائڻ تائين، باقي گوڏو گوڏي سان ڏيئي ڀرسان لڳي ڳالهيون ڪرڻ لاءِ هتي به سڪي رهيس.

سٽي لڪ اپ مان ٻئي ڏينهن ريماند لاءِ اي - سي - ايم ڪورٽ ۾ پيش ڪيو ويو. جنهن ٽن ڏينهن جو ريماند ڏنو. هتي سنگت اچي گڏ ٿي هئي. انهن مان ڪن سان هٿ ملائي سگهيس، ڪن جو دور درشن ٿيو. پوءِ وري اچي سٽي لڪ اپ ۾ بند ڪيائون. ٽن ڏينهن کان پوءِ ٻيو ريماند ورتو ويو. مون کي اهڙي وقت ڪورٽ ۾ پيش ڪيائون، جو سڄي سنگت تڙي پڪڙي ويئي هئي، اتان ريماند وٺي وري اچي لڪ اپ ڀيڙو ڪيائون.

جيئن ريماند پورو ٿيو، مون کي لڪ اپ مان ڪڍيو ويو. پوليس گاڏي ۾ وهاريو ويو. پوليس گاڏي حيدرآباد جي چور روڊ ۽ گهٽين مان گوھيون ڏيندي اچي ٿڌي سڙڪ تي چڙهي، سمجهيم ته اسان جي منزل

ڪراچي آهي، پر جي - او. آر ڪالوني واري پيٽرول پمپ تان گاڏي مڙي پيو رستو ورتو، هاڻ سمجهيم ته دهشتگردي ڪورٽ ڏانهن وٺي پيا وڃن. گاڏيءَ کي بنگلي نما ڪورٽ ۾ آندو ويو. گاڏيءَ مان لاهي مون کي ڪورٽ جي ريڊر جي آفيس ۾ وهاريو ويو. اتي ريڊر چيو ته، ”توهان جا پهريان ڪيس ختم ٿي چڪا آهن.“ مون چيو ته، ”هڪڙا ختم ٿيا آهن، ته مٿان وري هيا.“ اسان ڪورٽ ۾ انتظار ڪرڻ لڳاسون، پوءِ ته مختلف ماڻهو آيا، جيڪي ڦليلي - پٺياري ۽ مختلف ڪيسن جي چالان جا بنبڊل منهنجي اڳيان اڇلائيندا ويا. آئون به کين گڏ ڪندو ويس، ڪارروائي پوري ٿي ته، وري اتان روانا ٿياسون. هاڻ آئون دهشتگردي ڪورٽ ۾ دهشتگرد جي حساب سان چالان ٿي چڪو هوس.

هن ڪورٽ کي عام ماڻهو دهشتگرد واري ڪورٽ چوندا آهن. بابا توهان جو ڪيس ڪٿي آهي؟ ادا ”دهشتگرد“ وٽ، اهو هاڻ تاريخ فيصلو ڪندي ته واقعي اها ڪورٽ دهشتگرد آهي يا ان ۾ پيش ٿيندڙ.

ٽوڙي ڦاٽڪ ڪيس ۾ اسان حيدرآباد جيل ۾ هئاسون. اتي هڪ قيدي ڊاڪٽر فضل پيرزادو جيڪو تمام ڏاهو ۽ هرفن مولا آهي، تنهن منهنجو هٿ ڏسندي چيو ته ”مستقبل ۾ ڊاڪٽر دودي بي دهشتگرديءَ جو الزام لڳندو، ڪيس سنڀاليو.“ تڏهن مون سان رهندڙ بوسڪي جي قميص پائيندڙ ۽ راڊو ٻڌندڙ قوم پرست گوريلا ڪلندا هئا ته ڊاڪٽر دودو ۽ دهشتگرد - اڄ ڊاڪٽر فضل جا چيل لفظ منهنجي ذهن تي تري آيا هئا. پنهنجي گهر ۾ وري ماما عبدالرحمان دست شناس هئڻ سبب، ان سان جڏهن به ملڻ جو موقعو ملندو هو ته، هٿ ضرور ڏيکاريندو هئس. 1992ع لاءِ سنڊس اڳڪٿي هئي ته سال جي پڇاڙي توهان لاءِ ڳري ثابت ٿيندي، جنهن ۾ گرفتار به ٿي سگهو ٿا. تڪليف

ايندي پر ويندا پار پئي. غلام حسين لغاري دست شناس سان اصل ذهن پندرهن ڏينهن اندر ملڻ ٿيو. جنهن کي به هٿ ڏيکاريم، هٿ ڏسندي چيائين ته ”تون گرفتار ٿي رهيو آهين، بچاءُ ڪر، گرفتاري اصل تنهنجي سر تي چڙهي بيٺي آهي.“ اهي سڀ ڪٿڪا منهنجي ذهن تي هئا، پوءِ به پنهنجي پورهئي سان لڳو رهيس، دست شناسن جون اڳڪٿيون سچيون ثابت ٿيون. آئون گرفتار ٿي ويس، تنظيم تي ڏکيا ڏينهن اچي ويا ۽ سڀ وڏي امتحان ۾ اچي وياسون. هيڏانهن FIU وارن جو ڪورٽ مارشل ڪرڻ جو دڙڪو، ڊاڪٽر قادر بند وارد، دوستن جون بدليون، آفيس تي چاپو، سڄي سنگت ٽاپين ۾. هاڻ آئون فوجي مست عليل اٿ جي پيرن هيٺان نڪري، سول ڪورٽ جي حوالي ٿي ويو آهيان. ڊاڪٽر قادر کي ساڳيون سهوليتون واپس مليون آهن. ٻاهر سنگت کي وڃي هاڻ ساهه پيٽ ۾ پيو آهي، اهي هيون فقيرن جون صلاحون ۽ نصيحتون.

ٻاهر هوس ته شادي لاءِ ڏاڍا جتن ڪيم، جيڪا ڳالهه هاڻ راز جي نه رهي آهي. ٻه سال ميڙون ۽ منٿون ڪيم، پر ڪاميابي تيئن پري ٿيندي ويئي. مون سان منهنجي دل پسند جيڪا وفا ڪئي، جنهن گهر ۾ جنگ ڪئي، جنهن منهنجي لاءِ انتظار ڪيو ۽ ذهني طرح پوڳيو آهي. هوءُ ته مون کي پنهنجو ڪري ويٺي هئي، منهنجو ٻاهر هئڻ هن لاءِ وڏي آٿت هو. جڏهن به حيدرآباد ۾ هوندو هوس ۽ اخبارن مان کيس پتو پوندو هو ته، هوءُ مون کي پاڻ وٽ سمجهندي هئي. جڏهن فوج طرفان منهنجي ڳوٺ تي چاڀي جي خبر آئي، تڏهن شايد ٻين کي افسوس ٿيو هجي، پر منهنجي وفا جي پتليءَ جي اکين مان ڳوڙها جهلي نٿي جهليا. هن لاءِ منهنجو ٻاهر هئڻ وڏي ڳالهه هئي. سندس ٻاهر هوندو هو ته آئون توکي سياست مان ڪڍڻ به نه جهلينديس، آئون تنهنجي ٻانهن پيلي ٿي

بيهنديس، پر پنهنجي شادي ٿي وڃي تيستائين بچاءُ ڪر نه ته پوءِ منهنجو پٺيان ڇا ٿيندو؟ هي مامرو به فقيرن جي اڳيان رکندو هوس، چوندا هئا ته هوءَ تنهنجي لاءِ خودڪشيءَ جي حد تائين به وڃي نيٺ مائٽن کي جهڪائي وجهندي، پر تون گرفتار ٿي وئين ۽ پوءِ توکي ٻئي سال لڳي ويا ته مشڪل ٿي پوندو. هيڏانهن ماما به چيو هو ته تنهنجو مسئلو مارج تائين هڪ طرف ٿي ويندو. مارج دوران آئون ته سگهارن ادارن جي مضبوط هٿن ۾ اچي ويو هوس، هيءُ منهنجي لاءِ انتهائي نازڪ مرحلو آهي. هن منهنجي لاءِ ڇا سٺو ۽ صبر ڪيو آهي، هاڻ ان جو مون کي ڪوبه پتو ڪونهي؟ هيڏانهن نمازون جاري آهن، هر نماز ۾ خدا کان دعا گهرندو آهيان ته، منهنجا رب! منهنجي هڪ جيڏن ۾ عزت رک. مون کي... نصيب ڪر... هڪ طرف فقيرن جا ڏنل آڻا ۽ اڳڪٿيون آهن، ته مارج تائين تنهنجو مسئلو هڪ طرف ٿي ويندو. مارج جنهن ۾ رمضان جي عيد آهي، هن ڏينهن جي موقعي تي وڻ وڻ جي ڪاٺي نه صرف گڏ ٿيندا آهن، پر هن سعيد موقعي تي منجهيل مسئلن لاءِ پڻ پڇاڻت وهندي آهي ۽ هن ڏينهن تي شادي جي ٿٽ ٻڌي ٿيندي آهي. ها عيد گذري ويئي، عيد جنهنجو نالو آهي خوشي. هاڻ اهو ڏسون ته مون لاءِ عيد ٿي ٿئي ۽ انهيءَ ڌڪ مان بچان ٿو يا هو فقير ٿا سڃاڻن يا هيءَ فقير ٿو ڪامياب ٿئي يا هميشه جيان فيض احمد فيض جي هيٺئين شعرن وانگي ٿي ٿا وڃون؛

يڪ جان نه بن سڪي، اڪ جان نه بن سڪي.

توت گئي دل ميري يون شمشير سنا سائي.

مون جهڙا ٻيا سنڌ جا سوين جوان مهينن جا مهينا فوجي بوت جي

هيٺان التاريتن کان پوءِ، ڀڳل عضون، ڦاٽل من، ڌڙا ڌٽل ڏاکڻ، چٽيل جڏين

ڪامريڊ لڏو ڪيتري وقت کان چوندو آيو آهي ته بنگال ۽ بلوچستان وانگي سنڌ ۾ به فوجي آپريشن ڪيو ويندو، جنهن ۾ ترقي پسند، جمهوريت پسند ۽ انهن جي اک ۾ ڪٽڪندڙ هر سياسي ذهن کي لتاڙيو ويندو. ان لاءِ ملڪ جي حڪمرانن کي ڪو موزون تاثير نه پئي مليو، جو هو سنڌ واسين تي هٿ هلائي پنهنجون ڪسرون ڪين. بنگلاديش جي آزاديءَ کان پوءِ ملڪ جو تخت نشين پ پ جي قائد پتي صاحب کي ملڻ سبب ۽ سنڌ جو اڪثريتي ماڻهو پ پ سان هٿل جي ناتي، اهو وارو، پٺاڻ ۽ بلوچن ڏانهن مڙي ويو. انهيءَ ۾ پٺاڻن کان وڌيڪ نشانو بلوچ بنيا، بلوچن جو نه صرف جاني نقصان ٿيو پر بلوچن جي سياسي سگهه کي به لتاڙيو ويو. کين مضبوط قيادت کان محروم ڪيو

ويو. بلوچن کي سندن نمائنده قيادت جي جاء، انهن کي بي ضمير
وڪائن مال جي حوالي ڪيو ويو. بلوچن جي ويڙهو قوت پهاڙن طرف

هجرت ڪرڻ تي مجبور ٿي، ڪن کي گولين جو ڪاڇ بنايو ويو ۽ ڪن کي ڊوڙائي ڊوڙائي اڌ مٿو ڪيو ويو. سندن نمائنده ۽ ڄاڻل سڃاڻل قيادت تي ٽريبونل مڙهيو ويو. بلوچستان ۾ نئين سر قوم پرست قيادت جي سرچڻ کي هاڻ الائجي گهڻو وقت لڳندو، اهو مستقبل جي تاريخي حالتن تي ڇڏيل آهي، يا ڪا وري حڪمرانن کي ناڻاڻا برداشت چپ اچي ۽ پوءِ بلوچ اڀري اچن.

جڏهن ملڪ جون قوم پرست قوتون ۽ مذهبي ڌريون، هڪٻئي سان ٽڪرايون ويون ۽ کين سياسي ميدان ۾ اڪيلو ڪرڻ کان پوءِ، ملڪ جون سگهاريون ڌريون هنن مان هٽ ڪڍي نه صرف پري ٿيون، پر کين قانون جي آڙ ۾ بي رحميءَ سان شهيد ڪيو ويو.

پيتي جي شهادت کان پوءِ بين الاقوامي سطح تي وڏي تبديلي هيٺ روس جو افغانستان ۾ ٿي پوڻ سبب هتي جي سگهارن ادارن ۽ عوام دشمن ڌرين، جيڪي هميشه آمريڪا جون طرفدار رهيون آهن، ۽ قابل اعتماد به آهن. پوءِ آمريڪا ۽ يورپي برادري هتي جي سگهارن ادارن کي ڪڍي اڪين تي رکيو. آمريڪا ۽ سندس اتحادي ڌريون، روس جي هن پيش قدمي کي روڪڻ لاءِ ميدان تي لهي آيون. روس جي هن مداخلت، اسلام جي نالي ۾ شخصي حڪمرانن کي به چرڪائي ڇڏيو، سي پنهنجي بچاءَ لاءِ پنهنجو ڪارو ناڻو لٽائڻ لاءِ تيار ٿي ويا. آمريڪا ۽ ان جي اتحادين کي روس کان ويٽنام جو پلئ ڇڪتو ڪرڻ جو هي سونهري موقعو ملي ويو. پاڪستان جي سگهارن ادارن جي منهن ٻولي، کلي طرح مدد ڪئي وئي. کين اها سڀ چوٽ ڏني وئي ته هو پلي ملڪ جي عوام کي ڪنهن به جمهوري حق ڏيڻ کان سواءِ اچي ۽ ڪاڙي جاڻاڻاڪ ٿيا وينا هجن، پر سندن مفادن جي هر حالت ۾ پوئواري جو خيال ڪن.

اهڙي پس منظر ۾ ڀٽي صاحب کي قاسمي تي چاڙهيو ويو، اهو سنڌ واسين لاءِ وڏي ۾ وڏو ذهني شاڪ هو. هنن ڀٽي جي قاسميءَ جي ذميواري ضياءَ جي ڪمان هيٺ فوج تي عائد ڪري ڇڏي. سنڌي ماڻهو جيڪو تاريخ ۾ پهريون ڀيرو نه صرف ملڪ جي حڪمراني ۾ شريڪ ٿيو هو، پر حڪمرانيءَ جي لذت کان به واقف ٿيو، اهو صرف پ پ ۽ ڀٽي جي ڪري هو. ڀٽي صاحب کي قاسميءَ تي چڙهندو ڏسي، سنڌي ماڻهو هڪ طرح سُن ٿي ويو، پر سندن دلين ۾ ڀٽي جي احترام ۽ عقيدت ۾ اڃان شديد اضافو ٿيو. عوام ڪنهن مناسب موقعي جو انتظار ڪرڻ لڳو، جيئن ڀٽي صاحب جو پلٽڻ چڪو ڪري سگهي. جيڪو موقعو کيس 1983ع ۾ ايم آر ڊي جي جدوجهد دوران نصيب ٿيو، پوءِ سڀني صوبن جي ڀيٽ ۾ سنڌ واسين جيڪي وڏي چڙهي قربانيون ڏيئي پنهنجو پاڻ ملهايو. انهيءَ لازوال جدوجهد سبب سنڌ واسين حڪمرانن جي لاءِ ڪنهن ممڪن جنگ جو ميدان بنجي، اکين ۾ ڪنڊي ۽ دلين ۾ کٽڪي جو سبب بنجي پيا آهن. ايم آر ڊي جي تحريڪ کي جهڙي بيدرديءَ سان لتاڙيو ويو، تنهن هڪاري سنڌي ماڻهن جي زندگيءَ جي هر سطح تي تمام پُرا اثر ڇڏيا. سنڌ واسي هاڻ مڪمل طرح سمجهي چڪو هو ته سندن مڪمل چوڻڪاري کان سواءِ باقي ڪابه راهه نه بچي آهي. پر ٽين دنيا جيئن، سنڌ جو ماڻهو به پنهنجي محبوب اڳواڻ جي جاءِ نشين ڌيءَ جي حڪم ۽ قيادت جو منتظر رهيو.

سنڌي عوام جي جمهوري پليٽ فارم تان ويڙهاند سگهارن ادارن کي چرڪائي وڌو، جنهن تحت حڪمرانن وڏي ريتا ۽ حڪمت عملي سان سنڌ کي منهن ڏيڻ جو پلان غور هيٺ آندو. جنهن ۾ سياسي چرپر تي سختي، ڪوڙن ڦٽڪن جو سٽڪو، قاسمي ۽ قاهين جو

استعمال بي دریغ ٿيڻ لڳو. سنڌ جي شهرن ۽ ٻهراڙين ۾ هٿ وٺي بڊامني کي وڌايو ويو، جيئن حڪمران سنڌ جي باشعور ۽ باهمت جدوجهد کان بي خوف، بي اونا ٿي، افغانستان جي جنگ ۾ پنهنجي قوت صرف ڪن. ايم آر ڊي جي جدوجهد ۽ هيڏي عوامي سيلاب جتي گهربل نتيجا ڪڍي نه سگهيو، يا چوان ته دانسته طور انهيءَ جدوجهد کي نتيجن کان محروم ڪيو ويو، پر اهي نتيجا ضرور آيا ته جنرل ضياءَ غير جماعتي بنيادن تي اليڪشن ڪرائڻ تي مجبور ٿي ويو. دراصل هي منصوبو سڌي طرح اقتدار ۾ شرڪت وارو هو، انهيءَ اليڪشن جو پ پ پ بائيڪاٽ ڪيو، انهيءَ بنياد تي ڪنهن سياسي بنيادن ۽ جماعتن کان وانجهيل اسيمبليءَ جو وجود عمل ۾ آيو. اڳتي هلي اسيمبليءَ اندر پارليامينٽري پارٽي جو قيام عمل ۾ آيو، هن سياسي راند ۾ ملڪ جو سربراهه ۽ فوج جو سربراهه هڪ هٿن سبب آئين جا ٻڪيا اڏيڙي، قانوني طاقت کي پنهنجي هٿ هيٺ رکيو. گهڻي دير کان پوءِ ڪهڙيءَ به طرح ملڪ ۾ سياسي عمل جي شروعات ٿي، جنهن جو فائدو عوامي سطح تي ملڻو آهي. جوڻيجي جي دور ۾ سنڌ ڏانهن نرم زويو رکڻ جي ڪوشش ڪئي ويئي، پر ماضيءَ ۾ اٿاريل بڊامني، ڌاڙيل، دهشتگردي، انارڪي ۽ ڀڙي جي قاسي جو دٻڻ تي لڳل صدمو اهڙي پاڻيءَ جي ڇنڊي سان ٿڌو نه ٿيو.

جوڻيجي جي دور ۾ ڪيترائي ملڪي ليول تي مسئلا حل ٿيا. جنهن ۾ جنیوا جي معاهدي موجب افغانستان مان روسي فوجون ڪڍڻ جو اعلان ڪيو ويو، سڀني سياستدانن جي گول ميز ڪانفرنس جو انعقاد ٿيو ۽ سياسي پارٽين تان بندش هٽائي وئي. جوڻيجو عوامي نمائندو ته نه هو، پر پنهنجي فهم فراغت سبب، ملڪ جي سياسي

تاريخ ۾ سياستدانن ۽ توڻي عام ماڻهن ۾ پاڻ لاءِ نرم گوشو پيدا ڪرڻ ۾ ضرور ڪامياب ٿيو.

1988ع ۾ جوڻيجو حڪومت کي معزول ڪيو ويو، ان کان پوءِ ڪجهه مهينن اندر جنرل ضياءَ جهاز جي حادثي ۾ مارجي ويو، سندس جڳهه تي ان وقت جي سينيٽ جي چيئرمين (غلام اسحاق خان) ملڪ جون واڳون سنڀاليون. ملڪ ۾ ٽن مهينن اندر اليڪشن ڪرائي ويئي، جنهن ۾ پ پ پ پنهنجو پاڻ کي ملڪ جي وڏي پارٽي ثابت ڪري، اقتدار جي مسند جو حق حاصل ڪيو.

پ پ جو اقتدار ۾ اچڻ هتي جي مستقل مفاد رکندڙ قرين ۽ سگهارن ادارن کي ڪنهن به طرح پسند نه آيو. سندس عرصي دوران ملڪ شديد خونريزي ۽ فسادن جي لپيت ۾ رهيو. سنڌ ۾ جتي پ پ جو ووٽ پاور ۽ بنياد آهي، اتي پ پ جي حيثيت کي مجروح ڪيو ويو. هيءَ راند پ پ جا اقتدار ۾ ويل نمائندا سمجهندي يا نه سمجهندي جيڪو سنڌ ۾ عملي مظاهرو ڪيو، ان جو اثر پ پ لاءِ ڇڱو نه پيو، تانجو ٿوري عرصي اندر پ پ کي اقتدار کان محروم ڪيو ويو.

ملڪ ۾ وري ٽن مهينن اندر عام چونڊون ڪرايون ويون، جنهن ۾ جيڪي ڌانڌليون ڪيون ويون، ان جو تاريخي رڪارڊ هميشه انهن هٿن تي شاهدي ڏيندو رهندو، جيڪي ان ۾ ملوث رهيا آهن. يا اهي ڇهرا عوام جي حساب ۽ احتساب کان بچي نه سگهندا، جن اهو ڪڏو ڪم ڪيو آهي. هن ڌانڌلي ۾ پ پ جيڪا ملڪ جي مقبول ترين پارٽي رهندي آئي هئي، اها ايوان اندر مس حزب اختلاف جي حق سان نوازي ويئي. سنڌ اندر پ پ پنهنجي واحد نمائنده حيثيت وڃائي ويهي رهي. سنڌ کي اڪيلي فرد جي حوالي ڪيو ويو، جنهن کي ڪابه پارٽي نه

هئي. پوءِ ان طرفان جيڪو پ پ سان، انهن جي نمائندن سان ۽ سنڌ واسين جي مستقبل سان اقتدار جي چند سالن لاءِ هٿ چراند ڪئي ويئي، جنهن جا نتيجا سنڌ جي ايندڙ نسل پئي لوڙهيندي، هن واري سنڌ کي بندوق جي سزا ڏيڻ کان پاسو ڪندي، اليڪشن جي ڏينهن ۾ ٺپن جي ڳجهي مار ڏني ويئي ۽ پوءِ قلم جو مسلسل وار ٿيندو رهيو. ملڪ جون واڳون نواز شريف جي حوالي ڪيون ويون. هي تاريخ جو پهريون ڀيرو هو، جو حڪمران صوبي جو سنئون سڌو نمائندو اچي اقتدار جو مالڪ ٿيو. هن موڙ تي جڏهن پنجاب وٽ پاور جا سڀئي لوازمات ان جي حق ۾ آهن، جنهن ۾ ووٽ پاور - فائڙ پاور ۽ اڪانامڪ پاور اچي وڃن ٿا.

نواز شريف جي دور ۾ 19- مئي 1992ع کان سنڌ ۾ فوجي آپريشن شروع ڪيو ويو، جنهنجو سالن کان انتظار هو. اها به حقيقت آهي ته حڪمرانن جڏهن آپريشن جي بهاني سڏ جي سرزمين تي پير رکيو آهي، تڏهن سڄي دنيا جو ماحول تبديل ٿي چڪو هوندو آهي. جيڪي صدين ۾ دنيا ۾ تبديليون اينديون هيون، سي ڇال ڏيئي، پنهنجو ظهور مهينن ۾ ڪرڻ لڳيون. جنهن ۾ سوويت يونين کان ڪيترن ملڪن جو آزاد ٿيڻ، بلاڪن جو تصور ختم ٿيڻ، دنيا جي گولي تي ناممڪن ڏسجندڙ ۽ منجهيل مسئلن جو حل ٿيڻ، هڪٻئي لاءِ ٽيبل تي وهڻ ۾ ڪابه عار محسوس نه ڪرڻ ۽ فوجي لٽ ٻاڻي جي اهميت جو گهٽجڻ وغيره. پر هن سڄي تبديلي ۾ هن ريجن اندر پاڪستان جا سگهه ادا فوجي فاتح ۽ ڦيل ڌر جي حيثيت ۾ نمودار ٿيا آهن. جڏهن کان پاڪستان آمريڪي لابي جو طرفدار بنيو آهي، تڏهن کان هن ملڪ جي فوج جي اهميت ۽ حيثيت، ملڪ اندر توڙي ٻاهر وڌي رهي آهي. انهيءَ وچ ۾ بنگلاديش جي آزاديءَ دوران جيڪي فوج، ڪي صدمو ۽ شڪست پهتي

هئي، اها افغانستان جي جنگ دوران، آمريڪا ۽ ان جي اتحادين طرفان بي پناهه نوازش ۽ سهڪار سبب، افغانستان ۾ ڪاميابي جي ڪري هن ادارن جو ۽ حڪمرانن جو مورال وڌيو آهي. ڪلهه جيڪو هنن کي اترين علائقن مان خطرو هو، اهو ٿري ويو آهي، نه صرف اهو پر پاڪستان جو رول جيڪو ڪلهه صرف مڊل آيسٽ تائين محدود هو، ان کي اتر ۾ وڃ ايشيا جي رياستن ۾ پنهنجو اقتصادي، ثقافتي ۽ فوجي رول ادا ڪرڻ جو سنهري موقعو مليو آهي، جيڪو پاڪستان جي اصل حڪمرانن کي خواب ۽ خيال ۾ به ڪونه هو. اڄ نواز شريف جو موٽر وي، نون ملڪن سان "Eco" تحت اتحاد ان پيش رفت جي ڪڙي آهي، جيئن پاڪستان کي روڊ رستي، تاشقند، بخارا ۽ دوشنبه سان ڳنڍي سگهجي.

جيئن فوج افغانستان مان واندِي ٿي آهي ته ان کي صرف بيرڪن ۾ رکڻ ناممڪن آهي، ڪٿي نه ڪٿي ڪيس ڪم ۾ مصروف رکڻو آهي. ڪلهه جنهن نظريه تحت، دهشتگردي ۽ ڌاڙيل فيڪٽر کي هٿي ڏني ويئي هئي، اڄ ان جي ختم ڪرڻ لاءِ اهي ئي هٿ ميدان تي لهي آيا آهن، جنهن تحت سندن ڪيترائي مقصد آهن، جن مان ڪي ظاهر آهن ته ڪي ڳجهڙا، انهن کي ئي اهي نشانو بنائي رهيا آهن. اڄ جڏهن دنيا جون حالتون هڪ قوم جي جسماني قتل عام جي اجازت نه ٿيون ڏين، تڏهن ان قوم کي ڪيئن اها ساڳي سزا ڏني وڃي، جنهن لاءِ هو هميشه آتا رهيا آهن. جنهن تحت هي آپريشن بنا اعلان جي 1990ع جي اليڪشن کان شروع ٿيو ۽ جيڪو داداگيري، نپاڳيري ۽ بي ضميري جي سيني دائرن کان پڻ شروع ٿيو آهي. واضح رهي ته هي آپريشن بندوق کان به وڌيڪ خطرناڪ هو، ڇو ته هن ۾ رڳو سنڌي قوم جي ووٽ ۽ پرچي جي توهين نه ڪئي ويئي، پر سنڌي قوم جي ذهن ۽ ضمير کي لتاڙيو

ويو، سندن مرضيءَ ۽ خواهش کي بيدرديءَ سان ٽڏيو ويو، سندن عقيدت سان وابسته، سياسي نمائينده پارٽيءَ کي ايوان اقتدار کان وٺي سنڌ تائين بيدرديءَ سان ڇپيائڻو ويو. هي اهڙو آپريشن ڪيو ويو، جنهن لاءِ نه ڪوڪ ٿي ۽ نه دانهن، ڇو ته اڳي جيڪي به هتي تجربا ڪيا ويا آهن، انهيءَ ۾ کين خواري ڦيڪاريءَ جو نڪر مٿي تي کڻڻو پيو آهي. هن واري وڏي مهارت ۽ هوشياري کان ڪم ورتو ويو. جڏهن پ پ کان واندڻا ٿيا ته وري ايم ڪيو ايم سان هٿ اٽڪايو ويو. شروع شروع ۾ ايم ڪيو ايم سندن آشيرواد هيٺ شهري ماڻهن جي اڪيلي نمائينده قوت طور اڳيان اڀري آئي، جنهن سڄي ڪراچيءَ کي کڻي مٺ ۾ جهليو هو. ايم ڪيو ايم طاقت ۽ گهمند ۾ اچي پنهنجي مربي حڪمرانن کان نابري ڪندي ۽ مقرر حدون اورانگهيندي ٻين الاقوامي قوتن سان پاڻ سڌو ڳالهائڻ جي جرئت ڪرڻ لڳي ۽ هيڏانهن نواز شريف جي نجڪاريءَ مهم جي راهه ۾ ايم ڪيو ايم رنڊڪ محسوس ٿي. اڃان به وڌيڪ اهو ته نواز شريف ملڪ ۾ لوهه جو اڪيلو وڏو واپاري هئڻ جي ناتا استيل مل ڪراچي ۾ کيس پرامن ماحول جي ضرورت هئي، جتي به ايم ڪيو ايم جا چنبا ڪتل هئا. تنهن کان سواءِ ڪراچيءَ جي بندرگاهه کان وٺي لاهور تائين به سنڌ جي روڊن تي پرامن ماحول جي ضرورت هئي، جيئن ڪراچيءَ کي هڪ طرف وچ ايشيا جي رياستن سان ڳنڍي، مليل موقعي جو ڀرپور فائدو وٺي، جيستائين متبادل موٽر وي نه ٿي. جيئن ته هن نئين اقتصادي رٿابندي جو فائدو صرف ۽ صرف وڏي پارٽين جي حيثيت ۾ پنجاب ۽ پوءِ پٺاڻن کي پوي ٿو. اهوئي سبب آهي، جو اڄ خان غفار خان جا پوئلڳ پنجاب جا ٻانهن ٻيلي ٿي بيٺا آهن. هن سڄي رٿابندي ۾ ڪيئن سنڌ کي الڳ رکيو ويو ۽ انهيءَ پس منظر ۾ ايم ڪيو ايم تي وار ڪيو ويو ۽ ان کي ٽڪرن ۾ ورهايو ويو. ايم ڪيو ايم کي هر سطح

تي رسوا ڪيو ويو ۽ ڪالهه جي قائد کي قاتل طور پيش ڪيو ويو.

آخر ائين ڪڏهن پ پ، ايم ڪيو ايم ۽ ڪڏهن ٻين صوبن جي سياسي اڳواڻن ۽ پارٽين سان چو وڌن ڪئي ويندي آهي. جنهن لاءِ اسان اڳيان ٽين دنيا جا ڪافي ملڪ مثال طور سامهون آهن، جتي سگهارن ادارن جي حيثيت هڪ ئي وقت سياسي پارٽي ۽ فوجي سگهه واري هوندي آهي. اتي هميشه هيءَ فارمولو استعمال ٿيو آهي ته عوام جي مقبول ۽ محبوب اڳواڻ کي ناقابل قبول طور ڏٺو ويو آهي ۽ ان جي پٺيان هلندڙ پارٽي کي برداشت نه ڪيو ويو آهي. ان جي جڳهه تي نڌڪي شخصيت ۽ قلندري توپيءَ جهڙي عوام کان ڪٽيل، جاگيردارن، سرماڻيدارن ۽ قبائلي سردارن جي ناني ويڙهي واري حڪومت کي پسند ڪيو ويو آهي. جيئن انهن کي پنهنجي اصليت جي خبر هئڻ سبب، اهي عوام اڳيان، ڪنهن نمائنده اداري اڳيان ۽ ڪنهن اخلاقي ادارن اڳيان جوابده ٿيڻ جي بجاءِ سگهارن ادارن جي اڳيان نڪ گسيندڙ هجن. ٻي طرف انهيءَ سياسي خال جي فائدي مان پنهنجي طاقت جو استعمال ڪندا رهن. هن سڄي رٿابندي ۾ هڪ احتياط رکيو ويندو آهي ته انهن پارٽين کي صفا ختم نه ڪيو ويندو آهي، کين ٽڪر ٽڪر ڪري زنده رکيو ويندو آهي ۽ کين حزب اختلاف هيٺ آسري ۾ رکيو ويندو آهي ته جيئن ڪا ٽين سياسي قوت، جيڪا انهن قوتن جي فطري مخالف هجي، اها اڀري نه سگهي ۽ نه وري اهڙي صورتحال پيدا ٿئي، جنهن مان ٻين الاقوامي سطح تي ڪا قوت فائدو وٺي سگهي.

ٻي وڏي جنگ جي خاتمي کان پوءِ دنيا جي اڳيان ٻه وڏا سپر پاور اڀري آيا، جنهن ۾ هڪ طرف سوشلسٽ روس هو، ٻي طرف آمريڪا. ٻنهي بلاڪن جو سياسي اثر رسوخ سڄي دنيا جي مسئلن کان

وئي هر خطي جي قومن ۽ انهن جي تقديرن سان ڳنڍيل رهيو ۽ ٻئي بلاڪ دنيا ۾ پنهنجو اثر رسوخ وڌائڻ لاءِ پنهنجي ممڪن پاليسي لاڳو ڪري ۽ سيڪجه ڪري وڃي چڙهندا هئا.

دنيا جي انهي ورهاست ۾ اسان جو نصيب نلهو روس جو دڙڪو، خوف، عوامي اڀار جو ڊپ ۽ قومي آزادي جي اڀار جي پڻ، هن ملڪ جي حڪمرانن کي وڃي آمريڪا جي جهوليءَ ۾ اڇلايو. جنهن هيٺ آمريڪي مفادن لاءِ پاڪستان ڏکڻ ايشيا ۽ مڊل ايسٽ افغان سرحد کان روسي خطري سبب ان کي وڏي اهميت ملي. آمريڪي پاليسين ۽ مفادن ڪري ۽ مڪمل آشيرواد سبب هتي جي حڪمران طبقن ۽ سگهارن ادارن جي وڏي پيماني تي واڌ ويجهه ٿي، جنهن ڪري هن ملڪ ۾ فطري قومن جي مڃتا، عوام جو احترام، آئين جي پاسداري ڪابه معنيٰ ۽ اهميت نٿي رکي، نه صرف اهو، پر انهن کي حرف... جيئن مٿائن جي ڪوشش ڪئي ويئي. بين الاقوامي سطح تي آمريڪا پنهنجي پاليسيءَ کي لاڳو ڪرڻ لاءِ سڄي دنيا ۾ هيٺين فورسز کي پنهنجي اکين جو تارو سمجهي، انهن کي اکين تي رکي، انهن جا سڀ انگل ڪنيا. فوجي آمريتون، نيم جمهوري حڪومتون، شخصي بادشاهي، دنيا جي هر ڪنڊ تي پکڙيل پناهگير، عالمي ادارن تي گرفت، جنهن ۾ مالي قسم جا هجن يا اقوامِ متحده جو ادارو. جنهن جي گرفت ڪري آمريڪا 1945ع کان وٺي هيستائين قومي آزادين ۽ قومن جي محبوب اڳواڻن جي زندگين سان ڪيڏيو ۽ ڪنهن به ملڪ ۾ ائڊرز عوامي اڀار کي لتاڙيو. انهيءَ تي قلم کڻجي ته وڏو طويل بحث چڙي پوندو، جيڪو منهنجي هن موضوع کي ڏنڌلو ڪري ڇڏيندو. هن پس منظر ۾ پاڪستان جي سگهارن ادارن کي ڏسبو ته انهن جو هتي جي فطري قومن ۽ عوام سان جيڪي رويو رهيو

آهي، سو سندن مربي حاکم (آمريکا) کان به به پير اڳتي ڏسڻ ۾ ايندو.

اڄ جڏهن بلاڪن جو وجود ۽ تصور ٿي چڪو آهي ته آمريڪا جي مفادن جي ترجيحات به بدلجي ويئي آهي. ڪلهه تائين جن شين جي هن آبپاري ڪئي هئي، اڄ انهن کي حدن ۾ آڻڻ جا جتن ڪري رهيو آهي. انهيءَ لسٽ ۾ پاڪستان به آمريڪا جي هٿ لسٽ تي آهي. اڄ پاڪستان تي دٻاءُ وڌي رهيو آهي ته ڊفينس تي ٽينڊر خرچ ڪي گهٽايو وڃي، ائٽم بم ٺاهڻ جي خواهش تان هٽ ڪيو وڃي، اسلامي تحريڪن کي پاڪستان مالي مدد ۽ امداد ڏيڻ کان پاسو ڪري ۽ پاڙيسري ملڪن جي معاملن ۾ مداخلت بند ڪئي وڃي. مطلب ته جنهن ڀل تي هي ملڪ بيٺل آهي، جن ٽئين تي هن ملڪ جي ديوار ڪنيل آهي، اهي ڪمزور ٿا ٿين ته پوءِ باقي ڇا ٿو بچي؟ پر پاڪستان جا حڪمران به جيڪي آمريڪي آشيرواد هيٺ پلجي، تانجي، ٿلهه متارا ٿي ويا آهن، سي هاڻ آمريڪا جي انهن حڪمن جي بجا آوري کان نابري واريون بيٺا آهن. هو ته اڃان به وڌيڪ دنيا ۾ پنهنجو رول ادا ڪرڻ لاءِ پنهنجون حڪمت عمليون ٺاهي رهيا آهن. هن وقت پاڪستان ۾ ٻن سياسي نمائنده ڌرين جو ملڪي سطح تي ٽڪراءُ آهي، جنهن ۾ هڪڙي اها ڌر آهي، جيڪا هن ملڪ کي آمريڪا جي خواهش جي ابتڙ ٿي هلائڻ چاهي ۽ ٻي ڌر انهيءَ جي آشيرواد هيٺ. هن ملڪ کي دنيا جي تبديل ٿيندڙ ماحول هيٺ هلائڻ تي چاهي. هڪڙي ڌر جو نمائندو نواز شريف آهي، ٻي ڌر جي نمائنده بينظير آهي. اهڙي سبب آهي جو هن ملڪ جي پاليسي ساز ادارن جو

جيڪو بينظير ڏانهن ڀريو آهي، اهو سندس حڪومت جي دور ۾، 1990ع جي اليڪشن ۾ نواز شريف جي دور ۾ ڏسي سگهجي ٿو.

اهو ته رويو ٿيو عالم آشڪار ڄو، پر خفيه ايجنسيون ۽ ملڪ جا اصل مالڪ ۽ اهلڪار ڇا ٿا سوچين ۽ هو بينظير مان ڪيتريقدر بيزار ۽ نفرت ڪن ٿا، انهيءَ لاءِ جيڪي به ڪارڪن گرفتار ٿيا آهن، انهن جي زباني رڪارڊ کي منظر عام تي آندو وڃي ته هن ملڪ جي خفيه حڪومت جا ادارا ڇٽا ۽ پٽرا ٿي پوندا. ڪين اهو پڇندي ڪابه جهجهڪ محسوس نه پيئي ٿئي، جيئن بيگم ڀٽي جو اخلاق ڪيئن آهي؟ سندس يار ڪهڙا آهن؟ بينظير جي باري ۾ ڇا خيال آهي؟ سندس بي بي وغيره آهي؟ ان جو توکي پتو آهي؟ هو مون کان پڇي رهيا هئا. هن آپريشن جي دوران هڪ اضافو اهو به ڪيو ويو آهي ته سياسي ڪارڪنن ۽ اڳواڻن جي ڪردار ڪشيءَ جو نماءُ ڪيو ويو، انهن جي تشهير ڪئي وئي ۽ ان مان اُهي لطف اندوز به ٿي رهيا آهن. جيئن عشق جا راز، پيار ۽ محبت جا قصا، ناجائز تعلقات، انهيءَ ۾ سندن رخ انهن ڏانهن هوندو هو جن جا پٽڪا لاهڻا هوندا اٿن. چوندين ته ٻئي طرف ڪي وڏا اهل الله ۽ نيڪو ڪار ملڪ جون واڳون سنڀاليو وينا آهن. ڄام صاحب پنهنجي مشيرن کي چونڊو هو ته، ”بابا! شراب ۽ چوري چوٽ آ، لونڊي پاڙي کان بچو. اها مون کي شڪايت ملي ته پوءِ گهٽ نه ٿيندي.“ اهي ته ٿيا يوڳ اقتدار ۾ وينلن جا. ويهي عيبن ۽ گشطن جا پول ڪولجن ته پتو پئجي ويندو ته ڪرسي تي برحمان ڪيڏا نه اصحاب سڳورا ۽ پاڪ پوتر آهن.

هاڻ پ پ ۽ ايم ڪيو ايم مان هٽ ناري وائڻا ٿيا يا انهن سان حساب ڪتاب هلندي پهرين الذوالفقار تي ڪڙڪي پيا. اهو لکندي ڪابه هبڪ محسوس نٿو ڪريان ته ڄام جي دور کان وٺي الذوالفقار جي نالي هيٺ سنڌ جي نوجوانن سان جيڪي عقوبتون ۽ جنيون جاري آهن، ان جي آڙ ۾ نٿي جي هڪ ٻئي پڇي ڇڏي سگهجن ڪارڪن ڏاڍو ته،

کيس آگست 1990ع ۾ سڄاڻل مان گرفتار ڪيو ويو، پهرين نٽي جي ڇانوڻيءَ ۾ آندو ويو. جتي مون کي چيو ويو ته توتي هندستان مان ٽريننگ وٺڻ جو الزام آهي. مون کين چيو ته، ”آئون پ پ جو ڪارڪن آهيان ۽ ضلعي ليول جو عهديدار آهيان، اسان کي انتقام جو نشانو بنايو پيو وڃي.“ جيڪا ڳالهه کين سمجهه ۾ وئي، ٻئي ڏينهن منهنجي اکين تي پتي ٻڌي حيدرآباد ڇانوڻي ۾ آندو ويو، اکين تي پتي سان پهريون دفعو واسطو پوڻ ڪري، منهنجو مٿو چڪرائجي رهيو هو، پر ڇا ٿي ڪري سگهيس؟ حيدرآباد ۾ پهچندي مون کان پڇا شروع ٿي ويئي ته توهان هندستان ويا آهيو، توهان ٽريننگ ڪري آيا آهيو، ٻڌاءِ تو ڪهڙيون دهشتگرد ڪارروايون ڪيون آهن ۽ توهان ڇا ڇا ڪيو آهي؟ عزت سان ٻڌاءِ نه ته لمبي وانگر ٺپوڙي ڇڏينداسون. مون کين چيو ته آئون پ پ جو ڪارڪن آهيان، ضلعي نٽي جو عهديدار آهيان، منهنجو اهڙو ڪوبه واسطو نه آهي، مون کان سياسي انتقام ورتو پيو وڃي. ”منهنجو اهو چوڻ نڪاءِ تاز منهن وارو اچي لڳو جنهن لاءِ تيار ئي نه هوس، پاڻ کي اڃان مس سنڀاليم ۽ پر هڻي مون کي ڊاهي رکيائون. ڏاڍي ڦيهه ڪڍڻ کان پوءِ ڪولي ۾ آندو ويو، جتي چوڻ هٿ مٿي ڪري پت کي منهن ڏيئي بيهي رهو، ڪيڏي مهل چون ته هڪ پير تي بيهو، ڪڏهن اچي ايتو تنگيندا هئا، وري اچيو تشدد ڪندا هئا، ڪڏهن ڪوليءَ مان ٻاهر ڪڍي سڄوءَ سان ٻنڊڻ تي بيهندا هئا، اصل چلي ڇڏيائون. ٻانهن پيرن تي ۽ ڪلهن تي چڙهي لٽائيندا هئا، ائين ڪندي هڪ دفعو فوجي لانگ بوت منهنجي هڪ پاسي ڪن ۽ مٿي تي اچي لڳو، اصل ٻڏي ويس، اڃان تائين آئون صحيح ٻڏي نه پيو سگهان. هڪ ڏينهن مون کي ٻاهر ڪڍي مارڻ جا ٻه ڏهاڙا ٻه ڪيائون، ڪولي مان ڪڍي ٻنهيون ٻانهون ٻڏي، مون کي هڪ کليل ميدان ۾ آندو ويو، چيائون ڪلمو پڙهه. پوءِ هٿيارن جي ڪرڪڙ

ٿيندي ٻڌم، هڪلون ڪريو چون ٻڌاءِ، سلج ٻڌاءِ نه ته اسان توکي ماري ڇڏينداسون، اڄ تنهنجو آخري ڏينهن آهي. مطلب ته مون تي جسماني، زباني ۽ ذهني تشدد ڪيو ويو. ڪجهه ڏينهن کان پوءِ اسان کي ڪجهه لکيل پنا ڏنا ويا ۽ چيو ويو ته انهن تي توهان کي اقرار ڪرڻو آهي. هن عمل لاءِ هڪ مئجسٽريٽ گهرايو ويو، منهنجون اکيون کوليون ويون، ان سان گڏ ڪجهه فوجي آفيسر به هجن، مئجسٽريٽ پڇيو ته، ”بابا ڪهڙو ٿا بيان ڏيو؟“ مون کيسي مان پنا ڪيندي چيو ته، ”اسان کي هي ڏنا اٿن ته اهو بيان ڏيو، جيڪو آئون ڪونه ڏيندس.“ اتي وڌيو ڪئمرا وارا آندا ويا هئا، جيڪي اسان جو بيان رڪارڊ ڪري رهيا هئا. لڳاتار ٽيندڙ تشدد، اوجاڳن، ڌڙڪن ۽ دهمانن کان پوءِ مون اهو ضرور اقرار ڪيو ته آئون الذوالفقار جو ميمبر آهيان، باقي لکيل بيان ڏيڻ کان انڪار ڪيم. تقريباً اهڙي حالت ۾ اسان تي مهينا ڇانوڻيءَ ۾ رهياسون، جنهن کان پوءِ اسان چالان ٿي حيدرآباد سينٽرل جيل ۾ پهتاسون.

1990ع جي اليڪشن کان پوءِ ڄام صادق علي سنڌ جو وزير اعليٰ ٿيو، جنهن هڪ ئي وقت لٽ ۽ چٽ جو استعمال شروع ڪري ڏنو هو، اسان تي به اهو حربو استعمال ڪيو ويو، مون کي ۽ علي محمد جماليءَ کي جيل مان ڪڍي سي. آئي. اي سينٽر ڪراچيءَ ۾ آندو ويو، جتي زمين دوز سيلن ۾ رکڻ کان پوءِ اسان تي پهرين ڌڙڪي ۽ کڙڪي کان ڪم ورتو ويو، پوءِ سرڪار جا مشير اچڻ شروع ٿي ويا ته توهان ڄام جي مدد ڪريو. توهان تان ڪيس ختم ڪيا ويندا، توهان کي حڪومت ۾ مشير طور کنيو ويندو. اسان کين رڪو جواب ڏيندي پڇيائون ته، ”يا اسان اهڙو ڪٿو ڪم ڪريون ڪنداسون؟“ انهيءَ پڇاڻيءَ تي ٻيهر ڪجهه ڏينهن تڪڙي صلاح الدين ۽ عرفان هزوت به ملڻ آيا، پوءِ اسان کين پڇيائون ته، ”اڳوڻو

موقوف ٻڌائيندي نڪرائي ڇڏيو، جيڪا ڳالهه کين اصل نه وئي. انهن جي وڃڻ کان پوءِ وري اسان تي تشدد ڪيو ويو. سي - آئي - اي سينٽر ۾ هڪ مهينو رهڻ کان پوءِ اسان کي حيدرآباد جيل آندو ويو. هاڻي جڏهن اسان هن حربي ۾ نه آياسون ته اسان تي صدر اسحاق ۽ ڄام کي سازش ڪري مارڻ جو ڪيس لڳايو ويو. تنهن ڏينهن کان وٺي اڄ ڏينهن تائين هڪ ڪيس مان ضمانت ڪرايان ٿو ته وري ٻئي ڪيس ۾ ڦاسايو وڃان ٿو، ائين آئون جيلن ۽ ٿاڻن وچ ۾ ٺوڪرون کائيندو ٽيون سال جيل ۾ پورو ڪرڻ وارو آهيان. اهو آهي پ پ جو ڪارڪن ۽ الذوالفقار جي الزام هيٺ گرفتار 28 اسيرن مان هڪ اسير يونس پان.

الذوالفقار جي الزام هيٺ سوين ڪارڪنن سان جيڪي وهيو واپريو اهو کين پاڻ عوام جي عدالت اڳيان آڻڻو پوندو، شايد آئون انهن سان انصاف نه ڪري سگهان. الذوالفقار جنهن لاءِ خود مرتضيٰ پئي اعلان ڪيو هو ۽ اها حقيقت آهي، جيڪا جنرل ضياءَ ۽ ان جي ساٿارين سان مهاڏو اٽڪائڻ لاءِ ٺاهي ويئي. جنهن لاءِ هن وٽ عالم آشڪار دليل اهو آهي ته سندس پيءُ ذوالفقار علي ڀٽو، جيڪو ملڪ جو چونديل وزير اعظم هو، کيس جنرل ضياءَ ڪوڙي ڪيس هيٺ عدالت جي هٿان شهيد ڪرايو آهي، جيڪا سراسر ملڪ جي عوام سان زيادتي آهي، جيئن ملڪ جو عوام پنهنجي محبوب اڳواڻ جي قيادت کان محروم ٿي وڃي. پوءِ اهو خال ڏنڊي جي زور تي ڀريو وڃي ۽ الذوالفقار جي الزام هيٺ سنڌ جي اڀرنڌر ڪلاس ۽ نوجوانن سان ايترو ظلم روا رکيو وڃي، جنهن ۾ هڪ کي ڌڪ هڻو، ٻيو ڏسي ۽ ٽيون ڀڄي جند ڇڏائي. نوجوان جيڪو ڪنهن قوم جو گرم خون هئڻ سبب آهيئي ڪنهن چرپر جا محرڪ هوندا آهن، جلسا، جلوس ۽ هڙتالون سندن مرهون منت هوندا

آهن. سنڌ جي نوجوانن پيو گهڻو ڪجهه نه ڪيو هجي، ته به حڪمرانن جي مٿي ۾ سور وجهندو اچي، جيڪو حڪمرانن کي ڪنهن به حالت ۾ برداشت کان ٻاهر آهي. ڇو ته روز روز هڙتالون، ڪوٺڙو، ڪو جلسو لڳو پيو هوندو آهي، انهيءَ عمل کي بند ڪرڻ لاءِ نوجوانن جو منهن بند ڪرڻ ضروري هوندو آهي. روز روز جي ٿڌ ٿڌ ۽ پون پون به زنده هئڻ جو ثبوت هوندو آهي.

ويجهڙائي ۾ سنڌ جي سياست ۾ سنڌ ترقي پسند پارٽيءَ جو وجود عمل ۾ آيو آهي، جيڪا به سنڌ جي نوجوان نسل تي مشتمل آهي، جنهن ٿوري عرصي اندر عوامي سطح تي جدوجهد جا شاندار مثال ڇڏيا آهن. جنهن طرفان احتجاجي جلسن جا نه ڪندڙ سلسلا، تاريخ ساز هڙتالون، وڏا وڏا عوامي ميٽڙ، حڪمرانن جا گهيرا، سنڌين جي بنيادي مسئلن تي پريور، موقوف ۽ نه جهڪندڙ ڪردار ڪري سڃي سٿڻ جي سياست ۾ نئون روح ۽ ولولو پيدا ٿي پيو آهي. تنهن ڪري حڪمرانن هاڻ ترقي پسند پارٽيءَ کي سيڪٽ ڏيڻ لاءِ آپريشن ۾ ٽارگيٽ بنايو آهي. ترقي پسند پارٽيءَ جي عوامي سطح تي سياسي جدوجهد ۽ جاکوڙ کيس اڃان گهڻي نقصان کان بچايو آهي پروري به حساب ڪبو ته ٻين سڀني پارٽين کان ترقي پسند پارٽيءَ جا نوجوان قيدي گهڻي وقت کان جيلن ۾ سڙندا رهيا آهن پوءِ به جيلن ۾ همت ۽ حوصلو هاريو نه اٿن، ثابت قدمي ۽ مڙسيءَ سان ميدان ملهايو بيٺا آهن. تنهن ڪري نوجوانن کي ٽڪائڻ لاءِ کين جيلن ۾ وڏو عرصو رکڻ حڪومت جي پاليسيءَ جو اهم حصو ٿي پيو آهي.

دنيا جي تبديل ٿيندڙ عالمي حالتن جو ماحول هن ملڪ تي گهڻو اثر انداز ٿي رهيو آهي، جنهن جو مختصر ذڪر مٿي ڪري آيو آهيان.

هن وقت پاڪستان آمريڪا وٽ اڻ وڻندڙ ملڪن جي لسٽ تي آهي، مٿس دهشتگردي جو الزام ڪجي تڏ ۾ ٻڌل تلوار جيئن لٽڪي رهيو آهي، ته پاڪستان جي سر زمين جو ڪجهه مسلم ملڪن خصوصاً ڪشمير ۽ پنجاب ۾ هلندڙ دهشتگردي ۾ ڪليو هٿ آهي، اهڙي بين الاقوامي سطح تي پروپيگنڊا ۽ الزام تراشي، هن آپريشن ۾ خصوصي ايجنڊ طور رکيل آهي. جيئن اهو ثابت ڪيو وڃي ته هندستان به پاڪستان اندر دهشتگردي کي هٿي ڏيئي رهيو آهي، سو به سٺو ۾. انهيءَ سلسلي ۾ سيڙجي وڃي مرثضي پٽي جو انٽرويو وٺڻ، پوءِ ان جي هٿي وڏي پيماني تي اشتهار بازي ڪرائڻ، الذوالفقار جي ڪارڪنن کان زوري وڌيو پري ٿي. ويءَ تي ڏيکارڻ ۽ عبدالواحد آريسر جا سرحد تي پير ليڪجڻ، اهڙا الزام هڻي مٿو ڪچو ڪرڻ ۽ اسان جون گرفتاريون، ڪورٽ مارشل جون تياريون، سڀ انهيءَ سلسلي جون ڪڙيون آهن، جيئن دنيا جي وڏندڙ دٻاءُ جو ٽوڙ ڳوليو وڃي.

فوجي آپريشن هيٺ جڏهن ڌاڙيلن جي سرپرستن جي نالن جي چنڊڇاڻ ڪئي ويئي ته تقريباً پ پ ۽ مسلم ليگ جا سڀ وڏيرا جهڙوڪر بشيري صوبيدار جي مهمان ٿيڻ جا لائق هئا. جنهن جو مطلب ٿيو ته پ پ ۽ مسلم ليگ کي جيل ۾ آڻڻ. اهي جيل ۾ اچڻ تڏ ته پوءِ حڪمرانن جي مفادن جي پوئواري ڪير ڪندو؟ تڏهن حڪمرانن پلٽو ڪڍڻ ۽ کين بي ڏوهي قرار ڏنو ويو. سنڌ جي ٻڌامني ۾ جنهن ۾ سڌو سنئون حڪمرانن جو هٿ رهيو آهي ۽ پنهنجون من پسند پاليسيون لاڳو ڪرڻ ۾ سنڌ جو وڏيرو به سائن گڏ رهيو آهي. جاگيردار جي اخلاقيات ۾ شامل آهي ته ڪيئن به ڪري اقتدار ۾ پهچجي ۽ اسيمبليءَ جي سڀني لاءِ حڪمرانن جي آشيرواد هئڻ ضروري آهي. اها ئي رياستي سطح تي

مجبوري، لوڪل سطح تي اڃان به لٽ لٽ لاءِ ڌاڙيلن جو ٿولو اوطاق اڳيان مٺي ۾ ٻڌل هئڻ ضروري هوندو آهي. ٿوري غور سان ڏسبو ته سنڌ جو هر بدنام ناليوارو ڌاڙيل ڪنهن نه ڪنهن جاگيردار جي آشيرواهه هيٺ نظر ايندو، هاڻ جڏهن هنن کي بخشييو ويو آهي ته پوءِ آپريشن جا نتيجا ڪهڙا نڪرندا؟ ٿورو به شعور رکندڙ هرڪو سمجهي سگهي ٿو ته هيءُ آپريشن ڪامياب ٿيڻ تائين، جڏهن سڀ ادارا پنهنجي حدن اندر رهندا هجن ۽ سندن هٿ صاف هجن پر هتي ته قصو ان جي ابتڙ آهي. جيئن انهن جا پير لڪاڻا ٿيڻ ظلم ۽ زيادتين جو حصو وڌيل نظر ايندو. پوءِ اهڙي حالت ۾ فوجي آپريشن ڪيڏي به شدت سان ڪيو وڃي، پر ڪي به گهريل نتيجا نه ڇڏيندو. ها البت اهو ضرور ٿيندو آهي ته جڏهن فوج بيرڪن مان نڪري ايندي آهي ته سندس آهني ۽ مضبوط ڊسپلين وارو فوجي بوٽ جڏهن زمين تي لڳندو آهي ته هڪ وار سڄو ماحول مٽار ۾ سرائجي ويندو آهي. ڪجهه قدم ڪجندا آهن تنهن ڪري ٿوري وقت لاءِ امن جو ماحول ڏسڻ ۾ ايندو آهي، پر جيئن وقت گذرندو ويندو، تيئن انهن جي پيرن هيٺان بدامني وري ڪر ڪر ڪرڻ شروع ڪندي آهي، ڇو ته جن ڪارٽن ۽ سببن جي ڪري اها بدامني وڌندي آهي، اهي ته سماج ۾ بدستور زنده هوندا آهن ته پوءِ ڇڙواڳي ۽ بدامني ڪيئن ختم ٿيندي. ڇا اهو ممڪن آهي ته رياستي سطح تي نمائنده حڪومت کي قلم جي دهشتگردي ذريعي بدلايو وڃي، حقيقي نمائندن کي اقتدار کان پري رکيو وڃي، هيٺ ڏنڊي جو زيبٽ هجي ته امن پيا آڻيون ۽ امن پيو اچي. ڏاها ماڻهو به ٿورو امن ڏسي اهو چوندي نٿا ٿڪجن ته، امن مبارڪ ۽ امن بحالي مبارڪ!!

آئون اهو ڪين ياد ڏياريان ٿو ته ايوب جي دور ۾، ڇا امن هو ۽ ڇا

ترقي جي رفتار وڌي هئي؟ آخري منطق جو نتيجو جنرل ضياءَ جو دور هو ۽ ڪيڏي نه ماحول ۾ سانڌا اچي ويئي هئي. پر جيئن وقت گذريو، تيئن پوءِ حالتون ڪٿي وڃي بيٺيون، جنهن جا سڀ پاڻ اکين ڏنا شاهد آهيون، جيستائين رياستي ادارا پنهنجي حدن ۾ پنهنجو فنڪشن نٿا ڪن ۽ انصاف کان ڪم نٿو ورتو وڃي، ٻين جي فرضن ۽ اختيارن تي راتاها بند نٿا ٿين، عوام جي عزت نفس جو احترام نٿو ٿئي، انهن جي نمائنده ڌرين کي تسليم ڪرڻ ۽ سندن حڪمن جي بجا آوري نٿي ڪئي وڃي ۽ ڪي ادارا انهن جي طابع نٿا رهن، تيستائين امن ڏيکارڻ وري بيگارڻ جو اهو ڪيل هلندو رهندو. هن فوجي آپريشن کي سڀني سياسي ڌرين جي کليل مدد ۽ حمايت حاصل آهي، ڪن ٿورن ڏاهن يا چرين چيو آهي ته اهو سڄو سندن ڪيل آهي. اهو بند ڪن ته امن ٿي ويندو. فوج جو سول معاملن ۾ مداخلت ۽ ان ۾ ڊيگهه ڪنهن به ملڪ لاءِ ڪٿي به سٺو سؤڻ ثابت نه ٿيو آهي، پوءِ به اهڙي طريقو استعمال ٿيندو آهي، جنهن جو آخري نتيجو ڪهڙو نڪرندو آهي؟ اهو سياست ۾ دلچسپي رکندڙ پاڪستان جي نقشي کي گهروري ڏسن ته نتيجي تي پهچي ويندا. اها اسان جي سادڙن کي پل آهي ته اهي جيڪي ميدان تي لٽا آهن، سندن نيڪ ارادا ۽ خواهشون آهن ته ڪچي جا ماڻهو امن جي هندوري ۾ نٿيون ڪن ته پوءِ هيڏو مامرو اٿاريو ڇا جي لاءِ ٿو وڃي؟ هي جيڪي سيڙجي آيا آهن، تن کي پنهنجا تارگيت، نشان ۽ مقصد آهن، اهي پوري ڪرڻ کان سواءِ هو ڪڏهن به نه ويندا. فوج جو بيرڪن مان جيترو نڪرڻ مشڪل هوندو آهي، ان کان به وڌيڪ واپس ورڻ هوندو آهي. پاڪستان جي تاريخ ۾ پهريون آپريشن لاهور جي شهر ۾ ڪيو ويو، ان جو مدو به مهينا ٻڌايو ويو پوءِ اهو يڪو سال پڻي هليو. ايوب خان ڪٿي سڌي راند سونتي جي. پر جنرل ضياءَ ٽن مهينن جو قرآن تي واعدو ڪيو. پوءِ پڪا

يارنهن سال ملڪ جي عوام جي ڪنڌ ۾ مڪڙا هڻيو لڙڪندو رهيو. هن فوجي آپريشن لاءِ نويد اها ٻڌائي ويئي آهي ته اهو ئي مهينا هلندو پر هاڻ سال ٿي ويو آهي، چون ٿا ته اڳتي ڏسنداسون، جيڪي اهي چون ٿا، تيئن اسان جو شاهه صاحب پيو ڪري. شاهه صاحب کي ٻڌائيندو هٽان ته آپريشن جو آخري حدف تون پاڻ هوندين. آپريشن جڏهن به شروع ٿيندو آهي، جنهن جي به ڪلهن تي چڙهي ايندو آهي، پر اهي جڏهن ٻين ڌرين مان واندا ٿيندا آهن تڏهن جرڪي وانگي ان کي به ڳڙڪائي ويندا آهن. اڄ جا آپريشنل ڪاميٽيءَ جا چيف ٿورو پنڌي نگاهه ڪري ڏس. ٿورن کان وڌيڪ هنن ڪرڻي هضم ڪري ڇڏيا، ميدان صاف لڳو پيو آهي، سياسي به ائين ٿيندو.

هن فوجي آپريشن هيٺ خاص مقصد اهو به آهي ته کين اهو چرڪ ۽ اُڱو آهي ته مٿان سنڌ جي سر زمين انهن خلاف ائين استعمال ٿي پوي، جيئن پاڙيسرين جي مسئلن ۾ هي تنگ اڙائي رهيا آهن، ممڪن حالتن کي منهن ڏيڻ لاءِ هنن جو سنڌ ۾ رهڻ ضروري ٿي پيو آهي. ان لاءِ کين ڪنهنجي به اجازت جي ضرورت نه آهي ۽ نه وري منع جي.

فوج جڏهن به ميدان تي لهندي آهي تڏهن ٻين مقصدن سان گڏ اهو به ليڪو چوڪو ڪرڻو هوندو آهي ته پراڻن سياسي ڌرين جنهن کي هو ناقابل قبول سمجهندا آهن، انهن جو صفايو ڪري، نون سياسي فورسز کي اڳيان آندو ويندو آهي ۽ انهن کي هٿائي نون سياسي چهرن کي اڳيان آندو ويندو آهي. هن عمل تحت رات پيٽ ۾ اڪثريت اقليت ۾ تبديل ڪئي ويندي آهي. ڪلهه ايم ڪيو ايم لاءِ اڪثريتي پارٽيءَ مجبور هئي ۽ عزيز آباد ڏانهن پنڌ هئا، اڄ اهي وري لانڍي جيل ياترا ڪري رهيا آهن.

حقيقت ۾ ڏٺو وڃي ته سنڌ واسين جو ڏوهه اهو آهي ته هنن

حڪمرانن جي من پسند ليڊر کي ڪڏهن به قبول نه ڪيو آهي ۽ نه وري پنهنجي ضمير جو فيصلو انهن جي جهوليءَ ۾ وڌو آهي. اها ڳالهه حڪمرانن جي برداشت کان ٻاهر آهي، ان لاءِ هڻي هڻي ٻيڻا آهن پر اصل سنڌ جو ماڻهو نابري واريو پڙ ڪڍيو بيٺو آهي، سندن ضمير جو فيصلو، سندن جهڪاءُ ۽ عقيدت پ پ کان ٽٽي نٿي، جنهن هڻي کين ڇتو ڪڙي وڌو آهي. تڏهن سنڌي ماڻهن جي يڪ طرفه ووٽ پاور کي پور پور ڪرڻ لاءِ ٺپا ڪلچر کي متعارف ڪرايو ويو آهي.

جيسٽائين سنڌي ماڻهن جو يڪ طرفه ووٽ پ پ جي جهوليءَ ۾ پوندو رهندو، جيسين سندن ووٽ ملڪ جي ايوانن ۾ فيصلو ڪن رول ادا ڪندو رهندو، جيسين سندن ووٽ سنڌ اندر حڪومت ٺاهڻ جي پوزيشن ۾ هوندو، اهو توازن بدلجي نٿو، جيسين سنڌ واسي عملي طرح حڪمرانن جي رحم و ڪرم تي نٿا وڃي بيهن، تيستائين سندن ووٽ جي توهين، ضمير جي فيصلي جو انڪار ۽ سندن نمائينده پارٽين تي عذاب جاري رهندو.

”لاءِ آرڊر“ مارشلا فوجي آپريشن جي آڙ ۾ ڏنڊي جو سٽڪو ۽ موچڙي جو زيڪو هلندو رهندو، سندن ڏنڊا ۽ پنهنجا پٺا، امن جو نالو هجي يا ٻيو ڪجهه. پر فوجي آپريشن جاري رهندو، جاري آهي ۽ جاري رهندو.

مير حسن اربسر

نظم

قيدي يار جي نانوَ

محبت جا گلاب جهوليءَ ۾ ڪڍي
يار پنهنجو پيار مان آچي پيو
۽ شهر سارو خار مان آچي پيو
نت نفرتون ٿي نگاهن ۾ ڪڍي
پر هو ته سنگهرون، نفيس ٻانهن ۾ ڪڍي
مرڪي پيو
هُنُ عشق جي آڱر جهلي، جيڪو سفر
عاشقن جي امام سونهين جي پٺيان
آهي ڪيو
عاشقيءَ جي ان سفر ۾ ٿيون نصيب
نفرتون ۽ تهمتون تنهن کي سدا
ڪونه ڪڏهن ڪهڪشان،
ان جي اڱڻ جو هار ٿي
ڪونه ڪڏهن بهار آئي
هيچ مان هڪار ٿي
هن جي راهن تان تڪيون
چنچل نگاهون ڪيتريون؟
|| تڏيون آهن - صدائون ڪيتريون؟
گذري ويون ڪنهن کي خبر.....؟
هي ته آ، بي حس ۽ نابين ماڻهن جو شهر -
جت مڃيو ويو هيل تائين آرڱو هڪڙو مذهب |
۽ اهوئي آ رهيو هن ديس گونگي لٽ غصب
ان مذهب جي هر مڃيندڙ آ مڃيو

پنهنجي پنهنجي ذات ۾ ويٺل اٺائڻ جو خدا
ان جي پوڄا ۽ پرستش روز ٿي ٿيندي رهي
مصلحتن جي مندن جي من تي،

روز ٿي ايندي رهي

۽ روز ٿي ويندي رهي-

تن جي نيٺن مان نوازش نينهن جي

۽ آڇي جي لال ڳاڙهي ڏينهن جي-

آس ”هن“ ۾ پياس جيئن ٿي رهي سدا

روشنِي، خوشبو ۽ رنگت جي تڙپ

عشق جي احساس جيئن ٿي رهي سدا

هو جو ڊگهن ۽ نرم وارن جي اڏارڻ جو پرين

هو گلابي ۽ گرم ٻانهن جي هارڻ جو پرين

ڪنهن جي نيٺن ۾ سمايل انتظارن جو پرين

هر پنيءَ جو اڱڻ تي جهانجهر جون جهنگارون سيئي

۽ جواني جي جسم جون مدهوش هٻڪارون سيئي

انڊلتي چوڙين جون سرگوشيون به ڪي

ٽيڇ جي جهولن ۾ لڏندڙ سڀ سڪيون

ٻئي خمربل ڪجريون ڪنهن جون اکيون

يادگيرين ۾ ته هن ساندي رکيون

پر چاندني جي چاهه هن کي جو سڏيو

۽ چريو آهي چڪوريءَ جيئن اڏيو

رات جو آهي جو پويون،

پهر سارو ٿو چوي

بي حس جو شهر سارو ٿو چوي؛

”چنڊ تي هن جي ٻڄڻ جي

ڪٿ چٽي ڪا راهه به ناهي.“

پر ڪڏهن ان ڳالهه جي

هن کي رهي پرواهه به ناهي

هن کي رهي پرواهه به ناهي.

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لُڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

آنتي ماءُ جڙيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لُڙهندڙ، ڪُڙهندڙ، ڪُڙهندڙ، ٻَرنڊڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پن جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ سُئل وارا پَن به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اکرن ۾ صلاح ڏجي ٿي ته هو وَس پٽاندڙ وڌ کان وڌ ڪتاب خريد ڪري ڪتابن جي ليڱڪن، ڇپائيندڙن ۽ ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃين.

شيخ آياز علم، ڄاڻ، سمجھ ۽ ڏاهپ کي گيت، بيت، سٽ، ڀُڪارَ سان
تشبيهه ڏيندي انهن سڀني کي بمن، گولين ۽ بارود جي مد مقابل بيهاريو
آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرڻ ٿا.

.....

ڄڻ ڄڻ ڄاڙ وڌي ٿي جڳ ۾، هو ٻوليءَ جي آڙ ڇڏن ٿا؛
ريٽيءَ تي راتاها ڪن ٿا، موٽي منجهه پهراڙ ڇڏن ٿا؛

.....

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛
گيت به ڄڻ گوريلا آهن.....

.....

هي بيت اٿي، هي بم-گولو،

جيڪي به کڻين، جيڪي به کڻين!

مون لاءِ ٻنهي ۾ فرق نه آ، هي بيت به بم جو ساٿي آ،
جنهن ڀڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽
عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني
آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين
محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج
۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي
پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پڻ سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پڻ پڻ جو پڙلاءُ.“
- اياز (ڪلهي پاتم ڪينرو)